

ਖਬਰਾਂ

ਪੱਗ ਬੰਨ੍ਹ ਕੇ ਮੋਟਰ ਸਾਈਕਲ ਚਲਾਉਣ ਸਬੰਧੀ ਕਾਨੂੰਨ ਬਦਲਾਉਣ ਲਈ ਸਿੱਖ ਨੇ ਰਚਿਆ ਇਤਿਹਾਸ

ਬਰੈਂਪਟਨ (ਅਕਾਲ ਗਾਰਡੀਅਨ ਬਿਊਰੋ) – ਬਲਜਿੰਦਰ ਸਿੰਘ ਬਦੇਸ਼ਾ, ਜਿਹੜਾ ਕਿ ਪੂਰਨ ਗੁਰਸਿੱਖ ਹੈ, ਨੇ ਕਦੇ ਇਸ ਗੱਲ ਦੀ ਕਲਪਨਾ ਵੀ ਨਹੀਂ ਸੀ ਕੀਤੀ ਕਿ ਆਪਣੀ ਧਾਰਮਿਕ ਆਸਥਾ ਕਰਕੇ ਉਸਨੂੰ ਉਨਟਾਰੀਓ ਦੀਆਂ ਸੜਕਾਂ ਉੱਤੇ ਤੇਜ਼ ਗਤੀ ਨਾਲ ਆਪਣਾ ਮੋਟਰ ਸਾਈਕਲ ਦੌੜਾਉਣਾ ਪਵੇਗਾ ਤਾਂ ਕਿ ਉਹ ਸਾਬਤ ਕਰ ਸਕੇ ਕਿ ਪੱਗ ਬੰਨ੍ਹ ਕੇ ਵੀ ਮੋਟਰ ਸਾਈਕਲ ਚਲਾਇਆ ਜਾ ਸਕਦਾ ਹੈ। ਉਸਨੇ ਪਿਛਲੇ ਸਾਲ ਇਹ ਅਜੀਬ ਤਜਰਬਾ ਉਨਟਾਰੀਓ ਮਨੁੱਖੀ ਅਧਿਕਾਰ ਕਮਿਸ਼ਨ ਦੀ ਨਿਗਰਾਨੀ ਹੇਠ ਕੀਤਾ ਸੀ ਤਾਂ ਕਿ ਉਸ ਕਾਨੂੰਨ ਨੂੰ ਵੰਗਾਰਿਆ ਜਾ ਸਕੇ, ਜਿਹੜਾ ਪੱਗ ਬੰਨ੍ਹ ਕੇ ਮੋਟਰ ਸਾਈਕਲ ਚਲਾਉਣ ਉੱਤੇ ਪਾਬੰਦੀ ਲਗਾਉਂਦਾ ਹੈ।

ਉਨਟਾਰੀਓ ਅਦਾਲਤ ਦੇ ਜੱਜ ਜੇਮਸ ਬਲੈਕਲੋਕ ਨੂੰ ਦੱਸਿਆ ਗਿਆ ਹੈ ਕਿ ਬਦੇਸ਼ਾ ਨੇ ਕਿਊਗਾ ਸਪੀਡਵੇਅ ਉੱਤੇ 110 ਕਿਲੋਮੀਟਰ ਪ੍ਰਤੀ ਘੰਟਾ ਦੀ ਰਫਤਾਰ ਨਾਲ ਮੋਟਰ ਸਾਈਕਲ ਚਲਾ ਕੇ ਇਹ ਸਾਬਤ ਕਰ ਦਿੱਤਾ ਹੈ ਕਿ ਤੇਜ਼ ਗਤੀ ਨਾਲ ਮੋਟਰ ਸਾਈਕਲ ਚਲਾਉਣ ਨਾਲ ਪੱਗ ਨਹੀਂ ਖੁੱਲ੍ਹਦੀ।

ਸ. ਬਦੇਸ਼ਾ ਅਤੇ ਮਨੁੱਖੀ ਅਧਿਕਾਰ ਕਮਿਸ਼ਨ ਦਾ ਇਹ ਮੰਨਣਾ ਹੈ ਕਿ ਹੈਲਮਟ ਸਬੰਧੀ ਕਾਨੂੰਨ ਦੁਆਰਾ ਸਿੱਖਾਂ ਨਾਲ ਧਾਰਮਿਕ ਪੱਖਪਾਤ ਹੁੰਦਾ ਹੈ ਕਿਉਂਕਿ ਸਿੱਖ ਧਰਮ ਵਿੱਚ ਸਿਰ ਉੱਤੇ ਪੱਗ ਤੋਂ ਇਲਾਵਾ ਕਿਸੇ ਵੀ ਹੋਰ ਚੀਜ਼ ਨੂੰ ਪਹਿਨਣ ਦੀ ਮਨਾਹੀ ਹੈ। ਮਨੁੱਖੀ ਅਧਿਕਾਰ ਕਮਿਸ਼ਨ ਦੇ ਵਕੀਲ ਸਕੌਟ ਹੁਚੀਸਨ ਦਾ ਕਹਿਣਾ ਹੈ, “ਸਿੱਖਾਂ ਨੂੰ ਇਸ ਸਥਿਤੀ ਵਿੱਚ ਪੈਣ ਲਈ ਮਜ਼ਬੂਰ ਕਰ ਦਿੱਤਾ ਗਿਆ ਹੈ ਕਿ ਉਹ ਨਿੱਤ ਦਿਨ ਦੀਆਂ ਸਾਧਾਰਣ ਕਿਰਿਆਵਾਂ ਜਾਂ ਆਪਣੇ ਅਕੀਦੇ ਵਿੱਚੋਂ ਕਿਸੇ ਇੱਕ ਨੂੰ ਚੁਣ ਲੈਣ। ਇਹ ਧਾਰਮਿਕ ਪੱਖਪਾਤ ਹੈ।”

ਸ. ਬਦੇਸ਼ਾ ਦੇ ਵਕੀਲ ਮੇਲ ਸੋਕੋਸਕੀ ਨੇ ਕਿਹਾ ਕਿ ਉਸ ਦਾ ਮੁਵੱਕਲ ਆਪਣੇ ਧਾਰਮਿਕ ਵਿਸ਼ਵਾਸਾਂ ਉੱਤੇ ਇੰਨਾ ਦ੍ਰਿੜ ਹੈ ਕਿ ਉਹ ਇਸ ਸਬੰਧੀ ਕਿਸੇ ਪ੍ਰਕਾਰ ਦਾ ਸਮਝੌਤਾ ਕਰਨ ਬਾਰੇ ਸੋਚ ਵੀ ਨਹੀਂ ਸਕਦਾ। ਉਸ ਦਾ ਕਹਿਣਾ ਹੈ, “ਸ. ਬਦੇਸ਼ਾ ਦੀ ਇੱਛਾ ਕੋਈ ਨਿਗੂਣੀ ਚਾਹਤ ਨਹੀਂ ਹੈ। ਉਹ ਕੋਈ ਖੇਡ ਨਹੀਂ ਖੇਡ ਰਿਹਾ। ਨਾ ਹੀ ਇਹ ਅਦਾਲਤ ਦੇ ਸਮੇਂ ਦੀ ਬਰਬਾਦੀ ਹੈ। ਇਹ ਮਾਮਲਾ ਸ. ਬਦੇਸ਼ਾ ਦੀ ਜ਼ਿੰਦਗੀ ਦੇ ਪ੍ਰਮੁੱਖ ਸਰੋਕਾਰਾਂ ਨਾਲ ਜੁੜਿਆ ਹੋਇਆ ਹੈ।” ਇਸ ਤੋਂ ਪਹਿਲਾਂ ਅਦਾਲਤ ਨੇ ਵੀ ਇੱਕ ਇੰਜਨੀਅਰ ਰਾਹੀਂ ਅਜਿਹੀ ਪਰਖ ਕਰਵਾਈ ਸੀ ਜਿਸ ਤੋਂ ਇਹ ਸਾਬਤ ਹੁੰਦਾ ਸੀ ਕਿ ਤੇਜ਼ ਗਤੀ ਨਾਲ ਪੱਗ ਉੱਤਰ ਸਕਦੀ ਹੈ। ਉਨ੍ਹਾਂ ਨੇ ਇੱਕ ਬਨਾਉਟੀ ਸਿਰ ਉੱਤੇ ਪੱਗ ਬੰਨ੍ਹ ਕੇ ਇਸ ਨੂੰ ਇੱਕ ਡੰਡੇ ਨਾਲ ਜੋੜ ਕੇ ਇੱਕ ਵਿੰਡ ਪਾਈਪ ਵਿੱਚ ਰੱਖਿਆ। ਇਸ ਵਿੰਡ-ਪਾਈਪ ਵਿੱਚ ਦੀ 300 ਕਿ. ਮੀ. ਪ੍ਰਤੀ ਘੰਟਾ ਦੀ ਰਫਤਾਰ ਨਾਲ ਹਵਾ ਨੂੰ ਲੰਘਾਇਆ ਗਿਆ। ਪਰ ਸ. ਬਦੇਸ਼ਾ ਨੇ ਸੜਕ ਉੱਤੇ ਮੋਟਰ ਸਾਈਕਲ ਚਲਾ ਕੇ ਉਨ੍ਹਾਂ ਦੇ ਤਜਰਬੇ ਨੂੰ ਗਲਤ ਸਾਬਤ ਕਰ ਦਿੱਤਾ ਹੈ।

ਸ. ਬਦੇਸ਼ਾ ਦੀ ਉਮਰ 39 ਸਾਲ ਹੈ ਅਤੇ ਉਹ ਚਾਰ ਬੱਚਿਆਂ ਦੇ ਪਿਤਾ ਹਨ। ਉਹ 1989 ਵਿੱਚ ਕੈਨੇਡਾ ਆਏ ਸਨ। 2005 ਵਿੱਚ ਬਿਨਾਂ ਹੈਲਮਟ ਤੋਂ ਮੋਟਰ ਸਾਈਕਲ ਚਲਾਉਣ ਕਾਰਨ ਉਨ੍ਹਾਂ ਨੂੰ ਜ਼ੁਰਮਾਨਾ ਕੀਤਾ ਗਿਆ ਸੀ, ਜਿਸ ਤੋਂ ਬਾਅਦ ਉਨ੍ਹਾਂ ਨੇ ਇਸ ਕਾਨੂੰਨ ਨੂੰ ਅਦਾਲਤ ਵਿੱਚ ਚੁਣੌਤੀ ਦੇਣ ਦਾ ਫੈਸਲਾ ਕੀਤਾ।

ਜ਼ਿਕਰਯੋਗ ਹੈ ਕਿ ਬ੍ਰਿਟਿਸ਼ ਕੋਲੰਬੀਆ ਅਤੇ ਮੈਨੀਟੋਬਾ ਵਿੱਚ ਪਹਿਲਾਂ ਹੀ ਸਿੱਖਾਂ ਨੂੰ ਹੈਲਮਟ ਪਹਿਨਣ ਤੋਂ ਛੋਟ ਦਿੱਤੀ ਜਾ ਚੁੱਕੀ ਹੈ।

ਅਮਰੀਕਾ ਦੀ ਯੂਨੀਵਰਸਿਟੀ 'ਚ ਗੋਲੀਬਾਰੀ, 6 ਮੌਤਾਂ

ਡੇਕਾਲਬ (ਅਮਰੀਕਾ)– ਉੱਤਰੀ ਇਲਿਨੋਇਸ ਯੂਨੀਵਰਸਿਟੀ ਦੇ ਲੈਕਚਰ ਹਾਲ 'ਚ ਇੱਕ ਹਥਿਆਰਬੰਦ ਸਾਬਕਾ ਵਿਦਿਆਰਥੀ ਨੇ ਅੰਨ੍ਹੇਵਾਹ ਗੋਲੀਬਾਰੀ ਕਰ ਕੇ 6 ਵਿਅਕਤੀਆਂ ਨੂੰ ਮਾਰ ਦਿੱਤਾ ਅਤੇ 16 ਜ਼ਖ਼ਮੀ ਹੋ ਗਏ ਅਤੇ ਫਿਰ ਉਸ ਨੇ ਆਤਮ ਹੱਤਿਆ ਕਰ ਲਈ। ਵੈਲੇਨਟਾਈਨ ਡੇ 'ਤੇ ਹੋਈ ਇਸ ਘਟਨਾ ਨਾਲ ਲੋਕ ਪ੍ਰੇਸ਼ਾਨ ਹਨ। ਇਸ ਤੋਂ ਪਹਿਲਾਂ ਵੀ ਅਮਰੀਕਾ ਦੀ ਯੂਨੀਵਰਸਿਟੀ 'ਚ ਗੋਲੀਬਾਰੀ ਦੀ ਘਟਨਾ ਹੋ ਚੁੱਕੀ ਹੈ। ਸੂਤਰਾਂ ਅਤੇ ਅਧਿਕਾਰੀਆਂ ਨੇ ਦੱਸਿਆ ਕਿ ਇੱਕ ਲੰਬਾ ਗੋਰਾ ਨੌਜਵਾਨ ਕਾਲੀ ਕਮੀਜ਼ ਤੇ ਗੂੜ੍ਹੇ ਰੰਗ ਦੀ ਪੈਂਟ ਅਤੇ ਸਿਰ 'ਤੇ ਟੋਪੀ ਪਾ ਕੇ ਅਚਾਨਕ ਲੈਕਚਰ ਹਾਲ 'ਚ ਪਰਦੇ ਦੇ ਪਿੱਛੇ ਤੋਂ ਸਾਹਮਣੇ ਆਇਆ। ਵਿਦਿਆਰਥੀਆਂ ਵੱਲ ਉਸ ਨੇ 20 ਤੋਂ ਜ਼ਿਆਦਾ ਗੋਲੀਆਂ ਚਲਾਈਆਂ। ਉਦੋਂ ਭੂ-ਗਰਭ ਸ਼ਾਸਤਰ ਦੀ ਕਲਾਸ ਚੱਲ ਰਹੀ ਸੀ।

ਉੱਤਰੀ ਇਲਿਨੋਇਸ ਯੂਨੀਵਰਸਿਟੀ (ਐਨ.ਆਈ.ਯੂ.) ਦੇ ਪ੍ਰਧਾਨ ਜਾਨ ਜੀ. ਪੀਟਰਜ਼ ਨੇ ਪੱਤਰਕਾਰਾਂ ਨੂੰ ਦੱਸਿਆ ਕਿ ਬਾਅਦ 'ਚ ਇਸ ਨੌਜਵਾਨ ਨੇ ਖ਼ੁਦ ਨੂੰ ਗੋਲੀ ਮਾਰ ਲਈ। ਐਨ.ਆਈ.ਯੂ. ਦੇ ਪੁਲਿਸ ਪ੍ਰਮੁੱਖ ਡੋਨਾਲਡ ਗ੍ਰੈਡੀ ਨੇ ਦੱਸਿਆ ਕਿ ਬੰਦੂਕਧਾਰੀ ਦੀ ਲਾਸ਼ ਕਲਾਸ ਦੇ ਮੰਚ 'ਤੇ ਪਈ ਮਿਲੀ। ਉਸ ਦੇ ਆਲੇ-ਦੁਆਲੇ ਤਿੰਨ ਹਥਿਆਰ ਬਿਖਰੇ ਹੋਏ ਸਨ, ਜਿਨ੍ਹਾਂ 'ਚ ਗੋਲੀਆਂ ਨਾਲ ਭਰੀਆਂ ਦੋ ਹੈਂਡਗਨ ਅਤੇ ਇੱਕ ਸ਼ਾਟਗਨ ਸੀ। ਫ਼ਰਸ਼ 'ਤੇ ਕਾਰਤੂਸ ਪਏ ਸਨ। ਗ੍ਰੈਡੀ ਨੇ ਦੱਸਿਆ, “ਦੇਖਦੇ ਹੀ ਦੇਖਦੇ ਕੀ ਤੋਂ ਕੀ ਹੋ ਗਿਆ।” ਹੁਣ ਤੱਕ ਘਟਨਾ ਦਾ ਕਾਰਨ ਪਤਾ ਨਹੀਂ ਚੱਲ ਸਕਿਆ ਹੈ। ਮ੍ਰਿਤਕਾਂ 'ਚ 4 ਔਰਤਾਂ ਹਨ। ਪੀਟਰਜ਼ ਨੇ ਦੱਸਿਆ ਕਿ ਹਮਲਾਵਰ ਸਮੇਤ 4 ਵਿਅਕਤੀਆਂ ਦੀ ਮੌਕੇ 'ਤੇ ਹੀ ਮੌਤ ਹੋ ਗਈ। ਦੋ ਨੇ ਹਸਪਤਾਲ 'ਚ ਦਮ ਤੋੜ ਦਿਤਾ। ਸਾਰੇ ਮ੍ਰਿਤਕ ਵਿਦਿਆਰਥੀ ਹਨ।

ਐਨ.ਆਈ.ਯੂ. ਯੂਨੀਵਰਸਿਟੀ 113 ਸਾਲ ਪੁਰਾਣੀ ਹੈ। ਇਥੇ 862 ਵਿਦੇਸ਼ੀ ਵਿਦਿਆਰਥੀਆਂ ਸਮੇਤ ਕੁੱਲ 25000 ਵਿਦਿਆਰਥੀ ਪੜ੍ਹ ਰਹੇ ਹਨ। ਗੋਲੀਬਾਰੀ ਦੌਰਾਨ ਕਲਾਸ 'ਚ ਮੌਜੂਦ ਕੇਵਿਨ ਮੈਕਏਨਰੀ ਨੇ ਦੱਸਿਆ, “ਉਸ ਨੇ ਪੈਰ ਦੀ ਠੋਕਰ ਮਾਰ ਕੇ ਦਰਵਾਜ਼ਾ ਖੋਲ੍ਹਿਆ ਅਤੇ ਗੋਲੀਬਾਰੀ ਸ਼ੁਰੂ ਕਰ ਦਿੱਤੀ। ਮੈਂ ਸੁਣਿਆ ਲੋਕ ਚੀਕ ਰਹੇ ਸਨ ਕਿ ਬਾਹਰ ਜਾਉ, ਬਾਹਰ ਜਾਉ, ਉਸ ਨੇ ਲਗਭਗ 30 ਗੋਲੀਆਂ ਚਲਾਈਆਂ।” ਇੱਕ ਖ਼ਬਰ ਅਨੁਸਾਰ ਦਸੰਬਰ 'ਚ ਪੁਲਿਸ ਨੇ ਯੂਨੀਵਰਸਿਟੀ 'ਚ ਸਥਿਤ ਬਾਥਰੂਮ ਦੀ ਦੀਵਾਰ 'ਤੇ ਧਮਕੀ ਭਰੇ ਕੁੱਝ ਨਾਅਰੇ ਲਿਖੇ ਦੇਖੇ ਜਾਣ ਤੋਂ ਬਾਅਦ ਯੂਨੀਵਰਸਿਟੀ ਦੀ ਸੁਰੱਖਿਆ ਵਧਾ ਦਿੱਤੀ ਸੀ। ਇਨ੍ਹਾਂ ਨਾਅਰਿਆਂ 'ਚ ਨਸਲੀ ਕੁਝੱਤਣ ਅਤੇ ਪਿਛਲੇ ਸਾਲ ਅਪ੍ਰੈਲ ਮਹੀਨੇ 'ਚ ਵਰਜ਼ੀਨੀਆ 'ਚ ਹੋਈ ਗੋਲੀਬਾਰੀ ਦੀ ਘਟਨਾ ਦਾ ਜ਼ਿਕਰ ਸੀ, ਜਿਸ 'ਚ 32 ਵਿਅਕਤੀ ਮਾਰੇ ਗਏ ਸਨ। ਅਜਿਹੇ ਹੀ ਇੱਕ ਨਾਅਰੇ 'ਚ ਕਿਹਾ ਗਿਆ ਸੀ “ਸਮੈਸਟਰ ਦੇ ਆਖਰੀ ਦਿਨਾਂ 'ਚ ਬਹੁਤ ਕੁੱਝ ਬਦਲੇਗਾ।” ਪੀਟਰਜ਼ ਨੇ ਦੱਸਿਆ ਕਿ ਇਸ ਘਟਨਾ ਦਾ ਕਾਰਨ ਅਜੇ ਪਤਾ ਨਹੀਂ ਚੱਲ ਸਕਿਆ ਹੈ ਪਰ ਪ੍ਰਸ਼ਾਸਨ ਦਾ ਕਹਿਣਾ ਹੈ ਕਿ ਦਸੰਬਰ ਦੀਆਂ ਧਮਕੀਆਂ ਨਾਲ ਇਸ ਦਾ ਕੋਈ ਸਬੰਧ ਨਹੀਂ ਹੈ।

ਇਲਿਨੋਇਸ ਦੇ ਗਵਰਨਰ ਰੋਡ ਬਲੈਗੋਜ਼ੇਵਿਚ ਨੇ ਐਮਰਜੈਂਸੀ ਦਾ ਐਲਾਨ ਕਰ ਦਿੱਤਾ ਹੈ। ਇਸ ਤਹਿਤ ਗਵਰਨਰ ਦੇ ਖ਼ਜ਼ਾਨੇ 'ਚੋਂ ਸਥਾਨਕ ਸਰਕਾਰ ਨੂੰ ਪੀੜਤਾਂ ਲਈ ਮੁਆਵਜ਼ਾ ਦਿੱਤਾ ਜਾਵੇਗਾ। ਡਿਜ਼ਾਇਰੀ ਸਮਿਥ ਨੇ ਦੱਸਿਆ ਕਿ ਉਨ੍ਹਾਂ ਨੇ ਗੋਲੀਬਾਰੀ ਦੌਰਾਨ ਵਿਦਿਆਰਥੀਆਂ ਨੂੰ ਇੱਕ ਦੂਜੇ ਉਪਰ ਡਿੱਗਦੇ ਦੇਖਿਆ। ਉਨ੍ਹਾਂ ਨੇ ਮੌਤ ਨੂੰ ਬੇਹੱਦ ਨੇੜੇ ਮਹਿਸੂਸ ਕੀਤਾ ਅਤੇ ਘਸੀਟਦੇ ਹੋਏ ਕਲਾਸ 'ਚੋਂ ਬਾਹਰ ਜਾਣ ਦੀ ਕੋਸ਼ਿਸ਼ ਕੀਤੀ। ਪੀਟਰਜ਼ ਨੇ ਦੱਸਿਆ ਕਿ ਬੰਦੂਕਧਾਰੀ ਨੌਜਵਾਨ ਐਨ.ਆਈ.ਯੂ. 'ਚ ਬੀ.ਏ. ਦਾ ਵਿਦਿਆਰਥੀ ਸੀ।

ਘਟਨਾ ਦੌਰਾਨ ਲੈਕਚਰ ਹਾਲ 'ਚ ਲਗਭਗ 162 ਵਿਦਿਆਰਥੀ ਮੌਜੂਦ ਸਨ। ਪੀਟਰਜ਼ ਨੇ ਕਿਹਾ, “ਸੂਤਰਾਂ ਨੇ ਕਾਲੇ ਕੱਪੜੇ ਪਹਿਨੇ ਹੋਏ ਇੱਕ ਵਿਅਕਤੀ ਨੂੰ ਅਚਾਨਕ ਪਿੱਛੇ ਤੋਂ ਕਲਾਸ 'ਚ ਸਾਹਮਣੇ ਆਉਂਦੇ ਦੇਖਿਆ ਅਤੇ ਫਿਰ ਉਸ ਨੇ ਗੋਲੀਬਾਰੀ ਸ਼ੁਰੂ ਕਰ ਦਿੱਤੀ। ਸਕੂਲ ਦੀ ਇੱਕ ਵਿਦਿਆਰਥਣ ਰੋਜ਼ੀ ਮੋਰੋਨੀ ਨੇ ਦੱਸਿਆ ਕਿ ਉਸ ਨੇ ਕਲਾਸ 'ਚੋਂ ਗੋਲੀਆਂ ਦੀ ਆਵਾਜ਼ ਸੁਣੀ। ਉਦੋਂ ਉਹ ਅੰਦਰ ਜਾਣ ਹੀ ਵਾਲੀ ਸੀ। ਅਚਾਨਕ ਰੌਲਾ ਪੈਣ ਲੱਗਾ। ਉਸ ਨੇ ਦੱਸਿਆ ਕਿ ਫਿਰ ਲੋਕ ਇਹ ਚਿਲਾਉਂਦੇ ਹੋਏ ਬਾਹਰ ਭੱਜੇ ਕਿ ਉਸ ਦੇ ਹੱਥ 'ਚ ਬੰਦੂਕ ਹੈ। 11 ਸਤੰਬਰ ਵਰਗੀ ਪਲ ਭਰ 'ਚ ਅਫ਼ਰਾ-ਤਫ਼ਰੀ ਮਚ ਗਈ। ਹਰ ਵਿਅਕਤੀ ਡਰ ਗਿਆ ਸੀ। ਜ਼ਿਆਦਾਤਰ ਜ਼ਖ਼ਮੀਆਂ ਦੇ ਸਿਰ ਅਤੇ ਛਾਤੀ 'ਚ ਗੋਲੀ ਲੱਗੀ ਹੈ। ਅਗਲੇ ਹੁਕਮ ਤੱਕ ਕਲਾਸਾਂ ਰੱਦ ਕਰ ਦਿੱਤੀਆਂ ਗਈਆਂ ਹਨ ਅਤੇ ਕਾਉਂਸਲਿੰਗ ਸੈਂਟਰਾਂ ਦੀ ਸਥਾਪਨਾ ਕੀਤੀ ਜਾ ਰਹੀ ਹੈ। ਇੱਕ ਹਫ਼ਤੇ ਅੰਦਰ ਗੋਲੀਬਾਰੀ ਦੀ ਚੌਥੀ ਘਟਨਾ ਨਾਲ ਅਮਰੀਕਾ ਵਾਸੀ ਜੂਝ ਰਹੇ ਹਨ। 8 ਫ਼ਰਵਰੀ ਨੂੰ ਲੂਸੀਆਨਾ ਟੈਕਨੀਕਲ ਕਾਲਜ 'ਚ ਇੱਕ ਔਰਤ ਨੇ ਦੋ ਵਿਦਿਆਰਥੀਆਂ ਨੂੰ ਗੋਲੀ ਮਾਰ ਕੇ ਖ਼ੁਦਕੁਸ਼ੀ ਕਰ ਲਈ ਸੀ। ਮੈਮਿਫ਼ਸ 'ਚ 17 ਸਾਲ ਦੇ ਇੱਕ ਵਿਦਿਆਰਥੀ 'ਤੇ ਸੋਮਵਾਰ ਨੂੰ ਅਪਣੇ ਸਾਥੀ ਨੂੰ ਗੋਲੀ ਮਾਰ ਕੇ ਗੰਭੀਰ ਰੂਪ ਨਾਲ ਜ਼ਖ਼ਮੀ ਕਰ ਦੇਣ ਦਾ ਦੋਸ਼ ਹੈ। ਵਰਜ਼ੀਨੀਆ ਸਥਿਤ ਵਰਜ਼ੀਨੀਆ ਟੇਕ ਯੂਨੀਵਰਸਿਟੀ ਦੀ ਬਿਲਡਿੰਗ 'ਚ ਹਥਿਆਰਬੰਦ ਇੱਕ ਕੋਰਿਆਈ ਵਿਦਿਆਰਥੀ ਨੇ 32 ਵਿਅਕਤੀਆਂ ਨੂੰ ਗੋਲੀ ਮਾਰਨ ਤੋਂ ਬਾਅਦ ਖ਼ੁਦਕੁਸ਼ੀ ਕਰ ਲਈ ਸੀ। ਪੀਟਰਜ਼ ਅਨੁਸਾਰ ‘ਐਫ਼.ਬੀ.ਆਈ. ਮਾਮਲੇ ਦੀ ਜਾਂਚ ਕਰ ਰਹੀ ਹੈ।’

ਸ਼ੇਰੇ ਪੰਜਾਬ ਰੇਡੀਓ ਕੈਨੇਡਾ 'ਤੇ ਖੁੱਲ੍ਹੀ ਬਹਿਸ 'ਚ ਕੈਨੇਡਾ ਦੇ 'ਅਕਾਲੀ' ਤੇ ਪੰਜਾਬ ਦੇ 'ਅਕਾਲੀ' ਦੀ ਸਿਆਸੀ ਗੱਤਕੇਬਾਜ਼ੀ
* ਜੇਲ੍ਹਾਂ ਛੁੱਟੇ ਮੇਜਰ ਸਿੰਘ ਮੁੱਲਾਂਪੁਰ ਨੇ ਕਹੀ ਕੈਨੇਡਾ ਨੂੰ 'ਅਲਵਿਦਾ' * ਅਕਾਲੀ ਦਲ ਬਾਦਲ ਦੀ ਅਗਵਾਈ 'ਕਬੂਲੀ' * ਅਕਾਲੀ ਦਲ
(1920) ਨਾਲੋਂ 'ਨਾਤਾ ਤੋੜਿਆ' * ਅਗਾਮੀ ਚੋਣਾਂ 'ਚ ਮੇਜਰ ਸਿੰਘ ਮੁੱਲਾਂਪੁਰ ਨੂੰ ਹਲਕੇ ਤੋਂ ਬਾਦਲ ਦਲ ਵਲੋਂ ਟਿਕਟ ਮਿਲਣ ਦੀ 'ਝਾਕ' *
ਯੂਥ ਦਲ ਦੇ ਪ੍ਰਧਾਨ ਸ਼ਰਨਜੀਤ ਢਿੱਲੋਂ 'ਤੇ ਫੰਡ ਇਕੱਠੇ ਕਰਕੇ, ਟਿਕਟਾਂ ਵਿਕਵਾਉਣ ਵਾਲੇ ਨੂੰ ਟਰਾਂਟੋ ਤੋਂ 'ਪ੍ਰਧਾਨਗੀ ਦੇਣ' ਦਾ ਗੰਭੀਰ ਦੋਸ਼
* ਮੁਲਾਂਪੁਰ ਅਕਾਲੀ ਦਲ ਦਾ 'ਮੈਂਬਰ' ਹੀ ਨਹੀਂ-ਕੈਨੇਡਾ ਦੇ ਆਗੂ ਬੇਅੰਤ ਸਿੰਘ ਧਾਲੀਵਾਲ

ਵੈਨਕੂਵਰ (ਵਿਸ਼ੇਸ਼ ਰਿਪੋਰਟ) - ਕੈਨੇਡਾ ਦੇ ਐਨ. ਆਰ. ਆਈ. ਅਤੇ ਮੁਲਾਂਪੁਰ ਦੇ ਜੰਮਪਲ ਸ. ਮੇਜਰ ਸਿੰਘ ਨੂੰ ਪਿਛਲੇ ਕਈ ਦਿਨਾਂ ਵਿੱਚ
ਥਾਣੇ 'ਚ 'ਡੱਕਣ' ਅਤੇ ਕਈ ਤਰ੍ਹਾਂ ਦੇ ਕੇਸ ਬਣਾਉਣ ਦੀ ਕਹਾਣੀ ਨੇ ਉਸ ਵੇਲੇ ਨਵਾਂ ਮੋੜ ਲਿਆ, ਜਦੋਂ ਜ਼ਮਾਨਤ 'ਤੇ ਰਿਹਾਅ ਹੋਣ ਮਗਰੋਂ
ਕੈਨੇਡਾ ਦੇ ਰੇਡੀਓ ਟਾਕ ਸ਼ੋਅ 'ਆਵਾਜ਼ੇ ਪੰਜਾਬ' 'ਤੇ ਗੱਲਬਾਤ ਕਰਦਿਆਂ ਪ੍ਰਵਾਸੀ ਅਕਾਲੀ ਆਗੂ ਰਹੇ ਮੇਜਰ ਸਿੰਘ ਨੇ ਪੰਜਾਬ ਦੇ ਸ਼੍ਰੋਮਣੀ
ਅਕਾਲੀ ਦਲ ਮੁੱਲਾਂਪੁਰ ਦੇ ਆਗੂ ਮਨਪ੍ਰੀਤ ਸਿੰਘ ਇਆਲੀ 'ਤੇ ਗੰਭੀਰ ਦੋਸ਼ ਲਾਏ। ਉਨ੍ਹਾਂ ਕਿਹਾ ਕਿ ਮਨਪ੍ਰੀਤ ਸਿੰਘ ਨੇ ਉਨ੍ਹਾਂ ਨੂੰ 'ਸਿਆਸੀ
ਨੁਕਸਾਨ' ਪਹੁੰਚਾਉਣ ਲਈ ਝੂਠੇ ਕੇਸ 'ਚ ਫਸਾਇਆ ਹੈ। ਮੇਜਰ ਸਿੰਘ ਦਾ ਕਹਿਣਾ ਸੀ ਕਿ ਵਰਲਡ ਕਬੱਡੀ ਕੱਪ ਸਣੇ ਉਨ੍ਹਾਂ ਦੀ 'ਹਿੰਮਤ' ਨਾਲ
ਕੈਨੇਡਾ ਦੇ ਐਮ. ਪੀ. ਗੁਰਬਖਸ਼ ਸਿੰਘ ਮੱਲ੍ਹੀ ਸਣੇ ਕਈ ਪ੍ਰਵਾਸੀ ਲੀਡਰਾਂ ਨੇ ਜਦੋਂ ਮੁਲਾਂਪੁਰ ਇਲਾਕੇ ਦਾ, ਉਨ੍ਹਾਂ ਦੀ ਕੋਸ਼ਿਸ਼ ਸਦਕਾ ਦੌਰਾ ਕੀਤਾ,
ਤਾਂ 'ਨਵੇਂ' ਬਣੇ ਅਕਾਲੀ ਮਨਪ੍ਰੀਤ ਸਿੰਘ ਇਆਲੀ ਨੇ ਉਨ੍ਹਾਂ ਖਿਲਾਫ ਆਪਣੀ ਤਾਕਤ ਵਰਤਦਿਆਂ ਝੂਠੇ ਕੇਸ ਕਰਵਾ ਕੇ, ਆਪਣੇ ਹਮਾਇਤੀ
ਪੁਲਿਸ ਮੁਲਾਜ਼ਮਾਂ ਰਾਹੀਂ ਗ੍ਰਿਫਤਾਰੀ ਕਰਵਾਈ। ਪ੍ਰਵਾਸੀ ਪੰਜਾਬੀਆਂ ਦੀ ਸਿਆਸਤ ਬਾਰੇ ਕਰੀਬ ਦੋ ਘੰਟੇ ਤੱਕ ਵੈਨਕੂਵਰ ਦੇ ਸ਼ੇਰੇ ਪੰਜਾਬ
ਰੇਡੀਓ 'ਤੇ ਚੱਲੀ ਖੁੱਲ੍ਹੀ ਬਹਿਸ 'ਚ ਦੂਜੀ ਧਿਰ ਵਲੋਂ ਪੁਲਿਸ ਅਧਿਕਾਰੀ ਚਮਨ ਲਾਲ ਦੇ ਵਕੀਲ ਸ. ਹਰਕੰਵਲ ਸਿੰਘ ਨੇ ਸ਼ਾਮਲ ਹੁੰਦਿਆਂ ਕਿਹਾ
ਕਿ ਕਥਿਤ ਦੋਸ਼ੀ ਮੇਜਰ ਸਿੰਘ ਨੇ ਪੁਲਿਸ ਮੁਲਾਜ਼ਮਾਂ ਨਾਲ ਥਾਣੇ ਜਾ ਕੇ, ਆਪਣੇ ਐਨ. ਆਰ. ਆਈ. ਹੋਣ ਦੀ 'ਧੌਂਸ' ਦਿੰਦਿਆਂ ਬਦਸਲੂਕੀ
ਕੀਤੀ, ਜਿਸ ਕਾਰਨ ਉਨ੍ਹਾਂ ਨੂੰ ਗ੍ਰਿਫਤਾਰ ਕੀਤਾ ਗਿਆ। ਉਨ੍ਹਾਂ ਇਹ ਵੀ ਕਿਹਾ ਕਿ ਮੁਲਾਂਪੁਰ ਵਲੋਂ ਇਹ 'ਡਰਾਮਾ' ਥਾਣੇ ਜਾ ਕੇ 'ਸਿਆਸੀ ਤੇ
ਸਸਤੀ ਮਸ਼ਹੂਰੀ' ਲੈਣ ਲਈ ਕੀਤਾ ਗਿਆ ਹੈ। ਦੂਸਰੇ ਪਾਸੇ ਮੇਜਰ ਸਿੰਘ ਨੇ ਇਨ੍ਹਾਂ ਦੋਸ਼ਾਂ ਨੂੰ ਨਕਾਰਦਿਆਂ ਕਿਹਾ ਕਿ ਅਜਿਹੀ ਮਸ਼ਹੂਰੀ ਲੈਣ ਲਈ
ਜੇਲ੍ਹ ਜਾਣ ਦੀ ਗੱਲ ਕਰਨਾ ਇੱਕ ਮਜ਼ਾਕ ਹੈ।

ਸਿਆਸੀ ਬਹਿਸ ਦੌਰਾਨ ਮੇਜਰ ਸਿੰਘ ਮੁੱਲਾਂਪੁਰ ਨੇ ਕਿਹਾ ਕਿ 'ਛੋਟੇ ਪੱਧਰ' ਦੇ ਪੁਲਿਸ ਮੁਲਾਜ਼ਮ ਅਜੇ ਵੀ ਪ੍ਰਵਾਸੀਆਂ ਨਾਲ ਧੱਕਾ ਕਰਦੇ
ਹਨ ਹਾਲਾਂਕਿ ਪ੍ਰਵਾਸੀ ਸੰਮੇਲਨ ਦੌਰਾਨ ਮੁੱਖ ਮੰਤਰੀ ਸ. ਪ੍ਰਕਾਸ਼ ਸਿੰਘ ਬਾਦਲ ਨੇ ਪ੍ਰਵਾਸੀਆਂ ਲਈ ਬਹੁਤ ਵਾਅਦੇ ਕੀਤੇ ਹਨ। ਜਦੋਂ ਰੇਡੀਓ
ਹੋਸਟ ਤੇ ਪੱਤਰਕਾਰ ਪ੍ਰੋ. ਗੁਰਵਿੰਦਰ ਸਿੰਘ ਨੇ ਇਹ ਪੁੱਛਿਆ ਕਿ ਵਿਵਾਦਗ੍ਰਸਤ ਸੁਮੇਧ ਸੈਣੀ ਵਰਗੇ ਕਈ 'ਵੱਡੇ ਪੱਧਰ' ਦੇ ਪੁਲਿਸ ਮੁਲਾਜ਼ਮਾਂ
ਵਲੋਂ ਲੰਮੇ ਸਮੇਂ ਤੋਂ ਲੋਕਾਂ ਨਾਲ ਧੱਕੇ ਹੋ ਰਹੇ ਹਨ, ਕੀ ਉਨ੍ਹਾਂ ਦੀ ਤਰੱਕੀ ਰੁਕਵਾਉਣ ਲਈ ਵੀ ਉਹ ਮੌਜੂਦਾ ਸਰਕਾਰ 'ਤੇ ਦਬਾਓ ਪਾਉਣਗੇ? ਤਾਂ
ਉਨ੍ਹਾਂ ਕਿਹਾ ਕਿ ਮੈਂ 'ਛੋਟੇ ਪੱਧਰ' ਦਾ ਅਕਾਲੀ ਵਰਕਰ ਹਾਂ ਤੇ ਇਸ ਬਾਰੇ ਤਾਂ ਉੱਤਰ ਕੋਈ ਵਜ਼ੀਰ ਹੀ ਦੇ ਸਕਦਾ ਹੈ। ਇਸ ਦੌਰਾਨ ਯੂਥ ਅਕਾਲੀ
ਦਲ ਕੈਨੇਡਾ ਦੇ ਆਗੂ ਸ. ਬੇਅੰਤ ਸਿੰਘ ਧਾਲੀਵਾਲ ਨੇ ਸਿੱਧੇ ਪ੍ਰਸਾਰਣ ਵਾਲੇ ਰੇਡੀਓ ਟਾਕ ਸ਼ੋਅ 'ਆਵਾਜ਼ੇ ਪੰਜਾਬ' ਵਿੱਚ ਸ਼ਾਮਲ ਹੋ ਕੇ ਇਹ
ਬਿਆਨ ਦਿੱਤਾ ਕਿ ਮੇਜਰ ਸਿੰਘ ਮੁੱਲਾਂਪੁਰ ਤਾਂ ਕੈਨੇਡਾ ਸਥਿਤ ਅਕਾਲੀ ਦਲ ਦਾ ਮੈਂਬਰ ਹੈ ਹੀ ਨਹੀਂ, ਬਲਕਿ ਉਹ ਆਪਣੇ ਵਲੋਂ ਹੀ 'ਅਕਾਲੀ
ਵਰਕਰ' ਹੋਣ ਦਾ ਦਾਅਵਾ ਕਰ ਰਿਹਾ ਹੈ। ਇਸ ਬਿਆਨ ਦੇ ਉੱਤਰ 'ਚ ਸ. ਮੇਜਰ ਸਿੰਘ ਨੇ ਮੋੜਵਾਂ ਵਾਰ ਕਰਦਿਆਂ ਕਿਹਾ ਕਿ ਬੇਅੰਤ ਸਿੰਘ
ਧਾਲੀਵਾਲ ਨੂੰ ਕਿਸੇ ਵੇਲੇ ਯੂਥ ਅਕਾਲੀ ਦਲ ਦੇ ਪ੍ਰਧਾਨ ਸ਼ਰਨਜੀਤ ਸਿੰਘ ਢਿੱਲੋਂ ਨੇ ਟਰਾਂਟੋ ਦੀ ਇਕਾਈ ਦਾ ਪ੍ਰਧਾਨ ਥਾਪ ਦਿੱਤਾ ਸੀ ਕਿਉਂਕਿ
ਉਸ ਨੇ ਢਿੱਲੋਂ ਦੇ ਫੰਡਰੇਜ਼ਿੰਗ ਲਈ ਟਿਕਟਾਂ ਵੇਚੀਆਂ ਸਨ ਪਰ ਹੁਣ ਉਹ ਖੁਦ ਨੂੰ ਕੈਨੇਡਾ ਦਾ ਪ੍ਰਧਾਨ ਸਮਝਣ ਲੱਗ ਪਿਆ ਹੈ, ਜੋ ਅਸਲ ਵਿੱਚ
ਹੈ ਨਹੀਂ। ਮੇਜਰ ਸਿੰਘ ਮੁੱਲਾਂਪੁਰ ਨੇ ਇਨ੍ਹਾਂ ਗੱਲਾਂ ਦਾ ਖੰਡਨ ਕੀਤਾ ਕਿ ਉਨ੍ਹਾਂ ਦਾ ਸਬੰਧ ਅਕਾਲੀ ਦਲ (1920) ਜਾਂ ਕਿਸੇ ਹੋਰ ਨਾਲ ਹੈ, ਉਨ੍ਹਾਂ
ਕਿਹਾ ਕਿ ਉਹ ਅਕਾਲੀ ਦਲ (ਬਾਦਲ) ਦੇ ਵਫ਼ਾਦਾਰ ਸਿਪਾਹੀ ਹਨ। ਜਦੋਂ ਇਹ ਸਵਾਲ ਪੁੱਛਿਆ ਗਿਆ ਕਿ ਪਿਛਲੀਆਂ ਚੋਣਾਂ ਵੇਲੇ ਉਨ੍ਹਾਂ
ਮੁਲਾਂਪੁਰ ਹਲਕੇ ਤੋਂ ਅਕਾਲੀ ਦਲ (ਬਾਦਲ) ਦੇ ਉਮੀਦਵਾਰ ਦੀ ਮੱਦਦ ਕੀਤੀ ਸੀ ਜਾਂ ਇਸ ਤੋਂ ਵੱਖਰੇ ਉਮੀਦਵਾਰ ਸ. ਹਰਿੰਦਰ ਸਿੰਘ ਖਾਲਸਾ
ਦੀ? ਤਾਂ ਮੇਜਰ ਸਿੰਘ ਨਿਰਉੱਤਰ ਹੋ ਗਏ। ਉਨ੍ਹਾਂ ਵਲੋਂ ਚੋਣਾਂ ਵੇਲੇ ਬਾਦਲ ਅਕਾਲੀ ਦਲ ਦੇ 'ਪਰਿਵਾਰਵਾਦ' 'ਤੇ ਕਈ ਹੋਰ ਦੋਸ਼ ਲਾਉਣ ਮਗਰੋਂ
ਅਖਬਾਰਾਂ ਵਿੱਚ ਇਸ਼ਤਿਹਾਰ ਦੇ ਕੇ ਅਕਾਲੀ ਦਲ (ਬਾਦਲ) ਨੂੰ ਅਲਵਿਦਾ ਆਖੀ ਗਈ ਸੀ ਜਾਂ ਨਹੀਂ? ਤਾਂ ਮੇਜਰ ਸਿੰਘ ਨੇ ਇਨਕਾਰ ਕਰਦਿਆਂ
ਕਿਹਾ ਕਿ ਉਨ੍ਹਾਂ ਇਸ ਬਾਰੇ ਤੁਰੰਤ ਸਪੱਸ਼ਟੀਕਰਨ ਦੇ ਕੇ ਸਥਿਤੀ ਸਪੱਸ਼ਟ ਕਰ ਦਿੱਤੀ ਸੀ ਕਿ ਉਹ ਸ. ਸੁਖਬੀਰ ਸਿੰਘ ਬਾਦਲ ਤੇ ਪ੍ਰਕਾਸ਼ ਸਿੰਘ
ਬਾਦਲ ਵਿੱਚ ਪੂਰਨ ਭਰੋਸਾ ਰੱਖਦੇ ਹਨ। ਗੱਲਬਾਤ ਦੌਰਾਨ ਸ. ਮੇਜਰ ਸਿੰਘ ਨੇ ਕਿਹਾ ਕਿ ਉਹ ਕੈਨੇਡਾ ਨੂੰ 'ਅਲਵਿਦਾ' ਕਹਿ ਕੇ ਹੁਣ ਜ਼ਿਆਦਾ
ਸਮਾਂ ਪੰਜਾਬ 'ਚ ਹੀ ਰਹਿਣਗੇ ਅਤੇ 'ਇਲਾਕੇ' ਦੀ ਸੇਵਾ ਕਰਨਗੇ। ਇਹ ਪੁੱਛੇ ਜਾਣ 'ਤੇ ਕਿ ਕੀ ਉਹ ਅਗਲੀਆਂ ਚੋਣਾਂ 'ਚ ਅਕਾਲੀ ਦਲ ਦੀ
'ਟਿਕਟ ਦੀ ਝਾਕ' ਰੱਖਦੇ ਹਨ ਤਾਂ ਸ. ਮੇਜਰ ਸਿੰਘ ਨੇ ਕਿਹਾ ਕਿ ਇਸ ਵਾਰੀ ਮੁਲਾਂਪੁਰ ਹਲਕਾ ਜਨਰਲ ਹੋ ਚੁੱਕਿਆ ਹੈ ਅਤੇ ਪਾਰਟੀ ਉਨ੍ਹਾਂ ਨੂੰ ਜੋ
ਵੀ 'ਸੇਵਾ' ਲਾਵੇਗੀ ਉਹ ਇਮਾਨਦਾਰੀ ਨਾਲ ਨਿਭਾਉਣਗੇ ਅਤੇ ਪ੍ਰਵਾਸੀਆਂ ਦੇ ਮਸਲੇ 'ਹੱਲ' ਕਰਵਾਉਣਗੇ। ਸ. ਮੁੱਲਾਂਪੁਰ ਨੇ ਸੁਖਬੀਰ ਸਿੰਘ
ਬਾਦਲ ਦੀ ਅਗਵਾਈ ਤੋਂ ਇਲਾਵਾ ਕੈਪਟਨ ਕੰਵਲਜੀਤ ਸਿੰਘ ਦੀ 'ਮਿਹਰਬਾਨੀ' ਸਦਕਾ ਡੱਟ ਕੇ ਪਾਰਟੀ 'ਚ ਕੰਮ ਕਰਨ ਦੀ ਇੱਛਾ ਪ੍ਰਗਟਾਈ।

ਖੁੱਲ੍ਹੀ ਬਹਿਸ 'ਚ ਰੇਡੀਓ ਟਾਕ ਸ਼ੋਅ ਦੇ ਸਰੋਤਿਆਂ ਵਲੋਂ ਤਿੱਖੇ ਸਵਾਲ ਵੀ ਉਠਾਏ ਗਏ ਅਤੇ ਪ੍ਰਵਾਸੀ ਪੰਜਾਬੀ ਮੇਜ਼ਰ ਸਿੰਘ ਮੁੱਲਾਂਪੁਰ ਦੇ ਕੇਸ 'ਚ 'ਡੂੰਘੀ ਸਿਆਸਤ' ਹੋਣ ਦਾ ਖਦਸ਼ਾ ਪ੍ਰਗਟਾਇਆ ਗਿਆ। ਵਿਰੋਧੀ ਪੱਖ ਦੇ ਵਕੀਲ ਸ. ਹਰਕੰਵਲ ਸਿੰਘ ਨੇ ਕਿਹਾ ਕਿ ਉਹ ਅਦਾਲਤ 'ਚ ਸ. ਮੁੱਲਾਂਪੁਰ ਖਿਲਾਫ ਦੋਸ਼ ਸਿੱਧ ਕਰਨਗੇ ਅਤੇ ਦੋਸ਼ੀ ਵਜੋਂ ਉਨ੍ਹਾਂ ਨੂੰ ਚਾਰ ਸਾਲ ਤੱਕ ਜੇਲ੍ਹ ਹੋ ਸਕਦੀ ਹੈ। ਇਸ ਦੌਰਾਨ ਨੌਜਵਾਨ ਅਕਾਲੀ ਆਗੂ ਮਨਪ੍ਰੀਤ ਸਿੰਘ ਇਆਲੀ ਵਲੋਂ ਉਨ੍ਹਾਂ ਦੇ ਸਮਰਥਕਾਂ ਨੇ ਅਜਿਹੇ ਦੋਸ਼ਾਂ ਦਾ ਖੰਡਨ ਕੀਤਾ ਹੈ ਕਿ ਸ. ਇਆਲੀ ਨੇ 'ਸਿਆਸੀ ਤਾਕਤ' ਵਰਤ ਕੇ ਮੇਜ਼ਰ ਸਿੰਘ ਨੂੰ ਗ੍ਰਿਫਤਾਰ ਕਰਵਾਇਆ ਹੈ। ਉਨ੍ਹਾਂ ਕਿਹਾ ਕਿ ਮੁੱਲਾਂਪੁਰ ਨੇ ਜੋ ਕੀਤਾ ਸੀ, ਉਸੇ ਦਾ ਹੀ ਫਲ ਪਾਇਆ ਹੈ।

ਅਮਰੀਕਾ 'ਚ ਪੁਲਿਸ ਅਫਸਰ ਨੇ ਸਿੱਖ ਨੂੰ ਗੋਲੀ ਮਾਰੀ

ਵਾਸ਼ਿੰਗਟਨ- ਬੀਤੇ ਸ਼ੁੱਕਰਵਾਰ ਗਿਲਰੇ ਪੁਲਿਸ ਅਫਸਰ ਨੇ ਇੱਕ ਸਿੱਖ ਵਿਅਕਤੀ ਨੂੰ ਗੋਲੀ ਮਾਰ ਕੇ ਹਲਾਕ ਕਰ ਦਿੱਤਾ। ਇਸ ਵਿਅਕਤੀ ਨੇ ਡਿਊਟੀ ਕਰ ਰਹੇ ਪੁਲਿਸ ਅਧਿਕਾਰੀ 'ਤੇ ਹਮਲਾ ਕੀਤਾ ਸੀ। ਗਿਲਰੇ ਨਿਵਾਸੀਆਂ ਵਿੱਚ ਉਦੋਂ ਖਲਬਲੀ ਮਚ ਗਈ, ਜਦੋਂ ਦਰਜਨ ਦੇ ਕਰੀਬ ਪੁਲਿਸ ਕਾਰਾਂ ਪੂਰੀ ਸਪੀਡ ਨਾਲ 10ਵੀਂ ਸਟਰੀਟ 'ਤੇ ਪਹੁੰਚੀਆਂ ਅਤੇ ਉਨ੍ਹਾਂ ਨੇ ਇਸ ਥਾਂ ਨੂੰ ਪੂਰੀ ਤਰ੍ਹਾਂ ਸੀਲ ਕਰ ਦਿੱਤਾ।

ਗਿਲਰੇ ਪੁਲਿਸ ਵਿਭਾਗ ਅਤੇ ਐਂਟੀ ਕਰਾਈਮ ਟੀਮ ਦੀ ਮੈਂਬਰ ਇਸਟਾਕੀਓ ਰੈਡਰਿਗਜ਼ ਨੇ ਦੱਸਿਆ ਕਿ ਇਹ ਘਟਨਾ ਸ਼ਾਮੀਂ 7.38 ਵਜੇ ਵਾਪਰੀ। ਉਸ ਨੇ ਦੱਸਿਆ ਕਿ ਹਾਈਵੇ 152 ਵੇਸਟ ਜੋ ਸੈਨਫਲਿਪ ਰੋਡ 'ਤੇ ਪੈਂਦਾ ਹੈ, ਉਸ ਨੇ ਦੱਸਿਆ ਕਿ ਪੁਲਿਸ ਪਾਰਟੀ ਆਮ ਵਾਂਗ ਪੈਟਰੋਲਿੰਗ 'ਤੇ ਜਾ ਰਹੀ ਸੀ। ਇਸ ਸੜਕ 'ਤੇ ਗੱਡੀਆਂ ਆਪੋ-ਆਪਣੀ ਨਿਰਧਾਰਤ ਸਪੀਡ 'ਤੇ ਆ ਜਾ ਰਹੀਆਂ ਸਨ।

ਅਚਾਨਕ ਉਨ੍ਹਾਂ ਨੇ ਦੇਖਿਆ ਕਿ ਇੱਕ ਵਿਅਕਤੀ ਸੜਕ ਕਿਨਾਰੇ ਪਿਆ ਹੋਇਆ ਹੈ, ਜਿਸ ਨੂੰ ਦੇਖ ਕੇ ਚਿੱਟੇ ਰੰਗ ਦੀ ਕਾਰ ਵਿੱਚ ਜਾ ਰਹੀ ਪੁਲਿਸ ਪਾਰਟੀ ਮੱਦਦ ਲਈ ਰੁਕੀ। ਪੁਲਿਸ ਦਾ ਅਧਿਕਾਰੀ ਜਿਉਂ ਹੀ ਗੱਡੀ ਤੋਂ ਬਾਹਰ ਨਿਕਲਿਆ ਅਤੇ ਉਸ ਨੇ ਸੜਕ 'ਤੇ ਨਿਢਾਲ ਪਏ ਵਿਅਕਤੀ ਗੁਰਮੀਤ ਸਿੰਘ ਨੂੰ ਉਠਾਉਣ ਦੀ ਕੋਸ਼ਿਸ਼ ਕੀਤੀ ਤਾਂ ਉਸ ਨੇ ਪੁਲਿਸ ਅਧਿਕਾਰੀ 'ਤੇ ਹੀ ਹਮਲਾ ਕਰ ਦਿੱਤਾ। ਇਹ ਪੁਲਿਸ ਅਧਿਕਾਰੀ ਪੂਰੀ ਤਰ੍ਹਾਂ ਵਰਦੀ ਵਿੱਚ ਸੀ ਅਤੇ ਆਪਣੀ ਡਿਊਟੀ ਕਰ ਰਿਹਾ ਸੀ। ਆਪਣੇ 'ਤੇ ਕੀਤੇ ਹਮਲੇ ਦੌਰਾਨ ਉਸ ਨੇ ਤੁਰੰਤ ਆਪਣਾ ਪਿਸਤੌਲ ਕੱਢਿਆ ਅਤੇ ਗੁਰਮੀਤ ਸਿੰਘ ਨੂੰ ਗੋਲੀ ਮਾਰ ਦਿੱਤੀ। ਗੋਲੀ ਲੱਗਣ ਤੋਂ ਬਾਅਦ ਗੁਰਮੀਤ ਸਿੰਘ ਨੂੰ ਸੈਨਹੋਜ਼ੇ ਰੀਜ਼ਨਲ ਹਸਪਤਾਲ ਵਿੱਚ ਦਾਖਲ ਕਰਵਾਇਆ ਗਿਆ, ਜਿੱਥੇ ਉਸ ਨੂੰ ਕੁਝ ਘੰਟਿਆਂ ਬਾਅਦ ਮ੍ਰਿਤਕ ਐਲਾਨ ਦਿੱਤਾ ਗਿਆ।

ਉੱਧਰ ਗੁਰਮੀਤ ਸਿੰਘ ਦੇ ਜਾਣਕਾਰ ਅਤੇ ਸੈਨਹੋਜ਼ੇ ਨਿਵਾਸੀ ਹਰਜੀਤ ਸਿੰਘ ਗਿੱਲ ਨੇ ਦੱਸਿਆ ਕਿ ਗੁਰਮੀਤ ਸਿੰਘ ਸੈਨਹੋਜ਼ੇ ਵਿੱਚ ਹੀ ਰਹਿੰਦਾ ਸੀ ਅਤੇ ਉਹ ਦੋ ਕੁ ਸਾਲ ਪਹਿਲਾਂ ਵਾਸ਼ਿੰਗਟਨ ਚਲਾ ਗਿਆ ਸੀ। ਦੱਸਿਆ ਗਿਆ ਕਿ ਉਹ ਸ਼ਾਦੀਸ਼ੁਦਾ ਸੀ ਅਤੇ ਉਸ ਦੇ ਦੋ ਬੱਚੇ ਹਨ।

ਜਦੋਂ ਸ਼ੁੱਕਰਵਾਰ ਰਾਤ ਨੂੰ ਉਕਤ ਘਟਨਾ ਵਾਪਰੀ, ਉਦੋਂ ਫਰਿਜ਼ਨੋ ਤੋਂ ਸੈਨਹੋਜ਼ੇ ਆ ਰਿਹਾ ਸੀ। ਗਿੱਲ ਨੇ ਇਸ ਘਟਨਾ 'ਤੇ ਹੈਰਾਨੀ ਪ੍ਰਗਟਾਉਂਦਿਆਂ ਕਿਹਾ ਕਿ ਉਸ ਨੂੰ ਇਸ ਗੱਲ 'ਤੇ ਵਿਸ਼ਵਾਸ ਨਹੀਂ ਹੋ ਰਿਹਾ ਕਿਉਂਕਿ ਗੁਰਮੀਤ ਸਿੰਘ ਇੱਕ ਚੰਗਾ ਵਿਅਕਤੀ ਸੀ। ਸ਼ੈਰਿਫ ਸਾਰਜੈਂਟ ਡਾਲੀਆ ਰੈਡਰਿਗਜ਼ ਨੇ ਦੱਸਿਆ ਕਿ ਸੜਕ ਕਿਨਾਰੇ ਪਿਆ ਵਿਅਕਤੀ ਹਿੰਸਕ ਪ੍ਰਵਿਰਤੀ ਦਾ ਮਾਲਕ ਸੀ। ਇਸੇ ਕਾਰਨ ਉਸ ਦੇ ਪਰਿਵਾਰਕ ਮੈਂਬਰ ਉਸ ਨੂੰ ਗੱਡੀ 'ਚੋਂ ਉਤਾਰ ਗਏ ਸਨ ਕਿਉਂਕਿ ਉਸ ਨਾਲ ਗੱਡੀ ਵਿੱਚ ਸਫ਼ਰ ਕਰਨਾ ਉਹ ਸੁਰੱਖਿਅਤ ਨਹੀਂ ਸਮਝ ਰਹੇ ਸਨ। ਇਸੇ ਲਈ ਉਨ੍ਹਾਂ ਨੇ ਉਸ ਨੂੰ ਸੜਕ 'ਤੇ ਸੁੱਟ ਦਿੱਤਾ ਸੀ।

ਰੈਡਰਿਗਜ਼ ਨੇ ਦੱਸਿਆ ਕਿ ਪੁਲਿਸ ਅਜੇ ਟੈਕਸੀਕੋਲੋਜ਼ੀ ਰਿਪੋਰਟ ਦੀ ਉਡੀਕ ਕਰ ਰਹੇ ਹਨ। ਉਨ੍ਹਾਂ ਹਮਲਾ ਕਿਵੇਂ ਕੀਤਾ ਗਿਆ ? ਅਤੇ ਕੀ ਉਸ ਸਮੇਂ ਗੁਰਮੀਤ ਸਿੰਘ ਕੋਲ ਕੋਈ ਹਥਿਆਰ ਸੀ ? ਅਜਿਹੇ ਸਵਾਲਾਂ ਦੇ ਉਤਰ ਦੇਣ ਤੋਂ ਇਨਕਾਰ ਕਰ ਦਿੱਤਾ। ਉਨ੍ਹਾਂ ਕਿਹਾ ਕਿ ਜਾਂਚ ਦੀ ਪਵਿੱਤਰਤਾ ਕਾਇਮ ਰੱਖਣ ਲਈ ਉਹ ਅਜੇ ਹੋਰ ਵਧੇਰੇ ਜਾਣਕਾਰੀ ਨਹੀਂ ਦੇ ਸਕਦੇ। ਉਨ੍ਹਾਂ ਦੱਸਿਆ ਕਿ ਘਟਨਾ ਤੋਂ ਬਾਅਦ ਹਾਈਵੇ 152 ਦੇ ਘੰਟੇ ਲਈ ਬੰਦ ਰੱਖਿਆ ਗਿਆ ਅਤੇ ਸੁਰੱਖਿਆ ਏਜੰਸੀਆਂ ਦੇ ਖੋਜ ਅਧਿਕਾਰੀਆਂ ਨੇ ਇਸ ਦੀ ਜਾਂਚ ਕੀਤੀ। ਜਿਸ ਅਧਿਕਾਰੀ 'ਤੇ ਹਮਲਾ ਕੀਤਾ ਗਿਆ, ਉਹ ਜ਼ਖ਼ਮੀ ਨਹੀਂ ਹੋਇਆ ਹੈ। ਪਰ ਉਸ ਨੂੰ ਪ੍ਰਬੰਧਕੀ ਛੁੱਟੀ 'ਤੇ ਭੇਜ ਦਿੱਤਾ ਗਿਆ ਹੈ ਅਤੇ ਗਿਲਰੇ ਪੁਲਿਸ ਵਿਭਾਗ ਵੱਲੋਂ ਇਸ ਮਾਮਲੇ ਦੀ ਅੰਦਰੂਨੀ ਜਾਂਚ ਵੀ ਕੀਤੀ ਜਾ ਰਹੀ ਹੈ। ਉਨ੍ਹਾਂ ਦੱਸਿਆ ਕਿ ਸ਼ਾਂਤਾ ਕਲਾਰਾ ਕਾਊਂਟੀ ਸ਼ੈਰਿਫ ਵਿਭਾਗ ਇਸ ਜਾਂਚ ਦੀ ਅਗਵਾਈ ਕਰ ਰਿਹਾ ਹੈ ਅਤੇ ਜ਼ਿਲ੍ਹਾ ਅਟਾਰਨੀ ਵੱਲੋਂ ਇਸ ਜਾਂਚ ਦੀ ਨਿਗਰਾਨੀ ਕੀਤੀ ਜਾ ਰਹੀ ਹੈ।

ਉਨ੍ਹਾਂ ਦੱਸਿਆ ਕਿ ਜੀ ਪੀ ਡੀ ਵੱਲੋਂ ਆਪਣੀ ਜਾਂਚ ਵੀ ਕੀਤੀ ਜਾ ਰਹੀ ਹੈ। ਪਰ ਮੀਡੀਆ ਵੱਲੋਂ ਇਸ ਸਬੰਧੀ ਜਦੋਂ ਜੀ ਪੀ ਡੀ ਅੰਤਿਮ ਚੀਫ਼ ਆਫ਼ ਪੁਲਿਸ ਸਕਾਟ ਸਮਿੱਥ ਨਾਲ ਫੋਨ 'ਤੇ ਸੰਪਰਕ ਕੀਤਾ ਗਿਆ ਤਾਂ ਉਨ੍ਹਾਂ ਕਿਸੇ ਦਾ ਜਵਾਬ ਨਹੀਂ ਦਿੱਤਾ। ਗੌਰਤਲਬ ਹੈ ਕਿ ਪਿਛਲੇ ਤਿੰਨ ਮਹੀਨਿਆਂ ਦੌਰਾਨ ਪੁਲਿਸ 'ਤੇ ਹੋਏ ਹਮਲੇ ਦੀ ਇਹ ਤੀਜੀ ਵੱਡੀ ਘਟਨਾ ਹੈ।

ਬੀਤੇ ਨਵੰਬਰ ਦੇ ਮੱਧ 'ਚ ਪੀਟ ਜੌਸਫ਼ ਵੈਲਡੇਜ਼ 3 ਨੇ ਗਿਲਰੇ ਆਫ਼ੀਸਰ ਜੌਨ ਵੈਲਰਡ 'ਤੇ ਗੋਲੀਆਂ ਚਲਾਈਆਂ ਸਨ, ਪਰ ਅਚਾਨਕ ਹੀ ਉਸ ਦੀ ਬੰਦੂਕ ਜਾਮ ਹੋ ਗਈ ਅਤੇ ਪੁਲਿਸ ਅਧਿਕਾਰੀ ਨੇ ਦੂਜੇ ਦੀ ਮੱਦਦ ਨਾਲ ਇਸ ਨੂੰ ਕਾਬੂ ਕਰ ਲਿਆ ਸੀ। ਵੈਲਡੇਜ਼ 'ਤੇ ਪੁਲਿਸ ਅਧਿਕਾਰੀ 'ਤੇ ਕਾਤਲਾਨਾ ਹਮਲਾ ਕਰਨ ਦਾ ਮੁਕੱਦਮਾ ਚਲਾਇਆ ਗਿਆ ਹੈ, ਜਿਸ ਤਹਿਤ ਉਸ ਨੂੰ ਉਮਰ ਕੈਦ ਦੀ ਸਜ਼ਾ ਹੋ ਸਕਦੀ ਹੈ।

ਪਿਛਲੇ 15 ਸਾਲਾਂ ਵਿੱਚ ਪੁਲਿਸ ਹੱਥੋਂ ਕਿਸੇ ਵੀ ਸਿਵਲੀਅਨ ਵਿਅਕਤੀ ਦੀ ਮੌਤ ਨਹੀਂ ਹੋਈ। 2 ਜੂਨ 1992 ਨੂੰ ਵੀਆਨ ਕਾਟਾ ਸ਼ੀਮਾ ਨੂੰ ਨੈਸ਼ਨਲ ਗਾਰਡ ਆਰਮਰੀ ਨੇ ਮਾਰ ਦਿੱਤਾ ਸੀ, ਕਿਉਂਕਿ ਉਸ ਨੇ ਦੋ ਪੁਲਿਸ ਅਧਿਕਾਰੀਆਂ ਨੂੰ ਜ਼ਖ਼ਮੀ ਕੀਤਾ ਸੀ।

ਅੰਤਰਰਾਸ਼ਟਰੀ ਮਾਂ ਬੋਲੀ ਦਿਵਸ 24 ਫਰਵਰੀ ਨੂੰ ਮਨਾਇਆ ਜਾਵੇਗਾ

ਸਰੀ (ਅਕਾਲ ਗਾਰਡੀਅਨ ਬਿਊਰੋ) - ਪੰਜਾਬੀ ਲੈਂਗੂਏਜ ਐਜੂਕੇਸ਼ਨ ਐਸੋਸੀਏਸ਼ਨ (ਪਲੀ) 24 ਫਰਵਰੀ, 2008 ਦਿਨ ਐਤਵਾਰ ਨੂੰ ਅੰਤਰਰਾਸ਼ਟਰੀ ਮਾਂ ਬੋਲੀ ਦਿਵਸ ਬੜੀ ਧੂਮ-ਧਾਮ ਨਾਲ ਮਨਾ ਰਹੀ ਹੈ। ਇਹ ਦਿਨ ਸਰੀ ਦੇ ਹਵੇਲੀ ਬੈਂਕੁਇਟ ਹਾਲ (ਸਕਾਟ ਰੋਡ ਅਤੇ 82 ਐਵੇਨਿਊ) ਵਿਖੇ ਸਵੇਰ 10 ਵਜੇ ਤੋਂ ਸ਼ਾਮ 5 ਵਜੇ ਤੱਕ ਮਨਾਇਆ ਜਾਵੇਗਾ। ਪਹਿਲਾ ਸੈਸ਼ਨ ਪੰਜਾਬੀ ਬੋਲੀ ਦੇ ਕੈਨੇਡਾ ਵਿੱਚ 110 ਵਰ੍ਹਿਆਂ ਬਾਰੇ ਹੋਵੇਗਾ। ਦੂਸਰਾ ਸੈਸ਼ਨ ਲੰਚ ਤੋਂ ਬਾਅਦ 1 ਵਜੇ ਸ਼ੁਰੂ ਹੋਵੇਗਾ। ਇਹ ਕੈਨੇਡਾ ਵਿੱਚ ਪੰਜਾਬੀ ਦੇ ਵਿਕਾਸ ਵਿੱਚ ਪੰਜਾਬੀ ਵਪਾਰਕ ਭਾਈਚਾਰੇ ਦੀ ਭੂਮਿਕਾ ਸਬੰਧੀ ਹੋਵੇਗਾ। ਇਸ ਸੈਸ਼ਨ ਵਿੱਚ ਪੰਜਾਬੀ ਭਾਈਚਾਰੇ ਦੇ ਕੁਝ ਸਿਰ ਕੱਢ ਵਪਾਰੀ ਵਿਚਾਰ ਵਟਾਂਦਰਾ ਕਰਨਗੇ। ਇਸ ਸਮਾਗਮ ਦਾ ਤੀਸਰਾ ਸੈਸ਼ਨ ਵਿਸ਼ਵ ਪੱਧਰ ਉੱਤੇ ਪੰਜਾਬੀ ਬੋਲੀ ਦਾ ਸਥਾਨ ਅਤੇ ਚੁਣੌਤੀਆਂ ਬਾਰੇ ਹੋਵੇਗਾ। ਆਖਰੀ ਸੈਸ਼ਨ ਵਿੱਚ ਦਿਨ ਭਰ ਦੇ ਵਿਚਾਰ ਵਟਾਂਦਰੇ ਨੂੰ ਸਮੇਟਿਆ ਜਾਵੇਗਾ ਅਤੇ ਅਗਾਂਹ ਲਈ ਪ੍ਰੋਗਰਾਮ ਉਲੀਕੇ ਜਾਣਗੇ। ਪਲੀ ਵਲੋਂ ਪ੍ਰਧਾਨ ਬਲਵੰਤ ਸਿੰਘ ਸੰਘੇੜਾ ਨੇ ਸਭ ਨੂੰ ਇਸ ਸਮਾਗਮ ਵਿੱਚ ਸ਼ਾਮਲ ਹੋਣ ਲਈ ਸੱਦਾ ਦਿੱਤਾ ਹੈ।

ਕੈਨੇਡਾ 'ਚ ਪੰਜਾਬੀ ਦੀ ਬੱਲੇ-ਬੱਲੇ

ਵੈਨਕੂਵਰ- ਪੰਜਾਬ 'ਚ ਭਾਵੇਂ ਪੰਜਾਬੀ ਬੋਲੀ ਦੀ ਦੁਰਦਸ਼ਾ ਸਿਖਰਾਂ 'ਤੇ ਹੈ ਪਰ ਸੱਤ ਸਮੁੰਦਰਾਂ ਪਾਰ ਕੈਨੇਡਾ 'ਚ ਪੰਜਾਬੀ ਨੂੰ ਸਭ ਤੋਂ ਵੱਧ ਬੋਲੀ ਜਾਣ ਵਾਲੀ ਚੌਥੀ ਭਾਸ਼ਾ ਦਾ ਦਰਜਾ ਮਿਲਣਾ ਲਗਭਗ ਤੈਅ ਹੈ। ਕੈਨੇਡਾ 'ਚ ਪੰਜਾਬੀ ਬੋਲਣ ਵਾਲਿਆਂ ਦੀ ਨਫ਼ਰੀ 'ਚ ਲਗਾਤਾਰ ਇਜ਼ਾਫ਼ਾ ਹੋ ਰਿਹਾ ਹੈ। ਕੈਨੇਡਾ 'ਚ ਵਸਦੇ ਬਾਸ਼ਿਦਿਆਂ ਦੇ ਮਨਾਂ 'ਚ ਪੰਜਾਬੀ ਬੋਲੀ ਪ੍ਰਤੀ ਸਤਿਕਾਰ ਦੀ ਝਲਕ ਤਾਂ ਪ੍ਰਾਪਤ ਅੰਕੜਿਆਂ ਤੋਂ ਹੀ ਮਿਲ ਜਾਂਦੀ ਹੈ। ਤਾਜ਼ਾ ਅੰਕੜਿਆਂ ਮੁਤਾਬਿਕ 3 ਲੱਖ 67 ਹਜ਼ਾਰ 505 ਵਿਅਕਤੀਆਂ ਨੇ ਆਪਣੀ ਮਾਤ-ਭਾਸ਼ਾ ਪੰਜਾਬੀ ਲਿਖਵਾਈ ਹੈ ਜਿਸਨੂੰ ਕਿ ਸਾਲ 2001 ਦੇ ਮੁਕਾਬਲੇ 35 ਫੀਸਦੀ ਦਾ ਵਾਧਾ ਮੰਨਿਆ ਜਾ ਰਿਹਾ ਹੈ। ਅਜਿਹਾ ਕਿਆਸ ਲਾਇਆ ਜਾ ਰਿਹਾ ਹੈ ਕਿ ਸਾਲ 2011 ਤੱਕ ਪੰਜਾਬੀ ਬੋਲੀ ਕੈਨੇਡਾ 'ਚ ਚੌਥੀ ਭਾਸ਼ਾ ਦਾ ਰੁਤਬਾ ਹਾਸਿਲ ਕਰ ਲਵੇਗੀ। ਬ੍ਰਿਟਿਸ਼ ਕੋਲੰਬੀਆ 'ਚ ਤਾਂ ਅਜੇ ਵੀ ਪੰਜਾਬੀ ਨੂੰ ਚੌਥਾ ਸਥਾਨ ਪ੍ਰਾਪਤ ਹੈ, ਜਦਕਿ ਅੰਗਰੇਜ਼ੀ, ਚੀਨੀ, ਇਟਾਲੀਅਨ ਅਤੇ ਜਰਮਨ ਭਾਸ਼ਾ ਤੋਂ ਇਸ (ਪੰਜਾਬੀ) ਦਾ ਛੇਵਾਂ ਸਥਾਨ ਆਉਂਦਾ ਹੈ। ਕੈਨੇਡਾ 'ਚ ਇਕ ਦੌਰ ਸੀ ਜਦੋਂ ਚੀਨ ਦੇ ਲੋਕ ਵੱਡੀ ਗਿਣਤੀ 'ਚ ਇੱਥੇ ਪਹੁੰਚਦੇ ਸਨ ਪਰ ਹੁਣ ਉਹ ਹੀ ਜਗ੍ਹਾ ਭਾਰਤੀਆਂ ਨੇ ਮੱਲ ਲਈ ਹੈ। ਵਰਨਣਯੋਗ ਹੈ ਕਿ ਬ੍ਰਿਟਿਸ਼ ਕੋਲੰਬੀਆ ਸੂਬੇ 'ਚ ਬ੍ਰਿਟਿਸ਼ ਕੋਲੰਬੀਆ ਯੂਨੀਵਰਸਿਟੀ, ਸਾਈਮਨ ਫਰੇਜ਼ਰ ਯੂਨੀਵਰਸਿਟੀ, ਕਵਾਂਟੇਲਨ ਯੂਨੀਵਰਸਿਟੀ 'ਚ ਪੰਜਾਬੀ ਭਾਸ਼ਾ ਦੀ ਸਿੱਖਿਆ ਵੀ ਦਿੱਤੀ ਜਾ ਰਹੀ ਹੈ। ਸਮੁੰਚੀਆਂ ਜਨਤਕ ਥਾਵਾਂ 'ਤੇ ਜਾਣਕਾਰੀ ਲੈਣ ਲਈ ਪੰਜਾਬੀ ਭਾਸ਼ਾ 'ਚ ਲਿਖੇ 'ਸੂਚਨਾ ਬੋਰਡ' ਲੱਗੇ ਹੋਏ ਹਨ। ਇਥੋਂ ਤੱਕ ਕਿ ਕਈ ਬੈਂਕਾਂ ਦੀਆਂ ਏ. ਟੀ. ਐਮ. ਮਸ਼ੀਨਾਂ ਪੰਜਾਬੀ 'ਚ ਕੰਮ ਕਰਦੀਆਂ ਹਨ ਅਤੇ ਬਹੁਤੀਆਂ ਬੈਂਕਾਂ ਪੰਜਾਬੀ 'ਚ ਸੇਵਾਵਾਂ ਮੁਹੱਈਆ ਕਰਵਾ ਰਹੀਆਂ ਹਨ।

ਵੈਨਕੂਵਰ ਦੇ ਭਾਰਤੀ ਕੌਂਸਲਖਾਨੇ ਵਲੋਂ ਰਿਪੁਦਮਨ ਸਿੰਘ ਮਲਿਕ ਦੀ ਮਾਤਾ ਦੇ ਅੰਤਿਮ ਦਰਸ਼ਨਾਂ ਲਈ ਵੀਜ਼ਾ ਦੇਣ ਤੋਂ ਨਾਂਹ

ਵੈਨਕੂਵਰ (ਪ੍ਰੋ. ਗੁਰਵਿੰਦਰ ਸਿੰਘ ਧਾਲੀਵਾਲ) - ਇਥੋਂ ਦੇ ਉੱਘੇ ਸਿੱਖ ਵਪਾਰੀ ਅਤੇ ਖਾਲਸਾ ਸਕੂਲ ਦੇ ਸੰਚਾਲਕ ਸਰਦਾਰ ਰਿਪੁਦਮਨ ਸਿੰਘ ਮਲਿਕ ਦੇ ਪਰਿਵਾਰ ਨੂੰ, ਉਨ੍ਹਾਂ ਦੀ ਮਾਤਾ ਦੇ ਦਿੱਲੀ ਵਿੱਚ ਹੋਏ ਦਿਹਾਂਤ ਮਗਰੋਂ ਅੰਤਿਮ ਦਰਸ਼ਨਾਂ ਲਈ ਜਾਣ ਵਾਸਤੇ ਭਾਰਤ ਦਾ ਵੀਜ਼ਾ ਦੇਣ ਤੋਂ ਇਨਕਾਰ ਕਰ ਦਿੱਤਾ ਗਿਆ ਹੈ। 86 ਸਾਲਾ ਬੀਬੀ ਜਤਿੰਦਰ ਕੌਰ ਬੀਤੇ ਸ਼ੁੱਕਰਵਾਰ ਨੂੰ ਅਕਾਲ ਚਲਾਣਾ ਕਰ ਗਏ ਸਨ ਅਤੇ ਇਹ ਖਬਰ ਵੈਨਕੂਵਰ ਰਹਿੰਦੇ ਮਲਿਕ ਪਰਿਵਾਰ ਨੂੰ ਮਿਲਣ ਮਗਰੋਂ, ਉਨ੍ਹਾਂ ਭਾਰਤ ਜਾਣ ਦਾ ਮਨ ਬਣਾਇਆ ਸੀ। ਸਰਦਾਰ ਮਲਿਕ ਨੇ ਮੀਡੀਏ ਨਾਲ ਗੱਲਬਾਤ ਕਰਦਿਆਂ ਕਿਹਾ ਕਿ ਉਨ੍ਹਾਂ ਦੀ ਸੁਪਤਨੀ ਰਮਿੰਦਰ ਕੌਰ ਅਤੇ ਪੁੱਤਰ ਨੂੰਹਾਂ ਵਲੋਂ ਮਾਤਾ ਜੀ ਦੇ ਸਸਕਾਰ ਵਿੱਚ ਸ਼ਾਮਲ ਹੋਣ ਲਈ ਵੈਨਕੂਵਰ ਸਥਿਤ ਭਾਰਤੀ ਸਫਾਰਤਖਾਨੇ ਜਾ ਕੇ ਅਰਜ਼ੀ ਦਾਖਲ ਕੀਤੀ ਗਈ ਸੀ, ਪ੍ਰੰਤੂ ਵੀਜ਼ਾ ਅਧਿਕਾਰੀਆਂ ਨੇ ਉਨ੍ਹਾਂ ਨੂੰ ਭਾਰਤ ਦਾ ਵੀਜ਼ਾ ਦੇਣ ਤੋਂ ਇਨਕਾਰ ਕਰ ਦਿੱਤਾ। ਇੱਥੇ ਜ਼ਿਕਰਯੋਗ ਹੈ ਕਿ ਸ. ਰਿਪੁਦਮਨ ਸਿੰਘ ਮਲਿਕ ਅਤੇ ਅਜੈਬ ਸਿੰਘ ਬਾਗੜੀ ਨੂੰ ਬੀਤੇ ਸਮੇਂ ਦੌਰਾਨ ਏਅਰ ਇੰਡੀਆ ਬੰਬ ਧਮਾਕੇ ਦੇ ਕੇਸ ਵਿੱਚ ਗ੍ਰਿਫਤਾਰ ਕੀਤਾ ਗਿਆ ਸੀ, ਪਰ ਮਾਨਯੋਗ ਅਦਾਲਤ ਨੇ ਉਨ੍ਹਾਂ ਦੋਹਾਂ ਨੂੰ ਇਸ ਕੇਸ ਵਿੱਚੋਂ ਬਰੀ ਕਰ ਦਿੱਤਾ।

ਸੀ। ਇਸ ਤੋਂ ਪਹਿਲਾਂ ਸਰਦਾਰ ਬਾਗੜੀ ਦੇ ਭਰਾ ਅਮਰੀਕ ਸਿੰਘ ਬਾਗੜੀ ਨੂੰ ਵੀ ਭਾਰਤੀ ਕੌਂਸਲਖਾਨੇ ਵਲੋਂ ਵੀਜ਼ਾ ਦੇਣ ਤੋਂ ਨਾਂਹ ਕੀਤੀ ਜਾ ਚੁੱਕੀ ਹੈ।

ਸਰਦਾਰ ਮਲਿਕ ਦਾ ਕਹਿਣਾ ਹੈ ਕਿ ਜੇਕਰ ਕੈਨੇਡਾ ਦੇ ਕਾਨੂੰਨ ਵਲੋਂ ਉਨ੍ਹਾਂ ਨੂੰ ਦੋਸ਼ ਮੁਕਤ ਕਰਾਰ ਦਿੱਤਾ ਜਾ ਚੁੱਕਿਆ ਹੈ ਤਾਂ ਫਿਰ ਵੀ ਉਨ੍ਹਾਂ ਦੇ ਪਰਿਵਾਰ ਖਿਲਾਫ ਅਜਿਹੀ ਕਾਰਵਾਈ ਕਿਸ ਆਧਾਰ 'ਤੇ ਕੀਤੀ ਜਾ ਰਹੀ ਹੈ। ਉਨ੍ਹਾਂ ਇਥੋਂ ਤੱਕ ਕਿਹਾ ਕਿ ਆਪਣੀ ਮਾਂ ਦੇ ਅੰਤਿਮ ਦਰਸ਼ਨ ਕਰਨ ਲਈ ਜੇਕਰ ਇਕੱਲੇ ਮੈਨੂੰ ਵੀਜ਼ਾ ਦੇਣ ਤੋਂ ਰੋਕਿਆ ਜਾਂਦਾ ਤਾਂ ਗੱਲ ਵੱਖਰੀ ਸੀ ਪਰ ਦੁੱਖ ਇਸ ਗੱਲ ਦਾ ਹੈ ਕਿ ਮੇਰੇ ਬੱਚਿਆਂ ਅਤੇ ਪਰਿਵਾਰ ਨੂੰ ਵੀ ਵੀਜ਼ਾ ਦੇਣ ਤੋਂ ਬਿਨਾਂ ਵਜ੍ਹਾ ਇਨਕਾਰ ਕਰ ਦਿੱਤਾ ਗਿਆ ਹੈ। ਸਿੱਖ ਹਲਕਿਆਂ ਵਿੱਚ ਇਸ ਗੱਲ ਨੂੰ ਲੈ ਕੇ ਭਾਰੀ ਰੋਸ ਪਾਇਆ ਜਾ ਰਿਹਾ ਹੈ।

ਵੈਨਕੂਵਰ 'ਚ ਏਸ਼ੀਅਨ ਮੂਲ ਦੇ ਨੌਜਵਾਨ ਦੀ ਗੋਲੀਆਂ ਮਾਰ ਕੇ ਹੱਤਿਆ

ਵੈਨਕੂਵਰ (ਪ੍ਰੋ. ਗੁਰਵਿੰਦਰ ਸਿੰਘ ਧਾਲੀਵਾਲ) - ਪਿਛਲੇ ਕੁਝ ਹਫ਼ਤਿਆਂ ਤੋਂ ਵੈਨਕੂਵਰ ਇਲਾਕੇ 'ਚ ਵੀਕਐਂਡ 'ਤੇ ਜੁਰਮ ਤੇ ਹਿੰਸਾ ਦੀਆਂ ਘਟਨਾਵਾਂ ਦੇ ਵਾਪਰਨ ਦਾ ਸਿਲਸਿਲਾ ਇਸ ਹਫ਼ਤੇ ਵੀ ਜਾਰੀ ਰਿਹਾ। ਬੀਤੇ ਸ਼ਨਿਚਰਵਾਰ ਦੀ ਰਾਤ ਨੂੰ ਸਵਾ ਗਿਆਰਾਂ ਵਜੇ, ਇਥੋਂ ਦੇ ਡੇਲਬਰੁੱਕ ਕਮਿਊਨਿਟੀ ਸੈਂਟਰ ਦੀ ਪਾਰਕਿੰਗ ਲਾਟ 'ਚ 20 ਕੁ ਵਰ੍ਹਿਆਂ ਦੇ ਏਸ਼ੀਅਨ ਨੌਜਵਾਨ ਦੀ ਗੋਲੀਆਂ ਮਾਰ ਕੇ ਹੱਤਿਆ ਕਰ ਦਿੱਤੀ ਗਈ। ਇਸ ਘਟਨਾ ਦੀ ਜਾਣਕਾਰੀ ਪੁਲਿਸ ਨੂੰ 600 ਵੈਸਟ ਕੁਈਨ ਰੋਡ ਨਾਰਥ ਵੈਨਕੂਵਰ 'ਚ ਵਾਰਦਾਤ ਨੇੜੇ ਹਾਜ਼ਰ ਚਾਰ ਵਿਅਕਤੀਆਂ ਨੇ ਗੋਲੀਆਂ ਚੱਲਣ ਦੀ ਅਵਾਜ਼ ਸੁਣਨ ਮਗਰੋਂ ਦਿੱਤੀ। ਪੁਲਿਸ ਦੇ ਵਾਰਦਾਤ ਵਾਲੀ ਜਗ੍ਹਾ ਤੇ ਪਹੁੰਚਣ ਤੋਂ ਪਹਿਲਾਂ ਨੌਜਵਾਨ ਦੀ ਮੌਤ ਹੋ ਚੁੱਕੀ ਸੀ। ਇਹ ਵੈਨਕੂਵਰ ਦਾ ਇਸ ਵਰ੍ਹੇ ਦਾ ਸੱਤਵਾਂ ਕਤਲ ਹੈ। ਇਸ ਤੋਂ ਪਹਿਲਾਂ ਗਰੇਟਰ ਵੈਨਕੂਵਰ 'ਚ ਹਰ ਹਫ਼ਤੇ ਹਿੰਸਾ ਦੀਆਂ ਘਟਨਾਵਾਂ 'ਚ ਨੌਜਵਾਨ ਮੌਤ ਦੇ ਮੂੰਹ 'ਚ ਜਾ ਰਹੇ ਹਨ। ਬੀਤੇ 2 ਫਰਵਰੀ ਨੂੰ 19 ਸਾਲਾ ਪ੍ਰਿਤਪਾਲ ਸਿੰਘ ਬੈਂਸ ਦਾ ਵੈਨਕੂਵਰ 'ਚ ਕਤਲ ਕਰ ਦਿੱਤਾ ਗਿਆ ਸੀ, ਜਦਕਿ 22 ਜਨਵਰੀ ਨੂੰ ਸਰੀ ਦੇ ਕਵਾਂਟਲਨ ਵਿਲੇਜ 'ਚ 23 ਸਾਲਾ ਤਨਵੀਰ (ਸੰਨੀ) ਬੈਂਸ ਦੀ ਹੱਤਿਆ ਕਰ ਦਿੱਤੀ ਗਈ ਸੀ। ਤਾਜ਼ਾ ਘਟਨਾ ਦੇ ਸਬੰਧ 'ਚ ਕਤਲ ਦੀਆਂ ਵਾਰਦਾਤਾਂ ਦੀ ਜਾਂਚ ਲਈ ਗਠਿਤ ਟੀਮ ਦੇ ਬੁਲਾਰੇ ਕਾਰਪੋਰਲ ਡੇਲਕਾਰ ਨੇ ਕਿਹਾ ਕਿ ਕਤਲ ਦੀ ਵਾਰਦਾਤ ਮਿੱਥ ਕੇ ਕੀਤੀ ਗਈ ਸੀ, ਪਰ ਇਸ ਨੂੰ ਡਰੱਗ ਤੇ ਗੈਂਗ ਹਿੰਸਾ ਨਾਲ ਸਿੱਧਾ ਜੋੜਨਾ ਅਜੇ ਜਲਦਬਾਜ਼ੀ ਹੋਵੇਗੀ। ਇਸ ਘਟਨਾ ਤੋਂ ਕੁਝ ਹੀ ਸਮਾਂ ਪਹਿਲਾਂ ਕਮਿਊਨਿਟੀ ਸੈਂਟਰ ਤੋਂ ਲੋਕ ਹਾਕੀ ਦੀ ਖੇਡ ਵੇਖ ਕੇ ਪਰਤ ਰਹੇ ਸਨ।

ਵੈਨਕੂਵਰ ਬਰੈਂਡਵੇਅ ਉੱਤੇ ਧਮਾਕੇ ਨਾਲ ਕਈ ਦੁਕਾਨਾਂ ਨਸ਼ਟ

ਵੈਨਕੂਵਰ (ਅਕਾਲ ਗਾਰਡੀਅਨ ਬਿਊਰੋ) - ਵੈਨਕੂਵਰ ਵਿੱਚ ਵੈਸਟ ਬਰੈਂਡਵੇਅ ਉੱਤੇ ਐਸ਼ ਸਟਰੀਟ ਨੇੜੇ ਸਥਿਤ ਇੱਕ ਟਾਕੋ ਡੈਲਮਾ ਨਾਂ ਦੇ ਰੈਸਟੋਰੈਂਟ ਵਿੱਚ ਹੋਏ ਧਮਾਕੇ ਕਾਰਨ ਆਸੇ ਪਾਸੇ ਦੀਆਂ ਕਈ ਦੁਕਾਨਾਂ ਨਸ਼ਟ ਹੋ ਗਈਆਂ ਅਤੇ ਨੇੜੇ ਦੀਆਂ ਇਮਾਰਤਾਂ ਨੂੰ ਕਾਫੀ ਨੁਕਸਾਨ ਪੁੱਜਾ ਹੈ।

ਪੁਲਿਸ ਦੇ ਦੱਸਣ ਮੁਤਾਬਿਕ ਇਹ ਧਮਾਕਾ ਵੀਰਵਾਰ ਦੀ ਸਵੇਰ ਕਰੀਬ ਢਾਈ ਵਜੇ ਹੋਇਆ। ਪੁਲਿਸ ਨੇ ਖਦਸ਼ਾ ਪ੍ਰਗਟ ਕੀਤਾ ਹੈ ਕਿ ਇਹ ਧਮਾਕਾ ਅਗਜ਼ਨੀ ਦੀ ਘਟਨਾ ਲਗਦਾ ਹੈ, ਕਿਉਂਕਿ ਮੌਕੇ ਉੱਤੇ ਮੌਜੂਦ ਕੁਝ ਲੋਕਾਂ ਨੇ ਧਮਾਕੇ ਤੋਂ ਤੁਰੰਤ ਬਾਅਦ ਇੱਕ ਵਿਅਕਤੀ ਨੂੰ ਉਥੋਂ ਨੱਸ ਕੇ ਜਾਂਦੇ ਦੇਖਿਆ ਸੀ। ਧਮਾਕੇ ਵਿੱਚ ਕਿਸੇ ਦੇ ਵੀ ਜ਼ਖਮੀ ਹੋਣ ਦੀ ਖਬਰ ਨਹੀਂ ਹੈ। ਪਰ ਪੁਲਿਸ ਦਾ ਕਹਿਣਾ ਹੈ ਕਿ ਜੇਕਰ ਇਹੀ ਧਮਾਕਾ ਦਿਨ ਦੇ ਵਕਤ ਹੋਇਆ ਹੁੰਦਾ ਤਾਂ ਕਾਫੀ ਜ਼ਿਆਦਾ ਲੋਕਾਂ ਨੇ ਜ਼ਖਮੀ ਹੋਣਾ ਸੀ। ਇਸ ਧਮਾਕੇ ਵਿੱਚ ਨਸ਼ਟ ਹੋਏ ਸਟੋਰਾਂ ਵਿੱਚ ਟਾਕੋ ਡੈਲਮਾ ਤੋਂ ਇਲਾਵਾ ਸਟਾਰਬਕਸ ਕੌਫੀ, ਐਂਜਲਾ ਫੈਸ਼ਨ ਸਟੋਰ ਅਤੇ ਰੀਜੈਂਸੀ ਟਰੈਵਲ ਸ਼ਾਮਲ ਹਨ। ਸੜਕ ਦੇ ਦੂਸਰੇ ਪਾਸੇ ਸਥਿਤ ਲੰਡਨ ਡਰੱਗਜ਼ ਦੇ ਸ਼ੀਸ਼ੇ ਵੀ ਟੁੱਟ ਗਏ। ਧਮਾਕਾ ਇੰਨਾ ਜ਼ਬਰਦਸਤ ਸੀ ਕਿ ਧਮਾਕੇ ਵਾਲੀ ਜਗ੍ਹਾ ਤੋਂ 90 ਮੀਟਰ ਦੂਰ ਹੋਟਲ ਹੌਲੀਡੇਅ ਇੰਨ ਦੀ ਛੇਵੀਂ ਮੰਜ਼ਿਲ ਦੇ ਸ਼ੀਸ਼ੇ ਵੀ ਟੁੱਟ ਗਏ।

ਬਰੈਂਡਵੇਅ ਉੱਤੇ ਹੋਏ ਧਮਾਕੇ ਵਿੱਚ ਧਮਾਕਾ ਕਰਨ ਵਾਲਾ ਖੁਦ ਹੀ ਝੁਲਸਿਆ

ਵੈਨਕੂਵਰ (ਅਕਾਲ ਗਾਰਡੀਅਨ ਬਿਊਰੋ) - ਪੁਲਿਸ ਨੇ ਦੱਸਿਆ ਹੈ ਕਿ ਬੁੱਧਵਾਰ ਦੀ ਸਵੇਰ ਬਰੈਂਡਵੇਅ ਉੱਤੇ ਸਥਿਤ ਟਾਕੋ ਡੈਲਮਾ ਨਾਂ ਦੇ ਰੈਸਟੋਰੈਂਟ ਵਿੱਚ ਹੋਏ ਧਮਾਕੇ ਵਿੱਚ ਜ਼ਖਮੀ ਹੋਣ ਵਾਲਾ ਇੱਕੋ ਇੱਕ ਵਿਅਕਤੀ ਖੁਦ ਧਮਾਕਾ ਕਰਨ ਵਾਲਾ ਹੀ ਸੀ। ਉਸਦਾ ਸਰੀਰ 40 ਪ੍ਰਤੀਸ਼ਤ ਤੱਕ ਸੜ ਚੁੱਕਿਆ ਹੈ ਅਤੇ ਉਹ ਹਸਪਤਾਲ ਵਿੱਚ ਜ਼ੇਰੇ ਇਲਾਜ ਹੈ। ਪੁਲਿਸ ਨੇ ਉਸ ਦਾ ਨਾਮ ਦੱਸਣ ਤੋਂ ਇਨਕਾਰ ਕਰ ਦਿੱਤਾ ਹੈ। ਹੁਣ ਪੁਲਿਸ

ਨੂੰ ਉਡੀਕ ਹੈ ਕਿ ਉਹ ਤੰਦਰੁਸਤ ਹੋ ਜਾਵੇ ਤਾਂ ਕਿ ਉਸਦਾ ਬਿਆਨ ਲਿਆ ਜਾ ਸਕੇ। ਅਜੇ ਤੱਕ ਉਸ 'ਤੇ ਕੋਈ ਚਾਰਜ ਨਹੀਂ ਲਗਾਇਆ ਗਿਆ।

ਪੜਤਾਲ ਅਧਿਕਾਰੀਆਂ ਦਾ ਮੰਨਣਾ ਹੈ ਕਿ ਅਜਿਹਾ ਉਕਤ ਵਿਅਕਤੀ ਦੀ ਅਣਗਹਿਲੀ ਕਾਰਨ ਵਾਪਰਿਆ ਲਗਦਾ ਹੈ। ਉਹ ਇੱਕ ਰਸਾਇਣਕ ਪਦਾਰਥ ਦੀ ਮਦਦ ਨਾਲ ਉਥੇ ਅੱਗ ਲਗਾਉਣ ਦੀ ਕੋਸ਼ਿਸ਼ ਕਰ ਰਿਹਾ ਸੀ ਪਰ ਉਸ ਦੀ ਅਣਗਹਿਲੀ ਕਾਰਨ ਉੱਥੇ ਫਿਊਲ-ਏਅਰ ਐਕਸਪਲੋਜ਼ਨ ਹੋ ਗਿਆ। ਇਸ ਤਰ੍ਹਾਂ ਦੇ ਧਮਾਕੇ ਟੀ. ਐਨ. ਈ. ਦੁਆਰਾ ਹੋਣ ਵਾਲੇ ਧਮਾਕੇ ਤੋਂ ਵੀ ਜ਼ਿਆਦਾ ਸ਼ਕਤੀਸ਼ਾਲੀ ਹੁੰਦੇ ਹਨ। ਫਿਊਲ-ਏਅਰ ਧਮਾਕਾ ਉਦੋਂ ਹੁੰਦਾ ਹੈ ਜਦੋਂ ਫਿਊਲ ਅਤੇ ਆਕਸੀਜਨ ਦੇ ਮੇਲ ਨਾਲ ਬਣੇ ਏਅਰੋਸੋਲ ਬੱਦਲ ਨੂੰ ਚਿੰਗਾੜੀ ਲਾਈ ਜਾਂਦੀ ਹੈ। ਅਜਿਹੇ ਧਮਾਕੇ ਅਕਸਰ ਹੀ ਕੋਲਾ ਖਾਣਾਂ ਵਿੱਚ ਹੁੰਦੇ ਹਨ। ਪੁਲਿਸ ਇਸ ਗੱਲ ਦੀ ਜਾਂਚ ਵੀ ਕਰ ਰਹੀ ਹੈ ਕਿ ਕਿਤੇ ਇਹ ਘਟਨਾ ਰੈਸਟੋਰੈਂਟ ਦੇ ਮਾਲਕ ਦੀ ਸਾਜ਼ਿਸ਼ ਹੀ ਤਾਂ ਨਹੀਂ ਕਿਉਂਕਿ ਲੋਕ ਅਕਸਰ ਹੀ ਬੀਮੇ ਦੀ ਰਾਸ਼ੀ ਲੈਣ ਲਈ ਅਜਿਹੇ ਕੰਮ ਕਰਦੇ ਰਹਿੰਦੇ ਹਨ।

ਸਰੀ ਵਿੱਚ 13 ਸਾਲਾ ਬੱਚੀ ਨੂੰ ਅਗਵਾ ਕਰਨ ਦੀ ਕੋਸ਼ਿਸ਼

ਸਰੀ (ਅਕਾਲ ਗਾਰਡੀਅਨ ਬਿਊਰੋ) - ਡੈਲਟਾ ਪੁਲਿਸ ਨੇ ਲੋਕਾਂ ਨੂੰ ਅਤੇ ਖਾਸ ਕਰਕੇ ਨੌਜਵਾਨ ਲੜਕੀਆਂ ਨੂੰ ਕਿਹਾ ਗਿਆ ਹੈ ਕਿ ਉਹ ਚੇਤਨ ਰਹਿਣ ਕਿਉਂਕਿ ਹਾਲ ਹੀ ਵਿੱਚ ਇੱਕ 13 ਸਾਲਾ ਬਾਲੜੀ ਨੂੰ ਅਗਵਾ ਕਰਨ ਦੀ ਕੋਸ਼ਿਸ਼ ਕੀਤੀ ਗਈ ਹੈ। ਘਟਨਾ ਉਦੋਂ ਵਾਪਰੀ ਜਦੋਂ ਇਹ ਕੁੜੀ ਆਪਣੀ ਇੱਕ ਦੋਸਤ ਨੂੰ ਮਿਲਣ ਲਈ ਰਾਤ 9 ਵਜੇ ਦੇ ਕਰੀਬ 80 ਐਵੇਨਿਊ ਅਤੇ 118 ਸਟਰੀਟ ਨੇੜੇ ਤੁਰੀ ਜਾ ਰਹੀ ਸੀ। ਇੱਕ ਵੈਨ ਉਸ ਦੇ ਕੋਲ ਆ ਕੇ ਰੁਕੀ ਅਤੇ ਡਰਾਈਵਰ ਨੇ ਉਸ ਨੂੰ ਵੈਨ ਦੇ ਅੰਦਰ ਖਿੱਚਣ ਦੀ ਕੋਸ਼ਿਸ਼ ਕੀਤੀ। ਡਰਾਈਵਰ ਨੇ ਬਿਨਾਂ ਕੁਝ ਬੋਲਿਆਂ ਉਸ ਅੱਲ੍ਹੜ ਕੁੜੀ ਉੱਤੇ ਝਪਟਾ ਮਾਰਿਆ ਪਰ ਖੁਸ਼ਕਿਸਮਤੀ ਨਾਲ ਉਹ ਆਪਣੇ ਆਪ ਨੂੰ ਛੁਡਾਉਣ ਵਿੱਚ ਸਫਲ ਰਹੀ। ਇਸ ਤੋਂ ਬਾਅਦ ਕੁੜੀ ਆਪਣੇ ਘਰ ਪਰਤ ਆਈ ਅਤੇ ਆਪਣੇ ਮਾਤਾ ਪਿਤਾ ਨੂੰ ਇਸ ਘਟਨਾ ਬਾਰੇ ਦੱਸਿਆ, ਜਿਨ੍ਹਾਂ ਨੇ ਤੁਰੰਤ ਪੁਲਿਸ ਨੂੰ ਸੂਚਿਤ ਕਰ ਦਿੱਤਾ। ਇਹ ਨੀਲੇ ਰੰਗ ਦੀ ਵੈਨ ਕਾਫੀ ਪੁਰਾਣੀ ਲੱਗਦੀ ਸੀ ਅਤੇ ਇਸਦੇ ਸ਼ੀਸ਼ੇ ਕਾਲੇ ਸਨ ਅਤੇ ਕੁਝ ਟੂਲ ਵੀ ਅੰਦਰ ਪਏ ਸਨ।

ਅਗਵਾਕਾਰ 30 ਵਰ੍ਹਿਆਂ ਦਾ ਇੰਡੋ-ਕੈਨੇਡੀਅਨ ਹੈ। ਉਸ ਦੇ ਵਾਲ ਕਾਲੇ, ਛੋਟੇ ਅਤੇ ਕੱਦ ਕਾਠ ਸਾਧਾਰਨ ਹੈ। ਪੁਲਿਸ ਨੇ ਲੋਕਾਂ ਨੂੰ ਕਿਹਾ ਹੈ ਕਿ ਉਹ ਇਕੱਲੇ ਬਾਹਰ ਨਾ ਨਿਕਲਣ ਅਤੇ ਸਾਵਧਾਨ ਰਹਿਣ।

ਕੁੰਭਕਰਨੀ ਨੀਂਦ ਸੌਂ ਰਿਹੈ ਭਾਸ਼ਾ ਵਿਭਾਗ ਪੰਜਾਬ ਵੈੱਬਸਾਈਟ 'ਤੇ ਅੱਜ ਵੀ ਮੁੱਖ ਮੰਤਰੀ ਅਮਰਿੰਦਰ ਸਿੰਘ ਤੇ ਉੱਪ-ਮੁੱਖ ਮੰਤਰੀ ਭੱਠਲ

ਵੈਨਕੂਵਰ (ਪ੍ਰੋ. ਗੁਰਵਿੰਦਰ ਸਿੰਘ ਧਾਲੀਵਾਲ)- ਦੁਨੀਆ ਭਰ 'ਚ ਵਸਦੇ ਪੰਜਾਬੀਆਂ ਲਈ ਇਹ ਖ਼ਬਰ ਜ਼ੋਰਦਾਰ ਝਟਕੇ ਤੇ ਭਾਰੀ ਹੈਰਾਨੀ ਤੋਂ ਘੱਟ ਨਹੀਂ ਹੋਵੇਗੀ ਕਿ ਪੰਜਾਬ ਸਰਕਾਰ ਦੇ ਸਭ ਤੋਂ ਅਹਿਮ ਵਿਭਾਗ 'ਭਾਸ਼ਾ ਵਿਭਾਗ ਪੰਜਾਬ' ਅਨੁਸਾਰ ਸੂਬੇ ਦੇ ਮੁੱਖ ਮੰਤਰੀ ਅੱਜ ਵੀ ਕੈਪਟਨ ਅਮਰਿੰਦਰ ਸਿੰਘ ਹਨ ਤੇ ਉਪ-ਮੁੱਖ ਮੰਤਰ ਬੀਬੀ ਰਜਿੰਦਰ ਕੌਰ ਭੱਠਲ ਹਨ, ਜਦੋਂ ਕਿ ਸ੍ਰੀ ਮੋਹਨ ਰਾਮ ਬੰਗਾ, ਭਾਸ਼ਾ ਵਿਭਾਗ ਦੇ ਡਾਇਰੈਕਟਰ ਹਨ। ਪੂਰੇ ਇੱਕ ਸਾਲ ਪਹਿਲਾਂ ਪੰਜਾਬ 'ਚ ਹੋਈਆਂ ਚੋਣਾਂ ਮਗਰੋਂ ਚਾਹੇ ਸੂਬੇ ਦੇ ਮੁੱਖ ਮੰਤਰੀ ਸ: ਪ੍ਰਕਾਸ਼ ਸਿੰਘ ਬਾਦਲ ਬਣ ਚੁੱਕੇ ਹਨ ਪਰ ਸਰਕਾਰ ਦਾ ਆਪਣਾ ਹੀ ਪ੍ਰਮੁੱਖ ਅਦਾਰਾ 12 ਮਹੀਨੇ ਗੁਜ਼ਰਨ ਤੋਂ ਬਾਅਦ ਵੀ ਮੁੱਖ ਮੰਤਰੀ ਕੈ: ਅਮਰਿੰਦਰ ਸਿੰਘ ਨੂੰ ਹੀ ਮੰਨਦਾ ਹੈ ਅਤੇ ਦੁਨੀਆ ਦੇ ਵੱਖ-ਵੱਖ ਦੇਸ਼ਾਂ 'ਚ ਪੰਜਾਬੀ ਭਾਸ਼ਾ ਸਿਖਾਉਣ ਵਾਲੇ ਲੋਕ ਵੀ ਅਜੇ ਤੱਕ ਕੈਪਟਨ ਨੂੰ ਹੀ ਮੁੱਖ ਮੰਤਰੀ ਸਮਝਦੇ ਹਨ ਕਿਉਂਕਿ ਉਨ੍ਹਾਂ ਦੇ ਲਈ ਪੰਜਾਬੀ ਭਾਸ਼ਾ, ਪੰਜਾਬੀ ਵਿਰਸਾ ਤੇ ਪੰਜਾਬੀਅਤ ਬਾਰੇ ਜਾਨਣ ਲਈ ਮੌਜੂਦ ਮੁੱਖ ਵੈੱਬਸਾਈਟ ਇਹੀ ਜਾਣਕਾਰੀ ਦਿੰਦੀ ਹੈ। ਕੁੰਭਕਰਨੀ ਨੀਂਦ ਸੌਂ ਰਹੇ ਪੰਜਾਬ ਸਰਕਾਰ ਦੇ ਭਾਸ਼ਾ ਵਿਭਾਗ ਦੀ ਆਪਣੀ ਹੀ ਵੈੱਬਸਾਈਟ, ਜਿਸ 'ਤੇ ਅੱਜ ਦੀ ਤਰੀਕ ਤੱਕ ਮੁੱਖ ਮੰਤਰੀ ਵਜੋਂ ਕੈ: ਅਮਰਿੰਦਰ ਸਿੰਘ ਦਾ ਸੰਦੇਸ਼, ਹੂ-ਬਹੂ ਪਾਠਕਾਂ ਲਈ ਦਿੱਤਾ ਜਾ ਰਿਹਾ ਹੈ, ਇਸ ਦੀ ਕਾਰਗੁਜ਼ਾਰੀ ਉਸ ਵੇਲੇ ਸਾਹਮਣੇ ਆਈ ਜਦੋਂ ਇਸ ਪੱਤਰਕਾਰ ਵੱਲੋਂ ਕੈਨੇਡਾ ਦੇ ਸੂਬੇ ਬ੍ਰਿਟਿਸ਼ ਕੋਲੰਬੀਆ 'ਚ ਫਰਵਰੀ ਮਹੀਨੇ 'ਪੰਜਾਬੀ ਮਾਂ ਬੋਲੀ-ਅੰਤਰਰਾਸ਼ਟਰੀ ਦਿਨ' ਮਨਾਉਣ ਲਈ ਸਭ ਤੋਂ ਆਧੁਨਿਕ ਤੇ ਤਾਜ਼ਾ ਜਾਣਕਾਰੀ ਲੈਣ ਵਾਸਤੇ 'ਲੈਂਗੂਏਜ਼ ਡਿਪਾਰਟਮੈਂਟ ਪੰਜਾਬ' ਦੀ ਵੈੱਬਸਾਈਟ ਖੋਲ੍ਹੀ ਗਈ।

ਬੀ. ਸੀ. ਦੇ, ਪੰਜਾਬੀ ਨੂੰ ਦੂਜੀ ਭਾਸ਼ਾ ਵਜੋਂ ਸਕੂਲਾਂ 'ਚ ਪੜ੍ਹਨ ਵਾਲੇ ਵਿਦਿਆਰਥੀਆਂ ਤੇ ਅਧਿਆਪਕਾਂ ਨੂੰ ਜਦੋਂ ਇਹ ਪਤਾ ਲੱਗਿਆ ਕਿ ਇਕ ਸਾਲ ਤੋਂ ਭਾਸ਼ਾ ਵਿਭਾਗ ਪੰਜਾਬ ਦੀ ਵੈੱਬ ਆਪ ਟੂ ਡੇਟ ਤੱਕ ਨਹੀਂ ਕੀਤੀ ਗਈ ਤਾਂ ਉਨ੍ਹਾਂ ਸਾਹਮਣੇ ਪੰਜਾਬ ਅੰਦਰ ਪੰਜਾਬੀ ਲਈ ਹੋ ਰਹੇ ਵਿਕਾਸ ਪੱਖੀ ਯਤਨਾਂ ਦੇ ਦਾਅਵਿਆਂ ਦੀ ਪੋਲ ਖੁੱਲ੍ਹ ਗਈ। ਵਿਦੇਸ਼ਾਂ 'ਚ ਜੰਮੇ-ਪਲੇ ਇਨ੍ਹਾਂ ਬੱਚਿਆਂ ਨੇ ਅਜਿਹੀ ਸਿਰੇ ਦੀ ਲਾਪ੍ਰਵਾਹੀ ਮਗਰੋਂ ਕਿਹਾ ਕਿ ਅੱਗੇ ਤੋਂ ਉਹ ਪੰਜਾਬ ਦੀਆਂ ਅਜਿਹੀਆਂ ਵੈੱਬਸਾਈਟਾਂ ਤੋਂ ਕੋਈ ਜਾਣਕਾਰੀ ਲੈਣ ਦੀ ਥਾਂ, ਕੈਨੇਡਾ 'ਚ ਪੰਜਾਬੀਆਂ ਵੱਲੋਂ ਜੋੜੇ ਸਰੋਤਾਂ ਤੋਂ ਸੇਧ ਲੈਣੀ ਬਿਹਤਰ ਸਮਝਣਗੇ।

ਹੈਰਾਨੀਜਨਕ ਗੱਲ ਇਹ ਵੀ ਹੈ ਕਿ ਪੰਜਾਬ, ਪੰਜਾਬੀ ਅਤੇ ਪੰਜਾਬੀਅਤ ਦੇ ਪ੍ਰਤੀਕ 'ਭਾਸ਼ਾ ਵਿਭਾਗ ਪੰਜਾਬ' ਵੱਲੋਂ ਮੁੱਖ ਮੰਤਰੀ ਦੇ ਸੁਨੇਹੇ ਵਿੱਚ ਕਿਹਾ ਗਿਆ ਹੈ, 'ਮੈਨੂੰ ਖੁਸ਼ੀ ਹੈ ਕਿ ਪੰਜਾਬ ਸਰਕਾਰ ਦਾ ਭਾਸ਼ਾ ਵਿਭਾਗ ਆਪਣੇ ਸਾਹਿਤਕ ਤੇ ਸੱਭਿਆਚਾਰਕ ਵਿਰਸੇ ਨੂੰ 'ਅੱਜ ਦੇ ਅਤਿ ਆਧੁਨਿਕ ਕੰਪਿਊਟਰ ਯੁੱਗ ਨਾਲ ਕਦਮ-ਦਰ-ਕਦਮ ਮਿਲਾ ਕੇ ਲੰਬੀਆਂ ਪੁਲਾਂਘਾਂ' ਪੁੱਟ ਰਿਹਾ ਹੈ। ਮੇਰੇ ਲਈ ਖੁਸ਼ੀ ਵਾਲੀ ਗੱਲ ਹੈ ਕਿ ਭਾਸ਼ਾ ਵਿਭਾਗ, ਪੰਜਾਬ ਨੇ ਆਪਣੀ ਸਮੁੱਚੀ ਕਾਰਗੁਜ਼ਾਰੀ ਅਤੇ ਗਤੀਵਿਧੀਆਂ ਨੂੰ ਵੈੱਬਸਾਈਟ ਦੁਆਰਾ ਪੰਜਾਬੀਆਂ ਦੀ ਆਪਣੀ ਮਾਤਾ ਭਾਸ਼ਾ ਪੰਜਾਬੀ ਰਾਹੀਂ ਦੁਨੀਆ ਭਰ ਦੇ ਪਾਠਕਾਂ, ਵਿਦਵਾਨਾਂ ਅਤੇ ਸਾਹਿਤਕ ਪ੍ਰੇਮੀਆਂ ਦੇ ਰੂ-ਬਰੂ ਕਰਕੇ 'ਪੰਜਾਬ, ਪੰਜਾਬੀ ਅਤੇ ਪੰਜਾਬੀ ਸੱਭਿਆਚਾਰਕ ਦੇ ਹਿਤੈਸ਼ੀ' ਹੋਣ ਦਾ ਸਬੂਤ ਦਿੱਤਾ ਹੈ। ਭਾਸ਼ਾ ਵਿਭਾਗ ਨੇ ਆਪਣੀ 'ਸਮੁੱਚੀ ਕਾਰਗੁਜ਼ਾਰੀ' ਦਾ ਖੁਲਾਸਾ ਵੈੱਬਸਾਈਟ 'ਤੇ ਕੀਤਾ ਹੈ ਤਾਂ ਜੋ 'ਸਾਹਿਤਕ ਸੰਸਾਰ ਨਾਲ ਜੁੜੇ ਲੋਕ' ਇੰਟਰਨੈੱਟ ਦੀ ਸਹਾਇਤਾ ਨਾਲ ਵਿਭਾਗ ਦੀ ਜਾਣਕਾਰੀ ਲੈ ਸਕਣ ਅਤੇ 'ਵਿਭਾਗ ਵੱਲੋਂ ਚਲਾਈਆਂ ਜਾ ਰਹੀਆਂ ਸੇਵਾਵਾਂ ਦਾ ਭਰਪੂਰ ਲਾਭ' ਉਠਾ ਸਕਣ। ਵਿਭਾਗ ਦਾ ਇਹ 'ਉਪਰਾਲਾ ਨਿਸ਼ਚੈ ਹੀ ਸ਼ਲਾਘਾਯੋਗ' ਹੈ, ਜਿਸ ਲਈ ਮੈਂ ਪ੍ਰਬੰਧਕਾਂ ਨੂੰ ਮੁਬਾਰਕਬਾਦ ਪੇਸ਼ ਕਰਦਾ ਹਾਂ। ... ਕੈਪਟਨ ਅਮਰਿੰਦਰ ਸਿੰਘ (ਮੁੱਖ ਮੰਤਰੀ ਪੰਜਾਬ)।

ਇਹ ਖ਼ਬਰ ਪਾਠਕਾਂ ਤੱਕ ਪਹੁੰਚਣ ਤੋਂ ਬਾਅਦ ਚਾਹੇ ਪੰਜਾਬ ਸਰਕਾਰ ਦੇ ਸੰਬੰਧਿਤ ਅਦਾਰੇ ਦੇ ਅਧਿਕਾਰੀਆਂ ਸਣੇ ਸਕੂਲਾਂ ਅਤੇ ਕਾਲਜਾਂ ਤੋਂ ਲੈ ਕੇ ਯੂਨੀਵਰਸਿਟੀ ਪੱਧਰ ਤੱਕ ਦੇ ਲੋਕਾਂ ਨੂੰ ਹੈਰਾਨੀ-ਪ੍ਰੇਸ਼ਾਨੀ ਜ਼ਰੂਰ ਹੋਵੇਗੀ ਅਤੇ ਇਹ ਵੀ ਸੱਚ ਹੈ ਕਿ ਤੁਰੰਤ ਮਗਰੋਂ ਵੈੱਬਸਾਈਟ 'ਤੇ ਗਲਤੀ ਸੁਧਾਰਨ ਦੀ ਕਾਰਵਾਈ ਹੋਵੇਗੀ ਪਰ ਸਵਾਲ ਇਹ ਉੱਠਦਾ ਹੈ ਕਿ ਇੱਕ ਸਾਲ ਤੱਕ ਚੱਲੇ ਇਸ ਸਿਲਸਿਲੇ ਦਾ ਕਿਸੇ ਨੇ ਵੀ ਨੋਟਿਸ ਕਿਉਂ ਨਹੀਂ ਲਿਆ? ਸੰਸਾਰ ਭਰ 'ਚ ਬੈਠੇ ਪੰਜਾਬੀਆਂ ਨੂੰ ਵੈੱਬਸਾਈਟ ਰਾਹੀਂ ਗਲਤ ਜਾਣਕਾਰੀ ਪਹੁੰਚਾਉਣ ਲਈ ਜ਼ਿੰਮੇਵਾਰ ਕੌਣ ਹੈ? ਇਨ੍ਹਾਂ ਸਵਾਲਾਂ ਦਾ ਉੱਤਰ ਲੈਣ ਲਈ ਕੈਨੇਡਾ ਤੋਂ ਟੈਲੀਫੋਨ ਰਾਹੀਂ ਭਾਸ਼ਾ ਵਿਭਾਗ ਸਮੇਤ ਸੰਬੰਧਿਤ ਅਦਾਰਿਆਂ ਨਾਲ ਸੰਪਰਕ ਦੀ ਕੋਸ਼ਿਸ਼ ਕੀਤੀ ਗਈ ਪਰ ਕੋਈ ਉੱਤਰ ਨਾ ਮਿਲਿਆ।

ਇਸ ਦੌਰਾਨ ਪੰਜਾਬੀ ਸਾਹਿਤ ਅਕੈਡਮੀ (ਲੁਧਿਆਣਾ) ਦੇ ਪ੍ਰਧਾਨ ਡਾ: ਸੁਰਜੀਤ ਪਾਤਰ ਹੁਰਾਂ ਨਾਲ ਜਦੋਂ ਇਸ ਸੰਬੰਧੀ ਗੱਲ ਕੀਤੀ ਗਈ ਤਾਂ ਉਨ੍ਹਾਂ ਇਸ ਵਰਤਾਰੇ ਨੂੰ ਸਿਰੇ ਦੀ ਗੈਰ-ਜ਼ਿੰਮੇਵਾਰੀ ਕਰਾਰ ਦਿੰਦਿਆਂ ਪੰਜਾਬੀ ਪ੍ਰਤੀ ਸਰਕਾਰੀ ਅਧਿਕਾਰੀਆਂ ਦੀ ਬੇਰੁਖੀ ਦੱਸਿਆ। ਦਿਲਚਸਪ ਗੱਲ ਇਹ ਹੈ ਕਿ ਇੱਕ ਪਾਸੇ ਭਾਸ਼ਾ ਵਿਭਾਗ ਵੱਲੋਂ ਆਪਣੀ ਜਾਣਕਾਰੀ ਵਿੱਚ ਹੀ ਮੁੱਖ ਮੰਤਰੀ ਤੇ ਹੋਰ ਕਈ ਵਜ਼ੀਰਾਂ ਦੀ ਮੂਲੋਂ ਗਲਤ ਜਾਣਕਾਰੀ ਦਿੱਤੀ ਜਾ ਰਹੀ ਹੈ, ਉਥੇ ਦੂਜੇ ਪਾਸੇ 'ਵੈੱਬਸਾਈਟ ਅਨੁਸਾਰ' ਅੱਜ ਵੀ ਭਾਸ਼ਾ ਵਿਭਾਗ ਦੇ ਨਿਰਦੇਸ਼ਕ ਸ਼੍ਰੀ ਮੋਹਨ ਰਾਮ ਬੰਗਾ ਦੇ ਸੰਦੇਸ਼ 'ਚ ਅੰਕਿਤ ਹੈ, 'ਭਾਸ਼ਾ ਵਿਭਾਗ ਵੱਲੋਂ ਰਾਜ ਭਾਸ਼ਾ ਪੰਜਾਬੀ ਨੂੰ ਦਫਤਰੀ ਵਰਤੋਂ ਵਿਚ ਸੌ ਫੀਸਦੀ ਯਕੀਨੀ ਬਣਾਉਣ' ਲਈ ਪੂਰੀ ਜ਼ਿੰਮੇਵਾਰੀ ਨਾਲ ਕਾਰਜ ਨਿਭਾਇਆ ਜਾ ਰਿਹਾ ਹੈ। ... ਮੈਨੂੰ ਪੂਰੀ ਆਸ ਹੈ ਕਿ 'ਵਿਸ਼ਵ ਦੇ ਕੋਨੇ-ਕੋਨੇ ਵਿੱਚ ਵਸਦੇ ਪੰਜਾਬੀ ਵੈੱਬਸਾਈਟ ਰਾਹੀਂ' ਭਾਸ਼ਾ ਵਿਭਾਗ ਦੀ ਕਾਰਗੁਜ਼ਾਰੀ ਤੇ ਇਸ ਦੀਆਂ ਪ੍ਰਾਪਤੀਆਂ ਤੋਂ ਜਾਣੂ ਹੋ ਕੇ ਪੰਜਾਬੀ ਦੇ ਵਧੇਰੇ ਵਿਕਾਸ ਲਈ ਆਪਣੀ ਸਮਰੱਥਾ ਅਨੁਸਾਰ ਯੋਗਦਾਨ ਪਾਉਣਗੇ।

ਇਸ ਤੋਂ ਇਲਾਵਾ ਵੈੱਬਸਾਈਟ ਅਨੁਸਾਰ ਹਾਲੇ ਵੀ ਉਪ ਮੁੱਖ ਮੰਤਰੀ ਚਲੀ ਆ ਰਹੀ ਬੀਬੀ ਰਜਿੰਦਰ ਕੌਰ ਭੱਠਲ ਦੇ ਸੰਦੇਸ਼ 'ਚ ਲਿਖਿਆ ਹੈ, ਭਾਸ਼ਾ ਵਿਭਾਗ ਪੰਜਾਬ ਵੱਲੋਂ ਕੀਤੇ ਜਾਂਦੇ ਵਿਸ਼ਾਲ ਕਾਰਜਾਂ ਦੀ ਉਦੋਂ ਤੱਕ ਕੋਈ ਸਾਰਥਕਤਾ ਨਹੀਂ ਰਹਿ ਜਾਂਦੀ, ਜਦੋਂ ਤੱਕ ਇਹ 'ਸਮੁੱਚੇ ਵਿਸ਼ਵ ਵਿਚ ਵਸਦੇ ਪੰਜਾਬੀਆਂ ਤੱਕ' ਨਾ ਪਹੁੰਚੇ। ਦਰਅਸਲ ਸਮੁੱਚੇ ਵਿਸ਼ਵ ਤੱਕ ਤੱਥਾਂ ਅਤੇ ਵੇਰਵਿਆਂ ਪੱਖੋਂ ਇਤਿਹਾਸਕ ਗਲਤੀ ਵਾਲੀ ਜਾਣਕਾਰੀ ਪਹੁੰਚਾਉਣ ਨਾਲੋਂ ਤਾਂ ਚੰਗਾ ਹੁੰਦਾ, ਜੇਕਰ ਅਜਿਹੀ ਵੈੱਬਸਾਈਟ ਸਥਾਪਤ ਹੀ ਨਾ ਕੀਤੀ ਜਾਂਦੀ। ਪੰਜਾਬ ਵਿਚਲੀਆਂ ਪੰਜਾਬੀ ਸੰਸਥਾਵਾਂ ਦਾ ਤਾਂ ਪਤਾ ਨਹੀਂ ਪਰ ਬਾਹਰਲੇ ਦੇਸ਼ਾਂ 'ਚ ਲੋਕ ਹਰ ਸਵੇਰ ਗਿਆਨ ਵਧਾਉਣ ਤੇ ਲੋੜਾਂ ਪੂਰੀਆਂ ਕਰਨ ਵਾਸਤੇ ਵੈੱਬਸਾਈਟ ਜ਼ਰੂਰ ਖੋਲ੍ਹਦੇ ਹਨ ਅਤੇ ਉਨ੍ਹਾਂ ਅੰਦਰ ਭਾਸ਼ਾ ਵਿਭਾਗ ਦੀ ਵੈੱਬਸਾਈਟ ਕਾਰਨ ਜੋ ਮਾੜਾ ਅਸਰ ਪਿਆ ਹੈ, ਉਸ ਨੇ ਪੰਜਾਬ ਦੀਆਂ ਹੋਰਨਾਂ ਸਾਈਟਾਂ ਪ੍ਰਤੀ ਵੀ ਬੇਵਿਸ਼ਵਾਸੀ ਪੈਦਾ ਕਰ ਦਿੱਤੀ ਹੈ। ਹਕੀਕਤ ਤਾਂ ਇਹ ਹੈ ਕਿ ਇਸ ਖ਼ਬਰ ਦਾ ਕੇਂਦਰ ਬਿੰਦੂ 'ਦੋਸ਼ ਪੂਰਨ ਵੈੱਬਸਾਈਟ' ਤਾਂ ਮਹਿਜ਼ ਇੱਕ ਉਦਾਹਰਣ ਹੈ। ਜੇਕਰ ਹਰ ਅਦਾਰੇ ਅੰਦਰ ਅਜਿਹੀਆਂ ਖਾਮੀਆਂ ਖੋਜੀਆਂ ਜਾਣ ਤਾਂ ਮੂੰਹ ਔਡਿਆ ਰਹਿ ਜਾਵੇਗਾ। ਕੁੱਲ ਮਿਲਾ ਕੇ ਭਾਸ਼ਾ ਵਿਭਾਗ ਕੰਪਿਊਟਰ ਯੁੱਗ 'ਚ ਆਪਣੀ ਵੈੱਬਸਾਈਟ ਸ਼ੁਰੂ ਕਰਨ ਸਮੇਂ ਜੇਕਰ 'ਵਧਾਈ ਦਾ ਪਾਤਰ ਸੀ ਤਾਂ ਹੁਣ ਇਸ ਦੀਆਂ ਗਲਤੀਆਂ ਕਾਰਨ ਪੈਦਾ ਹੋਈ ਬੇਭਰੋਸੇਗੀ ਲਈ 'ਆਲੋਚਨਾ ਦਾ ਪਾਤਰ' ਹੈ।

ਦੋ ਮਹੀਨੇ ਪਹਿਲਾਂ ਸੋਧ ਕਰਨ ਲਈ ਕਿਹਾ ਸੀ- ਬਲਬੀਰ ਕੌਰ

ਪਟਿਆਲਾ- ਭਾਸ਼ਾ ਵਿਭਾਗ ਦੇ ਡਾਇਰੈਕਟਰ ਸ਼੍ਰੀਮਤੀ ਬਲਬੀਰ ਕੌਰ ਨਾਲ ਜਦੋਂ ਭਾਸ਼ਾ ਵਿਭਾਗ ਦੀ ਵੈੱਬਸਾਈਟ ਨੂੰ ਸਮੇਂ ਦੇ ਹਾਣੀ ਨਾ ਬਣਾਉਣ ਸਬੰਧੀ ਪੁੱਛਿਆ ਗਿਆ ਤਾਂ ਉਨ੍ਹਾਂ ਦੱਸਿਆ ਕਿ ਉਨ੍ਹਾਂ ਨੇ ਹਾਲ ਹੀ ਵਿੱਚ ਨਿਰਦੇਸ਼ਕ ਦਾ ਚਾਰਜ ਸੰਭਾਲਿਆ ਹੈ ਪ੍ਰੰਤੂ ਭਾਸ਼ਾ ਵਿਭਾਗ ਨੇ ਦੋ ਕੁ ਮਹੀਨੇ ਪਹਿਲਾਂ ਜੋ ਕੰਪਨੀ ਨੌਇਡਾ ਉਨ੍ਹਾਂ ਦੀ ਵੈੱਬਸਾਈਟ ਤਿਆਰ ਕਰਦੀ ਹੈ, ਨੂੰ ਵੈੱਬਸਾਈਟ ਦੇ ਸੰਦੇਸ਼ਾਂ ਦੀ ਤਬਦੀਲੀ ਸਬੰਧੀ ਲਿਖ ਕੇ ਭੇਜਿਆ ਸੀ। ਉਨ੍ਹਾਂ ਨੇ ਵੀ ਦੇਖਿਆ ਹੈ ਕਿ ਇਹ ਤਬਦੀਲੀ ਨਹੀਂ ਹੋਈ, ਉਹ ਇਸ ਮਾਮਲੇ ਵਿਚ ਸਬੰਧਤ ਏਜੰਸੀ ਨੂੰ ਮੁੜ ਇਹ ਗੱਲ ਆਖਣਗੇ ਕਿ ਇਸ ਵੈੱਬਸਾਈਟ ਨੂੰ ਜਲਦ ਤੋਂ ਜਲਦ ਜੋ ਨਵੀਆਂ ਸੋਧਾਂ ਕੀਤੀਆਂ ਹਨ, ਉਸ ਮੁਤਾਬਿਕ ਸਮੇਂ ਦਾ ਹਾਣੀ ਬਣਾਇਆ ਜਾਵੇ।

ਲਾਦੇਨ ਅਤੇ ਮੁੱਲਾ ਪਾਕਿ 'ਚ ਸਰਗਰਮ : ਅਮਰੀਕਾ

ਵਾਸ਼ਿੰਗਟਨ- ਅਮਰੀਕਾ ਨੇ ਕਿਹਾ ਹੈ ਕਿ ਅਲਕਾਇਦਾ ਪ੍ਰਮੁੱਖ ਉਸਾਮਾ ਬਿਨ ਲਾਦੇਨ ਅਤੇ ਤਾਲਿਬਾਨ ਪ੍ਰਮੁੱਖ ਮੁੱਲਾ ਮੁਹੰਮਦ ਉਮਰ ਪਾਕਿਸਤਾਨ ਤੋਂ ਹੀ ਆਪਣੀਆਂ ਅਤਿਵਾਦੀ ਗਤੀਵਿਧੀਆਂ ਨੂੰ ਸੰਚਾਲਤ ਕਰ ਰਹੇ ਹਨ। ਅਮਰੀਕੀ ਸਰਕਾਰ ਦੇ ਇੱਕ ਸੀਨੀਅਰ ਅਧਿਕਾਰੀ ਨੇ ਦੱਸਿਆ ਕਿ ਮੁੱਲਾ ਮੁਹੰਮਦ ਉਮਰ ਪਾਕਿਸਤਾਨੀ ਸ਼ਹਿਰ ਕਵੇਟਾ ਤੋਂ ਹੀ ਅਫ਼ਗਾਨਿਸਤਾਨ ਵਿੱਚ ਅਪਣੀ ਅਤਿਵਾਦੀ ਮੁਹਿੰਮਾਂ ਨੂੰ ਚਲਾ ਰਿਹਾ ਹੈ ਜਦਕਿ ਲਾਦੇਨ ਪਾਕਿਸਤਾਨ ਦੇ ਉੱਤਰੀ ਕਬਾਈਲੀ ਖੇਤਰ ਤੋਂ ਅਪਣੀਆਂ ਗਤੀਵਿਧੀਆਂ ਚਲਾ ਰਿਹਾ ਹੈ। ਪਛਾਣ ਗੁਪਤ ਰੱਖਣ ਦੀ ਸ਼ਰਤ 'ਤੇ ਅਧਿਕਾਰੀ ਨੇ ਦੱਸਿਆ ਕਿ ਲਾਦੇਨ ਤੇ ਉਸ ਦਾ ਸਹਿਯੋਗੀ ਅਯਮਾਨ ਅਲ ਜਵਾਹਰੀ ਅਤੇ ਅਬੂ ਲੈਥ ਅਲ ਲਿਬੀ ਅਫ਼ਗਾਨਿਸਤਾਨ ਦੀ ਸਰਹੱਦ ਨਾਲ ਲਗਦੇ ਕਬਾਈਲੀ ਇਲਾਕੇ ਵਿੱਚ ਮੌਜੂਦ ਹਨ ਅਤੇ ਇਥੋਂ ਹੀ ਅਤਿਵਾਦੀ ਗਤੀਵਿਧੀਆਂ ਚਲਾ ਰਹੇ ਹਨ, ਹਾਲਾਂਕਿ ਅਲ ਲਿਬੀ ਪਾਕਿਸਤਾਨ ਫ਼ੌਜ ਦੇ ਹਮਲੇ ਵਿੱਚ ਮਾਰਿਆ ਜਾ ਚੁਕਿਆ ਹੈ। ਖ਼ੁਫ਼ੀਆ ਸੂਤਰਾਂ ਦੀ ਜਾਣਕਾਰੀ ਦਿਤੇ ਬਿਨਾਂ ਅਧਿਕਾਰੀ ਨੇ ਦੱਸਿਆ ਕਿ ਲਾਦੇਨ ਅਤੇ ਜਵਾਹਰੀ ਅਤਿਵਾਦੀ ਯੋਜਨਾਵਾਂ ਅਤੇ ਰਣਨੀਤੀ ਬਣਾਉਂਦੇ ਹਨ ਜਦਕਿ ਮੁੱਲਾ ਉਮਰ ਕਵੇਟਾ ਤੋਂ ਇਨ੍ਹਾਂ ਨੂੰ ਚਲਾ ਰਿਹਾ ਹੈ। ਉਨ੍ਹਾਂ ਦੱਸਿਆ ਕਿ ਅਤਿਵਾਦ ਵਿਰੁੱਧ ਸੰਘਰਸ਼ ਵਿੱਚ ਪਾਕਿਸਤਾਨ ਅਮਰੀਕਾ ਦਾ ਅਹਿਮ ਸਹਿਯੋਗੀ ਹੈ ਅਤੇ ਬੁਸ਼ ਪ੍ਰਸ਼ਾਸਨ ਇਸ ਦਿਸ਼ਾ ਵਿੱਚ ਨਵੇਂ ਨਿਯੁਕਤ ਪਾਕਿ ਫ਼ੌਜ ਪ੍ਰਮੁੱਖ ਅਸ਼ਫ਼ਾਕ ਪਰਵੇਜ਼ ਕਿਆਨੀ ਤੋਂ ਵੀ ਪ੍ਰਭਾਵਤ ਹੈ।

ਓਬਾਮਾ ਨੇ ਹਿਲੇਰੀ ਦੀ ਮੁਸ਼ਕਲ ਵਧਾਈ

ਵਾਸ਼ਿੰਗਟਨ- ਅਮਰੀਕਾ ਵਿੱਚ ਰਾਸ਼ਟਰਪਤੀ ਅਹੁਦੇ ਦੀ ਉਮੀਦਵਾਰੀ ਲਈ ਚਲ ਰਹੀ ਚੋਣ ਜੰਗ ਵਿੱਚ ਡੈਮੋਕਰੇਟਿਕ ਪਾਰਟੀ ਦੇ ਸੀਨੇਟਰ ਬਰਾਕ ਓਬਾਮਾ ਨੇ ਤਿੰਨ ਹੋਰ ਥਾਵਾਂ 'ਤੇ ਜਿੱਤ ਹਾਸਲ ਕਰ ਕੇ ਅਪਣੇ ਨੇੜਲੇ ਵਿਰੋਧੀ ਹਿਲੇਰੀ ਕਲਿੰਟਨ ਨੂੰ ਕਰਾਰੀ ਮਾਤ ਦਿਤੀ ਹੈ। ਉਧਰ ਰੀਪਬਲਿਕਨ ਪਾਰਟੀ ਦੇ ਰਾਸ਼ਟਰਪਤੀ ਅਹੁਦੇ ਦੀ ਉਮੀਦਵਾਰੀ ਵਿਚ ਸਭ ਤੋਂ ਅੱਗੇ ਚਲ ਰਹੇ ਜਾਨ ਮੈਕਨ ਨੇ ਵੀ ਭਾਰੀ ਜਿੱਤ ਹਾਸਲ ਕੀਤੀ ਹੈ। ਓਬਾਮਾ ਨੇ ਵਰਜੀਨੀਆ, ਮੈਰੀਲੈਂਡ ਅਤੇ ਡਿਸਟ੍ਰਿਕਟ ਆਫ਼ ਕੋਲੰਬੀਆ ਵਿੱਚ ਹਿਲੇਰੀ ਕਲਿੰਟਨ ਨੂੰ ਹਰਾਇਆ ਹੈ। ਉਨ੍ਹਾਂ ਲਗਾਤਾਰ ਅੱਠ ਥਾਵਾਂ 'ਤੇ ਜਿੱਤ ਹਾਸਲ ਕੀਤੀ ਹੈ। ਇਸ ਜਿੱਤ ਤੋਂ ਉਤਸ਼ਾਹਤ ਓਬਾਮਾ ਨੇ ਮੈਡੀਸਨ ਅਤੇ ਵਿਸਕੋਂਸਿਨ ਦੇ ਅਪਣੇ ਸਮਰਥਕਾਂ ਨੂੰ ਕਿਹਾ ਕਿ ਅੱਜ ਰਾਤ ਅਸੀਂ ਤੁਹਾਡੇ ਦਰ 'ਤੇ ਆਏ ਹਾਂ। ਏਰੀਜ਼ੋਨਾ ਦੇ ਸੀਨੇਟਰ ਮੈਕਨ ਨੇ ਅਪਣੇ ਵਿਰੋਧੀ ਤੇ ਅਰਕਾਸਾਸ ਦੇ ਸਾਬਕਾ ਗਵਰਨਰ ਮਾਈਕ ਹਕਬੀ ਨੂੰ ਹਰਾ ਕੇ ਅਗਾਮੀ ਨਵੰਬਰ ਵਿੱਚ ਹੋਣ ਵਾਲੀਆਂ ਰਾਸ਼ਟਰਪਤੀ ਚੋਣਾਂ ਲਈ ਅਪਣੀ ਉਮੀਦਵਾਰੀ ਹੋਰ ਮਜ਼ਬੂਤ ਕਰ ਲਈ ਹੈ। ਮੈਕਨ ਮੈਰੀਲੈਂਡ ਅਤੇ ਵਾਸ਼ਿੰਗਟਨ ਡੀ.ਸੀ. ਵਿੱਚ ਤਾਂ ਆਸਾਨੀ ਨਾਲ ਜਿੱਤ ਗਏ, ਪਰ ਵਰਜੀਨੀਆ ਵਿੱਚ ਉਨ੍ਹਾਂ ਨੂੰ ਹਕਬੀ ਨਾਲ ਸਖ਼ਤ ਮੁਕਾਬਲੇ ਦਾ ਸਾਹਮਣਾ ਕਰਨਾ ਪਿਆ।

‘ਅਲੱਗ ਸ਼ਬਦ ਸੰਸਥਾ’ ਵਲੋਂ ਪ੍ਰਵਾਸੀ ਸਿੱਖ ਕੁਲਦੀਪ ਸਿੰਘ ‘ਸ਼ੇਰੇ ਪੰਜਾਬ’ ਸਨਮਾਨਿਤ

ਵੈਨਕੂਵਰ (ਪ੍ਰੋ. ਗੁਰਵਿੰਦਰ ਸਿੰਘ ਧਾਲੀਵਾਲ) - ਅਲੱਗ ਸ਼ਬਦ ਯੱਗ ਸੰਸਥਾ ਵਲੋਂ ਬੀਤੇ ਦਿਨੀਂ ਕੈਨੇਡਾ ਦੀਆਂ ਸਿੱਖ ਸਖਸ਼ੀਅਤਾਂ ਸ. ਕੁਲਦੀਪ ਸਿੰਘ ਨੂੰ ਪੰਥਕ ਸੇਵਾਵਾਂ ਲਈ ‘ਐਕਸਲੇਂਸ ਐਵਾਰਡ’ ਨਾਲ ਸਨਮਾਨਿਤ ਕੀਤਾ ਗਿਆ। ਇਹ ਸਨਮਾਨ ਉਨ੍ਹਾਂ ਨੂੰ ਸਿੱਖ ਵਿਦਵਾਨ ਡਾ. ਸਰੂਪ ਸਿੰਘ ਅਲੱਗ ਵਲੋਂ ਦਿੱਤਾ ਗਿਆ।

ਸ਼ੇਰੇ ਪੰਜਾਬ ਰੇਡੀਓ ਵੈਨਕੂਵਰ ਰਾਹੀਂ ਗੁਰਬਾਣੀ ਵਿਚਾਰ ਅਤੇ ਦਿਲਾਂ ਦੀ ਸਾਂਝ ਪ੍ਰੋਗਰਾਮ ਪੇਸ਼ ਕਰਨ ਵਾਲੇ ਉੱਘੇ ਹੋਸਟ ਕੁਲਦੀਪ ਸਿੰਘ ਤੋਂ ਇਲਾਵਾ ਉਨ੍ਹਾਂ ਦੀ ਸੁਪਤਨੀ ਬੀਬੀ ਦਰਸ਼ਨ ਕੌਰ, ਛੋਟੇ ਭਰਾ ਇੰਜਨੀਅਰ ਜਗਦੇਵ ਸਿੰਘ ਅਤੇ ਉਨ੍ਹਾਂ ਦੀ ਸੁਪਤਨੀ ਬੀਬੀ ਨਰਿੰਦਰ ਕੌਰ ਨੂੰ ਵੀ ਸ਼ਬਦ ਯੱਗ ਸੰਸਥਾ ਵਲੋਂ ਸਿਰੋਪੇ ਦਿੱਤੇ ਗਏ। ਇਸ ਮੌਕੇ ਤੇ ਡਾ. ਸਰੂਪ ਸਿੰਘ ਅਲੱਗ ਤੋਂ ਇਲਾਵਾ ਉਨ੍ਹਾਂ ਦੀ ਸੁਪਤਨੀ, ਸਪੁੱਤਰ ਸੁਨਿੰਦਾ ਸਿੰਘ ਅਲੱਗ ਤੇ ਨੂੰਹ ਰੁਪਿੰਦਰ ਕੌਰ ਵੀ ਹਾਜ਼ਰ ਸਨ। ਇਹ ਸਨਮਾਨ ਸ. ਕੁਲਦੀਪ ਸਿੰਘ ‘ਸ਼ੇਰੇ ਪੰਜਾਬ’ ਦੀ ਪੰਜਾਬ ਫੇਰੀ ਮੌਕੇ ਕੀਤਾ ਗਿਆ।

ਵਰਨਣਯੋਗ ਹੈ ਕਿ ਉਹ ਆਪਣੇ ਬਜ਼ੁਰਗ ਪਿਤਾ ਤੇ ਵੱਡੇ ਭੈਣ ਜੀ ਦੇ ਕੁਝ ਸਮੇਂ ਦੌਰਾਨ ਹੋਏ ਅਕਾਲ ਚਲਾਣੇ ਮਗਰੋਂ ਸੋਗਮਈ ਸਮਾਗਮਾਂ ਵਿੱਚ ਹਿੱਸਾ ਲੈਣ ਲਈ ਆਪਣੇ ਜੱਦੀ ਸ਼ਹਿਰ ਪਟਿਆਲਾ ਗਏ ਸਨ। ਜਿੱਥੇ ਸ਼ਰਧਾਂਜਲੀ ਸਮਾਰੋਹ ‘ਚ ਸ੍ਰੀ ਅਕਾਲ ਤਖਤ ਸਾਹਿਬ ਦੇ ਸਾਬਕਾ ਜਥੇਦਾਰ ਸਿੰਘ ਸਾਹਿਬ ਭਾਈ ਰਣਜੀਤ ਸਿੰਘ, ਪੰਥਕ ਬੁੱਧੀਜੀਵੀ ਸ. ਸਰੂਪ ਸਿੰਘ ਅਲੱਗ, ਰੇਡੀਓ ਸ਼ੇਰੇ ਪੰਜਾਬ ਦੇ ਡਾਇਰੈਕਟਰ ਸ. ਅਜੀਤ ਸਿੰਘ ਬਾਧ, ਐਡੀਸ਼ਨਲ ਡੀ. ਜੀ. ਪੀ. ਸ੍ਰੀ ਸੰਜੀਵ ਗੁਪਤਾ, ਡੀ. ਆਈ. ਡੀ. ਸ. ਟਹਿਲ ਸਿੰਘ ਧਾਲੀਵਾਲ ਸਮੇਤ ਅਹਿਮ ਸਖਸ਼ੀਅਤਾਂ ਨੇ ਸ਼ਮੂਲੀਅਤ ਕੀਤੀ।

ਟੋਰਾਂਟੋ- ਕੈਨੇਡਾ ਦੀਆਂ ਦੋ ਪ੍ਰਮੁੱਖ ਰਾਜਨੀਤਕ ਪਾਰਟੀਆਂ, ਕੰਜ਼ਰਵੇਟਿਵ ਅਤੇ ਲਿਬਰਲ ਪਾਰਟੀ ਵਿਚਕਾਰ ਅਫਗਾਨ ਮਿਸ਼ਨ ਦੀ ਮਿਆਦ ਵਧਾਉਣ ਦੇ ਮੁੱਦੇ 'ਤੇ ਸਹਿਮਤੀ ਬਣ ਗਈ ਹੈ ਜਿਸ ਕਰਕੇ ਇਸ ਮੁੱਦੇ 'ਤੇ ਹੁਣ ਕੈਨੇਡਾ ਦੀ ਘੱਟ-ਗਿਣਤੀ ਕੰਜ਼ਰਵੇਟਿਵ ਸਰਕਾਰ ਨੂੰ ਖਤਰਾ ਟਲ ਗਿਆ ਹੈ। ਸੱਤਾਧਾਰੀ ਅਤੇ ਵਿਰੋਧੀ ਧਿਰਾਂ ਵਿਚਕਾਰ ਹੋਏ ਸਮਝੌਤੇ ਅਨੁਸਾਰ ਕੈਨੇਡਾ ਦੇ 2500 ਫੌਜੀ ਅਫਗਾਨਿਸਤਾਨ ਵਿੱਚ 1 ਫਰਵਰੀ 2011 ਤੱਕ ਰਹਿਣਗੇ ਪਰ ਇਹ ਫੌਜੀ ਅਫਗਾਨ ਫੌਜੀਆਂ ਨੂੰ ਸਿੱਖਿਅਤ ਕਰਨ ਅਤੇ ਕੰਧਾਰ ਇਲਾਕੇ ਵਿੱਚ ਵਿਕਾਸ ਕਾਰਜਾਂ ਦੀ ਨਿਗਰਾਨੀ ਕਰਨ ਦਾ ਕੰਮ ਹੀ ਕਰਨਗੇ। ਲਿਬਰਲ ਨੇਤਾ ਨੇ ਪ੍ਰਧਾਨ ਮੰਤਰੀ ਸਟੀਫਨ ਹਾਰਪਰ ਤੋਂ ਇਹ ਮੰਗ ਵੀ ਕੀਤੀ ਹੈ ਕਿ ਨਾਟੋ ਨੂੰ ਸਪੱਸ਼ਟ ਕਰ ਦਿੱਤਾ ਜਾਣਾ ਚਾਹੀਦਾ ਹੈ ਕਿ 2011 'ਚ ਕੈਨੇਡੀਅਨ ਫੌਜ ਅਫਗਾਨਿਸਤਾਨ ਵਿੱਚੋਂ ਕੱਢ ਲਈ ਜਾਵੇਗੀ। ਇਸ ਦੌਰਾਨ ਦੇਸ਼ ਵਿੱਚ ਮੱਧਕਾਲੀ ਚੋਣਾਂ ਦੀ ਚਰਚਾ ਜਾਰੀ ਹੈ। ਪਾਰਲੀਮੈਂਟ ਵਿੱਚ ਅਗਲੇ ਵਿੱਤੀ ਵਰ੍ਹੇ ਦਾ ਬਜਟ 26 ਫਰਵਰੀ ਨੂੰ ਪੇਸ਼ ਕੀਤਾ ਜਾਵੇਗਾ।

ਵਿੱਤ ਮੰਤਰੀ ਜਿਮ ਫਲੈਹਰਟੀ ਵੱਲੋਂ ਪੇਸ਼ ਕੀਤਾ ਜਾਣ ਵਾਲਾ ਇਹ ਤੀਸਰਾ ਅਤੇ ਸ਼ਾਇਦ ਆਖਰੀ ਬਜਟ ਹੋਵੇਗਾ। ਲਿਬਰਲ ਪਾਰਟੀ ਦੇ ਨੇਤਾ ਸਟੈਫਨ ਦਿਓ ਨੇ ਕਿਹਾ ਹੈ ਕਿ ਜੇਕਰ ਇਹ ਬਜਟ ਉੱਟੇਰੀਓ ਅਤੇ ਕਿਊਬਕ ਵਿੱਚ ਕਾਰ ਉਦਯੋਗ ਨੂੰ ਦਰਪੇਸ਼ ਆਰਥਿਕ ਮੁਸ਼ਕਿਲਾਂ ਦਾ ਹੱਲ ਨਾ ਕਰ ਸਕਦਾ ਹੋਇਆ ਤਾਂ ਇਸ ਬਜਟ ਦਾ ਸਮਰਥਨ ਨਹੀਂ ਕੀਤਾ ਜਾ ਸਕੇਗਾ। ਨਿਊ ਡੈਮੋਕਰੇਟਿਕ ਪਾਰਟੀ (ਐਨ ਡੀ ਪੀ) ਅਤੇ ਬਲਾਕ ਕਿਊਬਕ ਵੱਲੋਂ ਬਜਟ ਦਾ ਵਿਰੋਧ ਕਰਨ ਬਾਰੇ ਬਿਆਨ ਆ ਚੁੱਕੇ ਹਨ।

ਜਾਰੀ ਹੁਕਮਨਾਮਾ ਵਾਪਸ ਨਹੀਂ ਹੋਵੇਗਾ-ਜਥੇਦਾਰ ਇਕਬਾਲ ਸਿੰਘ

ਅੰਮ੍ਰਿਤਸਰ- ਨਾਨਕਸ਼ਾਹੀ ਕੈਲੰਡਰ ਨੂੰ ਰੱਦ ਕਰਨ ਅਤੇ ਨਿਤਨੇਮ 'ਚ ਬਦਲਾਅ ਕਰਨ ਸਬੰਧੀ ਤਖ਼ਤ ਸ੍ਰੀ ਪਟਨਾ ਸਾਹਿਬ ਤੋਂ ਜਾਰੀ ਕੀਤਾ ਗਿਆ ਹੁਕਮਨਾਮਾ ਰੱਦ ਨਹੀਂ ਹੋ ਸਕਦਾ, ਪਰ ਇਸ ਹੁਕਮਨਾਮੇ ਰਾਹੀਂ ਜਿਨ੍ਹਾਂ ਮੁੱਦਿਆਂ ਵੱਲ ਧਿਆਨ ਉਭਾਰਿਆ ਗਿਆ ਹੈ, ਉਹ ਮੁੱਦੇ ਹੁਣ ਪੰਜ ਸਿੰਘ ਸਾਹਿਬਾਨ ਦੀ ਇਕੱਤਰਤਾ ਵਿੱਚ ਬੈਠ ਕੇ ਹੱਲ ਕਰ ਲਏ ਜਾਣਗੇ। ਇਹ ਸ਼ਬਦ ਇਥੇ ਤਖ਼ਤ ਸ੍ਰੀ ਪਟਨਾ ਸਾਹਿਬ ਦੇ ਜਥੇਦਾਰ ਗਿਆਨੀ ਇਕਬਾਲ ਸਿੰਘ ਨੇ ਪ੍ਰਗਟਾਏ। ਉਨ੍ਹਾਂ ਸ਼੍ਰੋਮਣੀ ਕਮੇਟੀ ਦੇ ਸਾਬਕਾ ਮੀਤ ਸਕੱਤਰ ਸ: ਦਲਜੀਤ ਸਿੰਘ ਬੇਦੀ ਨੂੰ 'ਕਲੀਨ ਚਿੱਟ' ਦਿੰਦਿਆਂ ਆਖਿਆ ਕਿ ਇਤਰਾਜ਼ਯੋਗ ਤਸਵੀਰਾਂ ਵਾਲੇ ਮਾਮਲੇ ਵਿੱਚ ਸ: ਬੇਦੀ ਨਿਰਦੋਸ਼ ਹਨ। ਸਿੰਘ ਸਾਹਿਬ ਗਿਆਨੀ ਇਕਬਾਲ ਸਿੰਘ ਇਥੇ ਨਿਸ਼ਕਾਮ ਸੇਵਕ ਜਥਾ ਬਰਮਿੰਘਮ ਦੇ ਆਗੂਆਂ ਨੂੰ ਮਿਲਣ ਲਈ ਆਏ ਸਨ। ਇਸ ਮੌਕੇ ਉਨ੍ਹਾਂ ਸ੍ਰੀ ਹਰਿਮੰਦਰ ਸਾਹਿਬ ਤੇ ਸ੍ਰੀ ਅਕਾਲ ਤਖ਼ਤ ਸਾਹਿਬ ਵਿਖੇ ਮੱਥਾ ਟੇਕਿਆ। ਸ੍ਰੀ ਅਕਾਲ ਤਖ਼ਤ ਸਾਹਿਬ ਦੇ ਹੇਠਾਂ ਜ਼ਮੀਨ ਦੋਜ਼ ਹਾਲ ਵਿੱਚ ਗ੍ਰੰਥੀਆਂ ਦੀ ਚੱਲ ਰਹੀ ਪ੍ਰੀਖਿਆ ਦੌਰਾਨ ਉਹ ਸ੍ਰੀ ਹਰਿਮੰਦਰ ਸਾਹਿਬ ਦੇ ਮੁੱਖ ਗ੍ਰੰਥੀ ਗਿਆਨੀ ਗੁਰਬਚਨ ਸਿੰਘ ਅਤੇ ਗ੍ਰੰਥੀ ਗਿਆਨੀ ਜਗਤਾਰ ਸਿੰਘ ਨੂੰ ਵੀ ਮਿਲੇ ਹਨ। ਕੁਝ ਸਮਾਂ ਉਨ੍ਹਾਂ ਸ੍ਰੀ ਅਕਾਲ ਤਖ਼ਤ ਸਾਹਿਬ ਦੇ ਸਕੱਤਰੇਤ ਵਿਖੇ ਬੈਠ ਕੇ ਸਿੰਘ ਸਾਹਿਬ ਗਿਆਨੀ ਜੋਗਿੰਦਰ ਸਿੰਘ ਵੇਦਾਂਤੀ ਦੇ ਨਿੱਜੀ ਸਕੱਤਰ ਸ: ਜਗਬੀਰ ਸਿੰਘ ਨਾਲ ਵੀ ਗੱਲਬਾਤ ਕੀਤੀ। ਇਸ ਮੌਕੇ ਪੱਤਰਕਾਰਾਂ ਨਾਲ ਗੱਲਬਾਤ ਕਰਦਿਆਂ ਪੁੱਛੇ ਵੱਖ ਵੱਖ ਸਵਾਲਾਂ ਦੇ ਜਵਾਬ ਦਿੰਦਿਆਂ ਉਨ੍ਹਾਂ ਕਿਹਾ ਕਿ ਸਿੱਖ ਰਹਿਤ ਮਰਯਾਦਾ ਅਤੇ ਨਾਨਕਸ਼ਾਹੀ ਕੈਲੰਡਰ ਵਿਚਲੀਆਂ ਤਰੁਟੀਆਂ ਅਤੇ ਇਤਰਾਜ਼ ਜਲਦੀ ਦੂਰ ਕਰ ਲਏ ਜਾਣਗੇ।

ਤਖ਼ਤ ਸ੍ਰੀ ਪਟਨਾ ਸਾਹਿਬ ਤੋਂ ਜਾਰੀ ਕੀਤੇ ਹੁਕਮਨਾਮੇ ਨੂੰ ਵਾਪਸ ਲੈਣ ਤੋਂ ਨਾਂਹ ਕਰਦਿਆਂ ਉਨ੍ਹਾਂ ਕਿਹਾ ਕਿ ਤਖ਼ਤ ਸ੍ਰੀ ਪਟਨਾ ਸਾਹਿਬ ਤੋਂ ਜਾਰੀ ਹੋਇਆ ਹੁਕਮਨਾਮਾ ਕਦੇ ਵਾਪਸ ਨਹੀਂ ਹੋਇਆ ਲੇਕਿਨ ਜਿਨ੍ਹਾਂ ਮੁੱਦਿਆਂ ਬਾਰੇ ਇਹ ਆਦੇਸ਼ ਹਨ, ਉਨ੍ਹਾਂ ਨੂੰ 5 ਸਿੰਘ ਸਾਹਿਬਾਨ ਮਿਲ ਬੈਠ ਕੇ ਹੱਲ ਕਰ ਲੈਣਗੇ। ਇਸ ਦੌਰਾਨ ਸ੍ਰੀ ਅਕਾਲ ਤਖ਼ਤ ਸਾਹਿਬ ਦੀ ਸਰਵਉੱਚਤਾ ਦੇ ਮਾਮਲੇ ਨੂੰ ਉਨ੍ਹਾਂ ਅੱਜ ਵੀ ਟਾਲਣ ਦਾ ਯਤਨ ਕਰਦਿਆਂ ਕਿਹਾ ਕਿ ਸਿੱਖ ਕੌਮ ਲਈ ਸਰਵਉੱਚ ਤਾਂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਹਨ ਅਤੇ ਪੰਜ ਤਖ਼ਤ ਸਾਹਿਬਾਨ ਦੇ ਜਥੇਦਾਰ ਮੁੱਖ ਸੇਵਾਦਾਰ ਹਨ। ਤਖ਼ਤ ਸ੍ਰੀ ਹਰਿਮੰਦਰ ਜੀ ਪਟਨਾ ਸਾਹਿਬ ਪ੍ਰਬੰਧਕੀ ਕਮੇਟੀ ਦੇ ਪ੍ਰਧਾਨ ਸ: ਮਹਿੰਦਰ ਸਿੰਘ ਰੋਮਾਣਾ ਐਡੋਕੇਟ ਵੱਲੋਂ ਉਨ੍ਹਾਂ ਨੂੰ ਮੁਅੱਤਲ ਕੀਤੇ ਜਾਣ ਬਾਰੇ ਗੱਲ ਕਰਦਿਆਂ ਉਨ੍ਹਾਂ ਕਿਹਾ ਕਿ ਸ: ਰੋਮਾਣਾ ਨੂੰ ਮੁਅੱਤਲ ਕਰਨ ਦਾ ਕੋਈ ਹੱਕ ਨਹੀਂ ਹੈ। ਇਸ ਸਬੰਧ ਵਿੱਚ ਉਨ੍ਹਾਂ ਕੋਈ ਪੱਤਰ ਵੀ ਜਾਰੀ ਨਹੀਂ ਕੀਤਾ। ਉਨ੍ਹਾਂ ਕਿਹਾ ਕਿ ਸ: ਰੋਮਾਣਾ ਨੂੰ ਤਲਬ ਕਰਨ ਵਾਲੀ ਇਕੱਤਰਤਾ ਫਿਲਹਾਲ ਮੁੜ ਨਹੀਂ ਸੱਦੀ ਗਈ। ਸ਼੍ਰੋਮਣੀ ਕਮੇਟੀ ਦੇ ਸਾਬਕਾ ਮੀਤ ਸਕੱਤਰ ਸ: ਦਿਲਜੀਤ ਸਿੰਘ ਬੇਦੀ ਨੂੰ ਕਲੀਨ ਚਿੱਟ ਦਿੰਦਿਆਂ ਉਨ੍ਹਾਂ ਆਖਿਆ ਹੈ ਕਿ ਸ: ਬੇਦੀ ਬਾਰੇ ਮਾਮਲੇ ਉਨ੍ਹਾਂ ਕੋਲ ਪੁੱਜਣ ਉਪਰੰਤ ਉਨ੍ਹਾਂ ਪੜਤਾਲ ਕਰਵਾਈ ਹੈ ਅਤੇ ਇਸ ਪੜਤਾਲ ਵਿੱਚ ਸ: ਬੇਦੀ ਨਿਰਦੋਸ਼ ਸਾਬਤ ਹੋਏ ਹਨ। ਉਨ੍ਹਾਂ ਦੀਆਂ ਇਤਰਾਜ਼ਯੋਗ ਤਸਵੀਰਾਂ ਜਿਨ੍ਹਾਂ ਬਾਰੇ ਵਿਵਾਦ ਖੜ੍ਹਾ ਕੀਤਾ ਗਿਆ ਹੈ, ਉਨ੍ਹਾਂ ਦੀ ਧਰਮ ਪਤਨੀ ਦੀਆਂ ਹਨ। ਉਨ੍ਹਾਂ ਦਾ ਇੱਕ 12 ਸਾਲਾ ਬੇਟਾ ਵੀ ਹੈ ਅਤੇ ਇਸ ਬੱਚੇ ਦੇ ਸਕੂਲ ਵਿੱਚ ਪਿਤਾ ਦੇ ਨਾਂਅ ਵਜੋਂ ਸ: ਬੇਦੀ ਦਾ ਨਾਂਅ ਹੈ।

ਦਿੱਲੀ ਸਿੱਖ ਕਤਲੇਆਮ ਦੇ ਇੱਕ ਹੋਰ ਗਵਾਹ ਵੱਲੋਂ ਹਲਫ਼ਨਾਮਾ ਸੁਰੱਖਿਆ ਦੇ ਭਰੋਸੇ ਤੋਂ ਬਾਅਦ ਕਈ ਹੋਰ ਗਵਾਹੀਆਂ ਦੇਣ ਲਈ ਤਿਆਰ

ਚੰਡੀਗੜ੍ਹ- ਸ੍ਰੀ ਅਕਾਲ ਤਖਤ ਸਾਹਿਬ ਦਾ ਭਰੋਸਾ ਮਿਲਣ ਤੋਂ ਬਾਅਦ 1984 ਦੇ ਸਿੱਖ ਕਤਲੇਆਮ ਦੇ ਗਵਾਹਾਂ ਨੇ ਖੁੱਲ੍ਹ ਕੇ ਪ੍ਰਗਟ ਹੋਣਾ ਸ਼ੁਰੂ ਕਰ ਦਿੱਤਾ ਹੈ। ਇੱਕ ਗਵਾਹ ਜਸਬੀਰ ਸਿੰਘ ਤੋਂ ਬਾਅਦ ਹੁਣ ਘਟਨਾ ਦੇ ਚਸ਼ਮਦੀਦ ਗਵਾਹ ਅਤੇ ਦਿੱਲੀ ਦੇ ਇੱਕ ਗੁਰਦੁਆਰੇ ਦੇ ਗ੍ਰੰਥੀ ਗਿਆਨੀ ਸੁਰਿੰਦਰ ਸਿੰਘ ਨੇ ਆਪਣੇ ਪੁਰਾਣੇ ਬਿਆਨ ਨੂੰ ਤਸਦੀਕ ਕਰਦਿਆਂ ਹਲਫ਼ਨਾਮਾ ਦਿੱਤਾ ਹੈ ਕਿ ਦੰਗਾਕਾਰੀਆਂ ਦੀ ਅਗਵਾਈ ਕਾਂਗਰਸੀ ਆਗੂ ਜਗਦੀਸ਼ ਟਾਇਟਲਰ ਹੀ ਕਰ ਰਿਹਾ ਸੀ। ਇਸੇ ਦੌਰਾਨ ਪ੍ਰਾਪਤ ਜਾਣਕਾਰੀ ਅਨੁਸਾਰ, ਸੁਰੱਖਿਆ ਦੇ ਭਰੋਸੇ ਤੋਂ ਬਾਅਦ ਹੋਰ ਵੀ ਅਨੇਕਾਂ ਸਿੱਖ ਗਵਾਹੀ ਲਈ ਤਿਆਰ ਹੋ ਗਏ ਹਨ। ਚੰਡੀਗੜ੍ਹ ਦੇ ਪ੍ਰੈਸ ਕਲੱਬ ਵਿਖੇ 1984 ਦੇ ਸਿੱਖ ਕਤਲੇਆਮ ਦਾ ਗਵਾਹ ਗ੍ਰੰਥੀ ਸੁਰਿੰਦਰ ਸਿੰਘ ਪੱਤਰਕਾਰਾਂ ਦੇ ਸਨਮੁੱਖ ਪੇਸ਼ ਹੋਇਆ। ਆਲ ਇੰਡੀਆ ਸਿੱਖ ਸਟੂਡੈਂਟਸ ਫੈਡਰੇਸ਼ਨ ਅਤੇ ਸਿੱਖਸ ਫਾਰ ਜਸਟਿਸ, ਦੋ ਸਿੱਖ ਸੰਗਠਨਾਂ ਦੀਆਂ ਕੋਸ਼ਿਸ਼ਾਂ ਨਾਲ ਆਏ ਗ੍ਰੰਥੀ ਨੇ ਕੌੜੀ ਗੱਲ ਕਹੀ ਕਿ ਦਿੱਲੀ ਕਤਲੇਆਮ ਦੇ ਪੀੜਤ ਗਵਾਹਾਂ ਦੀ ਸੰਖਿਆ ਸੈਂਕੜਿਆਂ ਵਿੱਚ ਹੈ, ਪਰ ਦਿੱਲੀ ਦੇ ਸਿੱਖ ਆਗੂਆਂ ਅਤੇ ਪੰਜਾਬ ਦੇ ਵੀ ਜ਼ਿਆਦਾਤਰ ਸਿੱਖ ਆਗੂਆਂ ਤੇ ਦਿੱਲੀ ਦੇ ਗਵਾਹਾਂ ਨੂੰ ਜ਼ਿਆਦਾ ਇਤਬਾਰ ਨਹੀਂ ਹੈ, ਕਿਉਂਕਿ ਕਤਲੇਆਮ ਦੇ ਨਾਂਅ 'ਤੇ ਹਮਦਰਦੀ ਘੱਟ ਅਤੇ ਰਾਜਨੀਤੀ ਜ਼ਿਆਦਾ ਕਰ ਰਹੇ ਹਨ। ਸਿੱਖ ਕਤਲੇਆਮ ਦੇ ਨਾਨਾਵਤੀ ਕਮਿਸ਼ਨ ਅੱਗੇ ਜਨਵਰੀ 2002 ਨੂੰ ਪੇਸ਼ ਹੋਣ ਵਾਲੇ ਪਹਿਲੇ ਚਸ਼ਮਦੀਦ ਗਵਾਹ ਅਤੇ 1984 ਦੇ ਕਤਲੇਆਮ ਸਮੇਂ ਗੁਰਦੁਆਰਾ ਪੁਲ ਬੰਗਸ ਦੇ ਹੋਂਡ ਗ੍ਰੰਥੀ ਗਿਆਨੀ ਸੁਰਿੰਦਰ ਸਿੰਘ ਨੇ ਕਾਂਗਰਸੀ ਆਗੂ ਜਗਦੀਸ਼ ਟਾਇਟਲਰ ਵਿਰੁੱਧ ਕਥਿਤ ਤੌਰ 'ਤੇ ਗਵਾਹੀ ਮੁਕਰਨ ਦੀ ਗੱਲ ਦਾ ਜ਼ਿਕਰ ਕਰਦਿਆਂ ਕਿਹਾ ਕਿ ਜਿਸ ਗੁਰਦੁਆਰੇ ਵਿੱਚ ਉਹ ਮੁੱਖ ਗ੍ਰੰਥੀ ਸਨ, ਉਸ ਦੀ ਕਮੇਟੀ ਦੇ ਪ੍ਰਧਾਨ ਤੇ ਸਕੱਤਰ ਨੇ ਸੀ.ਬੀ.ਆਈ. ਕੋਲ ਬਿਆਨ ਹਲਫ਼ੀ ਦੇ ਕੇ ਕਿਹਾ ਕਿ ਗੁਰਦੁਆਰੇ 'ਚ ਕੁਝ ਨਹੀਂ ਹੋਇਆ ਸੀ ਤੇ ਸਿੱਖ ਆਗੂਆਂ ਤੇ ਕਾਂਗਰਸ ਦੇ ਪ੍ਰਭਾਵਸ਼ਾਲੀ ਲੋਕਾਂ ਨੇ ਹੀ ਉਸ ਨੂੰ ਬਿਆਨ ਬਦਲਣ ਲਈ ਪਿਸਤੌਲ ਦਿਖਾ ਉਸ ਤੋਂ ਖਾਲੀ ਹਲਫ਼ਨਾਮੇ ਲਏ। ਜਦਕਿ ਅਸਲੀਅਤ ਇਹ ਸੀ ਕਿ ਕਾਂਗਰਸੀ ਆਗੂ ਟਾਇਟਲਰ ਦੀ ਅਗਵਾਈ ਹੇਠ ਆਏ ਦੰਗਾਕਾਰੀਆਂ ਨੇ ਗੁਰਦੁਆਰਾ ਪੁਲ ਬੰਗਸ ਨੂੰ ਅੱਗ ਲਾਈ ਅਤੇ ਉਨ੍ਹਾਂ ਦੀਆਂ ਅੱਖਾਂ ਸਾਹਮਣੇ ਹੀ ਦੋ ਸੇਵਾਦਾਰਾਂ ਬਾਦਲ ਸਿੰਘ, ਠਾਕੁਰ ਸਿੰਘ ਅਤੇ ਇੱਕ ਹੋਰ ਨੌਜਵਾਨ ਨੂੰ ਜਿਊਂਦਾ ਹੀ ਸਾੜ ਦਿੱਤਾ ਸੀ। ਉਨ੍ਹਾਂ ਕਿਹਾ ਕਿ ਗੁਰਦੁਆਰੇ ਦੀਆਂ ਉਪਰਲੀ ਮੰਜ਼ਿਲ ਦੀਆਂ ਪੌੜੀਆਂ 'ਚ ਅੱਗ ਲਾ ਕੇ ਸੁੱਟੇ ਟਾਇਰਾਂ ਕਾਰਨ ਨਾ ਤਾਂ ਉਹ ਉਪਰਲੀ ਮੰਜ਼ਿਲ ਤੋਂ ਹੇਠਾਂ ਆ ਸਕੇ ਅਤੇ ਨਾ ਹੀ ਦੰਗਾਕਾਰੀ ਉਪਰ ਜਾ ਸਕੇ, ਜਿਸ ਕਰਕੇ ਉਹ ਬਚ ਗਏ।

ਡੇਰਾ ਮੁਖੀ ਦੇ ਵਿਰੁੱਧ ਮੁਹਿੰਮ ਜਾਰੀ ਰੱਖਾਂਗੇ-ਭਾਈ ਦਲਜੀਤ ਸਿੰਘ

ਲੁਧਿਆਣਾ- ਸ਼੍ਰੋਮਣੀ ਅਕਾਲੀ ਦਲ (ਅ) ਪੰਚ ਪ੍ਰਧਾਨੀ ਦੇ ਪ੍ਰਧਾਨ ਭਾਈ ਦਲਜੀਤ ਸਿੰਘ ਖਾਲਸਾ ਨੇ ਕਿਹਾ ਹੈ ਕਿ ਖਾਲਸਾ ਐਕਸ਼ਨ ਕਮੇਟੀ ਡੇਰਾ ਸੱਚਾ ਸੌਦਾ ਮੁਖੀ ਦੀਆਂ ਕਾਰਵਾਈਆਂ ਖਿਲਾਫ ਮੁਹਿੰਮ ਜਾਰੀ ਰੱਖੇਗੀ। ਭਾਈ ਖਾਲਸਾ ਜੋ ਲੁਧਿਆਣਾ ਜੇਲ੍ਹ ਵਿੱਚੋਂ ਰਿਹਾਅ ਹੋ ਕੇ ਆਏ ਸਨ ਨੇ ਗੱਲਬਾਤ ਦੌਰਾਨ ਕਿਹਾ ਕਿ ਖਾਲਸਾ ਐਕਸ਼ਨ ਕਮੇਟੀ ਅਤੇ ਸੰਗਤਾਂ ਵਧਾਈ ਦੀਆਂ ਹੱਕਦਾਰ ਹਨ ਜਿਨ੍ਹਾਂ ਨੇ ਸ੍ਰੀ ਅਕਾਲ ਤਖਤ ਸਾਹਿਬ ਤੋਂ ਜਾਰੀ ਹੋਏ ਹੁਕਮਨਾਮੇ ਨੂੰ ਲਾਗੂ ਕਰਾਉਣ ਲਈ ਡੇਰਾ ਮੁੱਖੀ ਖਿਲਾਫ ਕੱਢੇ ਜਾਣ ਵਾਲੇ ਖਾਲਸਾ ਮਾਰਚ ਵਿੱਚ ਪਾਬੰਦੀਆਂ ਦੇ ਬਾਵਜੂਦ ਹਿੱਸਾ ਲਿਆ। ਉਨ੍ਹਾਂ ਕਿਹਾ ਕਿ ਡੇਰਾ ਮੁਖੀ ਖਿਲਾਫ ਮੁਹਿੰਮ ਜਾਰੀ ਰੱਖੀ ਜਾਵੇਗੀ ਅਤੇ ਉਸ ਨੂੰ ਪੰਜਾਬ ਦੀ ਧਰਤੀ ਤੇ ਪੈਰ ਨਹੀਂ ਰੱਖਣ ਦਿੱਤਾ ਜਾਵੇਗਾ। ਪੰਜਾਬ ਦੇ ਸਨਅਤਕਾਰਾਂ ਵੱਲੋਂ ਮੰਗਾਂ ਦੇ ਹੱਕ ਵਿੱਚ 14 ਫਰਵਰੀ ਨੂੰ ਦਿੱਤੇ ਪੰਜਾਬ ਬੰਦ ਦੇ ਸੱਦੇ ਦੀ ਹਮਾਇਤ ਕਰਦਿਆਂ ਉਨ੍ਹਾਂ ਕਿਹਾ ਕਿ ਜਥੇਬੰਦੀ ਸਨਅਤਕਾਰਾਂ ਦੇ ਮੋਢੇ ਨਾਲ ਮੋਢਾ ਡਾਹਕੇ ਸੰਘਰਸ਼ ਵਿੱਚ ਹਿੱਸਾ ਲਵੇਗੀ।

ਪੁਲਿਸ ਨੇ ਖਾਲਸਾ ਮਾਰਚ ਨਾ ਕੱਢਣ ਦਿੱਤਾ

ਗੁਰੂਸਰ ਮਹਿਰਾਜ- ਡੇਰਾ ਸਿਰਸਾ ਮੁਖੀ ਗੁਰਮੀਤ ਰਾਮ ਰਹੀਮ ਦੀਆਂ ਸਰਗਰਮੀਆਂ ਰੋਕਣ, ਦੇਹਧਾਰੀ ਪਾਖੰਡੀ ਕਥਿਤ ਗੁਰੂਆਂ ਤੋਂ ਸੰਗਤਾਂ ਨੂੰ ਸੁਚੇਤ ਕਰਕੇ ਲੋਕਾਂ ਨੂੰ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਲੜ੍ਹ ਲਾਉਣ ਦੇ ਉਦੇਸ਼ ਨੂੰ ਮੁੱਖ ਰੱਖ ਕੇ ਖਾਲਸਾ ਐਕਸ਼ਨ ਕਮੇਟੀ ਵੱਲੋਂ ਡੇਰਾ ਸਲਾਬਤਪੁਰਾ (ਬਠਿੰਡਾ) ਦੇ ਆਲੇ ਦੁਆਲੇ ਇੱਕ ਦਰਜਨ ਤੋਂ ਵੱਧ ਪਿੰਡਾਂ ਵਿੱਚ ਕੱਢਿਆ ਜਾਣ ਵਾਲਾ ਖਾਲਸਾ ਚੇਤਨਾ ਮਾਰਚ ਭਾਵੇਂ ਸਿੱਖ ਧਾਰਮਿਕ ਰਿਵਾਇਤਾਂ ਅਤੇ ਖਾਲਸਾਈ ਸ਼ਾਨੋਂ-ਸ਼ੌਕਤ ਨਾਲ ਪੁਲਿਸ ਦੀ ਬਹੁਤ ਕਰੜੀ ਨਾਕਾਬੰਦੀ ਅਤੇ ਘੇਰਾਬੰਦੀ ਕਾਰਨ ਨਹੀਂ ਨਿਕਲ ਸਕਿਆ, ਫਿਰ ਵੀ ਖਾਲਸਾ ਐਕਸ਼ਨ ਕਮੇਟੀ ਦੀ ਲੀਡਰਸ਼ਿਪ ਇਸ ਇਲਾਕੇ ਵਿੱਚ ਆਪਣੇ ਸੈਂਕੜੇ ਸਮਰਥਕਾਂ ਸਮੇਤ ਪਹੁੰਚ ਕੇ ਆਪਣਾ ਸ਼ਕਤੀ ਪ੍ਰਦਰਸ਼ਨ ਕਰਨ ਵਿੱਚ ਕਾਫ਼ੀ ਹੱਦ ਤੱਕ ਸਫਲ ਰਹੀ, ਕਿਉਂਕਿ ਜਿਥੇ ਬਾਬਾ ਗੁਰਮੀਤ ਸਿੰਘ ਗੁਰਬਤੀ ਵਾਲਿਆਂ ਦੀ ਅਗਵਾਈ ਵਿੱਚ 200 ਤੋਂ ਵੱਧ ਸਿੰਘਾਂ ਦਾ ਜੱਥਾ ਪਿੰਡ ਭਾਈਰੂਪਾ ਦੀ ਹੱਦ ਵਿੱਚ ਪਹੁੰਚਣ 'ਚ ਸਫਲ ਹੋ ਗਿਆ, ਉਥੇ ਖਾਲਸਾ ਐਕਸ਼ਨ ਕਮੇਟੀ ਦੇ ਮੁਖੀ ਅਤੇ ਦਮਦਮੀ ਟਕਸਾਲ ਦੇ ਮੁੱਖ

ਬੁਲਾਰੇ ਭਾਈ ਮੋਹਕਮ ਸਿੰਘ ਦੀ ਅਗਵਾਈ ਵਿੱਚ ਇਤਿਹਾਸਕ ਗੁਰਦੁਆਰਾ ਗੁਰੂਸਰ ਮਹਿਰਾਜ ਤੋਂ ਪਿੰਡ ਭਾਈਰੂਪਾ, ਜਿਥੋਂ ਖਾਲਸਾ ਮਾਰਚ ਆਰੰਭ ਹੋਣਾ ਸੀ, ਵੱਲ ਜਾਣ ਲੱਗੇ 150 ਤੋਂ ਵੱਧ ਸਿੰਘਾਂ ਨੂੰ ਪੁਲਿਸ ਨੇ ਗੁਰਦੁਆਰੇ ਤੋਂ ਬਾਹਰ ਨਿਕਲਦੇ ਹੀ ਗ੍ਰਿਫਤਾਰ ਕਰ ਲਿਆ।

ਇਸ ਮੌਕੇ ਖਾਲਸਾ ਐਕਸ਼ਨ ਕਮੇਟੀ ਦੇ ਜੋ ਹੋਰ ਪ੍ਰਮੁੱਖ ਆਗੂ ਪੁਲਿਸ ਵਲੋਂ ਗ੍ਰਿਫਤਾਰ ਕੀਤੇ ਗਏ, ਉਨ੍ਹਾਂ ਵਿੱਚ ਭਾਈ ਸਤਨਾਮ ਸਿੰਘ ਪਾਉਂਟਾ ਸਾਹਿਬ, ਭਾਈ ਕੰਵਰਪਾਲ ਸਿੰਘ, ਭਾਈ ਪਰਮਜੀਤ ਸਿੰਘ ਗਾਜ਼ੀ, ਸੀਨੀਅਰ ਆਗੂ ਸਿੱਖ ਸਟੂਡੈਂਟਸ ਫੈਡਰੇਸ਼ਨ, ਸ: ਕਰਨੈਲ ਸਿੰਘ ਪੰਜੋਲੀ ਮੈਂਬਰ ਅੰਤਰਿਗ ਕਮੇਟੀ, ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ, ਭਾਈ ਕਮਿੱਕਰ ਸਿੰਘ ਅਕਾਲੀ ਦਲ (ਅੰਮ੍ਰਿਤਸਰ), ਭਰਪੂਰ ਸਿੰਘ ਧਨੌਲਾ, ਪ੍ਰਸ਼ੋਤਮ ਸਿੰਘ ਫੱਗੂਵਾਲ, ਭਾਈ ਗੁਰਦੀਪ ਸਿੰਘ ਬਠਿੰਡਾ, ਦਰਸ਼ਨ ਸਿੰਘ ਮੰਡ, ਬਲਦੇਵ ਸਿੰਘ ਸਿਰਸਾ, ਭਾਈ ਮਨਮੋਹਨ ਸਿੰਘ, ਸੁਰਜੀਤ ਸਿੰਘ ਮਹਿਰਾਜ ਆਦਿ ਸ਼ਾਮਲ ਹਨ।

ਬਠਿੰਡਾ ਤੋਂ ਵੱਖੋ-ਵੱਖ ਥਾਵਾਂ ਤੋਂ ਪਹੁੰਚੀਆਂ ਰਿਪੋਰਟਾਂ ਦੇ ਅਨੁਸਾਰ ਪੁਲਿਸ ਨੇ ਵੱਖ-ਵੱਖ ਥਾਵਾਂ ਤੋਂ ਭਾਈਰੂਪਾ ਵੱਲ ਜਾ ਰਹੇ ਖਾਲਸਾ ਐਕਸ਼ਨ ਕਮੇਟੀ ਦੇ ਵਰਕਰਾਂ ਨੂੰ ਰਸਤੇ ਵਿੱਚ ਆਪਣੀ ਹਿਰਾਸਤ ਵਿਚ ਲੈ ਲਿਆ। ਇਨ੍ਹਾਂ ਵਿੱਚ ਮੋਗਾ ਦੀ ਤਰਫ਼ੋਂ ਆ ਰਹੇ 40-50 ਸਿੰਘਾਂ ਦੇ ਜਥੇ ਨੂੰ ਪੁਲਿਸ ਨੇ ਜਲਾਲ ਪਿੰਡ ਦੇ ਪਾਸ ਹਿਰਾਸਤ ਵਿੱਚ ਲੈ ਲਿਆ, ਜਿਸਦੀ ਅਗਵਾਈ ਹਰਬੰਸ ਸਿੰਘ ਦੌਧਰ ਕਰ ਰਹੇ ਸਨ।

ਇਸ ਤੋਂ ਪਹਿਲਾਂ ਜ਼ਿਲ੍ਹਾ ਪ੍ਰਸ਼ਾਸਨ ਬਠਿੰਡਾ ਨੇ ਖਾਲਸਾ ਐਕਸ਼ਨ ਕਮੇਟੀ ਵਲੋਂ ਖਾਲਸਾ ਚੇਤਨਾ ਮਾਰਚ ਕੱਢਣ 'ਤੇ ਪਾਬੰਦੀ ਲਾਉਣ ਦੇ ਨਾਲ-ਨਾਲ ਡੇਰਾ ਸਿਰਸਾ ਦੇ ਸ਼ਰਧਾਲੂਆਂ 'ਤੇ ਵੀ ਡੇਰਾ ਸਲਾਬਤਪੁਰਾ ਦੇ ਅੰਦਰ ਸਤਿਸੰਗ ਕਰਨ ਦੀ ਪਾਬੰਦੀ ਲਾ ਦਿੱਤੀ ਸੀ। ਖਾਲਸਾ ਐਕਸ਼ਨ ਕਮੇਟੀ ਖਾਲਸਾ ਮਾਰਚ ਨੂੰ ਪਿੰਡ ਆਦਮਪੁਰ ਅਤੇ ਕਾਂਗੜ ਪਿੰਡ ਵਿੱਚ ਲਿਜਾਣ ਲਈ ਬਜ਼ਿਦ ਸੀ, ਜਿਥੋਂ ਡੇਰਾ ਸਲਾਬਤਪੁਰਾ ਤਕਰੀਬਨ 2 ਕਿਲੋਮੀਟਰ ਦੂਰ ਸੀ। ਅਧਿਕਾਰੀ ਇਹ ਜ਼ੋਰ ਦੇ ਰਹੇ ਸਨ ਕਿ ਖਾਲਸਾ ਮਾਰਚ ਨੂੰ ਡੇਰਾ ਸਲਾਬਤਪੁਰਾ ਤੋਂ ਘੱਟੋ ਘੱਟ 5 ਕਿਲੋਮੀਟਰ ਦੂਰ ਰੱਖਿਆ ਜਾਵੇ, ਕਿਉਂਕਿ ਡੇਰੇ ਅੰਦਰ ਸ਼ਰਧਾਲੂ ਹੋਣ ਕਰਕੇ ਤਣਾਓ ਪੈਦਾ ਹੋਣ ਦਾ ਡਰ ਹੈ ਪਰ ਖਾਲਸਾ ਐਕਸ਼ਨ ਕਮੇਟੀ ਵਲੋਂ ਨਿਰਧਾਰਤ ਰੂਟ ਨੂੰ ਬਦਲਣ ਤੋਂ ਨਾਂਹ ਕਰ ਦਿੱਤੀ ਸੀ, ਇਸ ਦੇ ਬਾਅਦ ਪੁਲਿਸ ਨੇ ਪੰਜਾਬ ਭਰ ਵਿੱਚ ਖਾਲਸਾ ਐਕਸ਼ਨ ਕਮੇਟੀ ਦੇ ਆਗੂਆਂ ਭਾਈ ਜਸਬੀਰ ਸਿੰਘ ਰੋਡੇ, ਭਾਈ ਦਲਜੀਤ ਸਿੰਘ ਬਿੱਟੂ ਆਦਿ ਇੱਕ ਦਰਜਨ ਤੋਂ ਵੱਧ ਆਗੂਆਂ ਨੂੰ ਪਿਛਲੇ ਦਿਨੀਂ ਗ੍ਰਿਫਤਾਰ ਕਰ ਲਿਆ ਸੀ। ਪੁਲਿਸ ਨੇ ਛਾਪਾਮਾਰ ਮੁਹਿੰਮ ਜਾਰੀ ਰੱਖ ਕੇ ਕਈ ਆਗੂਆਂ ਨੂੰ ਗ੍ਰਿਫਤਾਰ ਕਰ ਲਿਆ ਸੀ। ਖਾਲਸਾ ਐਕਸ਼ਨ ਕਮੇਟੀ ਵਲੋਂ ਪਰਸੋਂ ਭਾਈਰੂਪਾ ਦੇ ਇਤਿਹਾਸਕ ਗੁਰਦੁਆਰਾ ਸਾਹਿਬ ਵਿੱਚ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦਾ ਅਖੰਡ ਪਾਠ ਆਰੰਭ ਕਰਵਾ ਦਿੱਤਾ ਸੀ ਤੇ ਭੋਗ ਪੈਣ ਉਪਰੰਤ ਇਥੋਂ ਅਰਦਾਸ ਉਪਰੰਤ ਖਾਲਸਾ ਮਾਰਚ ਆਰੰਭ ਹੋ ਕੇ ਇਥੇ ਹੀ ਸਮਾਪਤ ਹੋਣਾ ਸੀ, ਪਰੰਤੂ ਪੁਲਿਸ ਨੇ ਪਿਛਲੇ ਤਿੰਨ ਦਿਨਾਂ ਤੋਂ ਸਾਰੇ ਇਲਾਕੇ ਨੂੰ ਪੁਲਿਸ ਛਾਉਣੀ ਵਿੱਚ ਬਦਲ ਦਿੱਤਾ ਸੀ ਤੇ ਇਲਾਕੇ ਦੀਆਂ ਸਾਰੀਆਂ ਸੜਕਾਂ 'ਤੇ ਕਰੜੀ ਨਾਕਾਬੰਦੀ ਕਰ ਦਿੱਤੀ ਸੀ ਤੇ ਡੇਰਾ ਸਲਾਬਤਪੁਰਾ ਦੀ ਸੁਰੱਖਿਆ ਹੋਰ ਸਖ਼ਤ ਕਰ ਦਿੱਤੀ ਸੀ। ਕੋਈ ਵੀ ਮਾੜੀ ਘਟਨਾ ਵਾਪਰਨ ਤੋਂ ਰੋਕਣ ਲਈ ਪੁਲਿਸ ਨੇ ਖਾਲਸਾ ਐਕਸ਼ਨ ਕਮੇਟੀ ਦੇ ਦਰਜਨਾਂ ਆਗੂਆਂ ਤੇ ਵਰਕਰਾਂ ਨੂੰ ਹਿਰਾਸਤ ਵਿੱਚ ਲੈ ਲਿਆ ਸੀ ਅਤੇ ਜ਼ਿਲ੍ਹੇ ਦੇ ਸੀਨੀਅਰ ਕਪਤਾਨ ਪੁਲਿਸ ਸ: ਨੌਨਿਹਾਲ ਸਿੰਘ ਇਲਾਕੇ ਵਿੱਚ ਰਹਿ ਕੇ ਸਾਰੇ ਅਪਰੇਸ਼ਨ ਦੀ ਖੁਦ ਨਿਗਰਾਨੀ ਕਰਦੇ ਰਹੇ। ਪੁਲਿਸ ਨੇ ਗੁਰਦੁਆਰਾ ਸਾਹਿਬ ਜਿਥੇ ਪਾਠ ਚੱਲ ਰਿਹਾ ਸੀ, ਦੀ ਪੂਰੀ ਤਰ੍ਹਾਂ ਘੇਰਾਬੰਦੀ ਕੀਤੀ ਹੋਈ ਸੀ, ਉਥੇ ਪਿੰਡ ਦੇ ਲੋਕਾਂ ਨੂੰ ਜਾਣ ਦੀ ਮਨਾਹੀ ਸੀ, ਗੁਰਦੁਆਰੇ ਅੰਦਰ ਪਾਠੀ ਤੇ 15-20 ਹੋਰ ਸੇਵਾਦਾਰ ਹੀ ਮੌਜੂਦ ਸਨ, ਸਵੇਰੇ 10 ਵਜੇ ਜਦੋਂ ਸ੍ਰੀ ਅਖੰਡ ਪਾਠ ਦਾ ਭੋਗ ਪਿਆ ਤਾਂ ਉਥੇ 20-25 ਲੋਕ ਹੀ ਮੌਜੂਦ ਸਨ। ਖਾਲਸਾ ਐਕਸ਼ਨ ਕਮੇਟੀ ਦਾ ਕੋਈ ਅਹਿਮ ਆਗੂ ਭੋਗ ਸਮੇਂ ਭਾਈ ਰੂਪਾ ਗੁਰਦੁਆਰਾ ਸਾਹਿਬ ਵਿਖੇ ਨਾ ਪਹੁੰਚ ਸਕਿਆ ਅਤੇ ਨਾ ਹੀ ਉਥੋਂ ਖਾਲਸਾ ਮਾਰਚ ਮਿਥੇ ਪ੍ਰੋਗਰਾਮ ਦੇ ਮੁਤਾਬਕ ਚਲ ਸਕਿਆ।

ਇਸ ਦੇ ਬਾਵਜੂਦ ਖਾਲਸਾ ਐਕਸ਼ਨ ਕਮੇਟੀ ਦੇ ਮੁਖੀ ਭਾਈ ਮੋਹਕਮ ਸਿੰਘ, ਗੁਰਦੀਪ ਸਿੰਘ ਬਠਿੰਡਾ, ਭਾਈ ਕੰਵਰਪਾਲ ਸਿੰਘ, ਕਰਨੈਲ ਸਿੰਘ ਪੰਜੋਲੀ, ਸ: ਕਮਿੱਕਰ ਸਿੰਘ, ਪਰਮਜੀਤ ਸਿੰਘ ਗਾਜ਼ੀ, ਸਤਨਾਮ ਸਿੰਘ ਪਾਉਂਟਾ ਸਾਹਿਬ ਆਦਿ ਇੱਕ ਦਰਜਨ ਤੋਂ ਵੱਧ ਸਿੰਘ ਬਠਿੰਡਾ ਤੋਂ ਜੋਗਾਨੰਦ, ਨਥਾਣਾ, ਪੂਹਲਾ ਦੇ ਰਸਤੇ ਕਾਰਾਂ ਦੇ ਰਾਹੀਂ ਛੋਟਾ ਗੁਰੂਸਰ ਮਹਿਰਾਜ ਦੇ ਇਤਿਹਾਸਕ ਗੁਰਦੁਆਰਾ ਵਿਖੇ ਨਾਟਕੀ ਢੰਗ ਨਾਲ ਪਹੁੰਚ ਗਏ, ਇਸ ਰਸਤੇ ਵਿੱਚ ਕੋਈ ਪੁਲਿਸ ਨਾਕਾ ਨਹੀਂ ਸੀ ਲੱਗਿਆ ਹੋਇਆ, ਉਥੇ ਸਵੇਰ ਤੋਂ 100 ਦੇ ਕਰੀਬ ਸਿੰਘ ਪਹਿਲਾਂ ਹੀ ਪਹੁੰਚੇ ਹੋਏ ਸਨ, 50-60 ਉਥੇ ਹੋਰ ਆ ਗਏ। ਇਨ੍ਹਾਂ ਆਗੂਆਂ ਨੇ ਇੱਕ ਪਾਲਕੀ ਵਿੱਚ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਨੂੰ ਸ਼ਸ਼ੋਭਿਤ ਕਰ ਦਿੱਤਾ ਤੇ ਖਾਲਸਾ ਮਾਰਚ ਦੀ ਤਿਆਰੀ ਲਈ ਪੰਜ ਪਿਆਰੇ ਵੀ ਸਿੱਖੀ ਬਾਣੇ ਵਿੱਚ ਤਿਆਰ ਹੋ ਗਏ, ਜਦੋਂ ਇਥੋਂ ਖਾਲਸਾ ਮਾਰਚ ਭਾਈ ਰੂਪਾ ਵੱਲ ਚੱਲਣ ਦੀ ਤਿਆਰੀ ਹੋ ਗਈ ਸੀ ਤਾਂ ਸੀਨੀਅਰ ਕਪਤਾਨ ਪੁਲਿਸ ਸ: ਨੌਨਿਹਾਲ ਸਿੰਘ ਭਾਰੀ ਪੁਲਿਸ ਫੋਰਸ ਲੈ ਕੇ ਉਥੇ ਪਹੁੰਚ ਗਏ ਤੇ ਉਨ੍ਹਾਂ ਨੇ ਖਾਲਸਾ ਐਕਸ਼ਨ ਕਮੇਟੀ ਦੇ ਆਗੂਆਂ ਨੂੰ ਕਿਹਾ ਕਿ ਉਹ ਖੁਦ ਵੀ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿੱਚ ਆਸਥਾ ਰਖਦੇ ਹਨ ਪਰੰਤੂ ਅਮਨ ਕਾਨੂੰਨ ਵਿਗੜਨ ਦੇ ਕਰਕੇ ਸਰਕਾਰ ਨੇ ਖਾਲਸਾ ਮਾਰਚ ਕੱਢਣ 'ਤੇ ਪਾਬੰਦੀ ਲਾਈ ਹੋਈ ਹੈ, ਇਸ ਲਈ ਕਾਨੂੰਨ ਦੀ ਪਾਲਣਾ ਕਰਨੀ ਪੁਲਿਸ ਦਾ ਫਰਜ਼ ਹੈ, ਇਸ ਲਈ ਉਹ ਇਸ ਨੂੰ ਕੱਢਣ ਦਾ ਇਰਾਦਾ ਤਿਆਗ ਦੇਣ। ਇਸ ਮੌਕੇ ਉਨ੍ਹਾਂ ਦੀ ਪੁਲਿਸ ਅਧਿਕਾਰੀਆਂ ਨਾਲ ਕਾਫ਼ੀ ਗਰਮਾ ਗਰਮੀ ਹੋਈ।

ਪੁਲਿਸ ਨੇ ਗੁਰਦੁਆਰਾ ਸਾਹਿਬ ਦੇ ਮੇਨ ਗੇਟ ਦੇ ਅੱਗੇ ਆਪਣੀ ਬੱਸ ਲਾ ਰੱਖੀ ਸੀ ਤੇ ਉਥੇ ਕਈ ਟਰੱਕ ਇਧਰ ਉਧਰ ਖੜ੍ਹੇ ਕਰ ਦਿੱਤੇ ਸਨ। ਮਹਿਲਾ ਪੁਲਿਸ ਸਮੇਤ ਭਾਰੀ ਪੁਲਿਸ ਫੋਰਸ ਅਤੇ ਕਮਾਂਡੋ ਵਗੈਰਾ ਵੀ ਪਹੁੰਚ ਗਏ ਸਨ। ਇਸ ਖਾਲਸਾ ਐਕਸ਼ਨ ਕਮੇਟੀ ਦੇ ਆਗੂ ਭਾਈ ਕਮਿੱਕਰ ਸਿੰਘ ਹਰ ਕੀਮਤ ਖਾਲਸਾ ਮਾਰਚ ਕੱਢਣ ਲਈ ਬਜ਼ਿਦ ਸਨ ਤੇ ਇਸ ਮੁੱਦੇ 'ਤੇ ਉਨ੍ਹਾਂ ਦੀ ਭਾਈ ਮੋਹਕਮ ਸਿੰਘ ਨਾਲ ਕਾਫ਼ੀ ਗਰਮ ਗਰਮ ਬਹਿਸ

ਵੀ ਹੋਈ, ਪਰ ਭਾਈ ਕੁੰਵਰਪਾਲ ਸਿੰਘ ਨੇ ਇਸ ਮੌਕੇ ਕਿਹਾ ਕਿ ਸਾਂਝੀ ਵਿਚਾਰ ਦੇ ਬਾਅਦ ਹੀ ਕੋਈ ਫੈਸਲਾ ਲਿਆ ਜਾਵੇ, ਸਾਰੇ ਅਨੁਸ਼ਾਸਨ ਵਿੱਚ ਰਹਿਣ। ਇਸ ਦੇ ਬਾਅਦ ਹੀ ਤਕਰੀਰਾਂ ਦਾ ਦੌਰ ਸ਼ੁਰੂ ਹੋ ਗਿਆ। ਭਾਈ ਮੋਹਕਮ ਸਿੰਘ ਨੇ ਕਿਹਾ ਕਿ ਸ੍ਰੀ ਅਕਾਲ ਤਖ਼ਤ ਸਾਹਿਬ ਵਲੋਂ ਹੁਕਮਨਾਮਾ ਜਾਰੀ ਕਰਕੇ ਡੇਰਾ ਸਿਰਸਾ ਮੁਖੀ ਗੁਰਮੀਤ ਰਾਮ ਰਹੀਮ ਦਾ ਸਮਾਜਿਕ, ਰਾਜਨੀਤਿਕ ਤੇ ਧਾਰਮਿਕ ਪੱਖੋਂ ਬਾਈਕਾਟ ਕਰਨ ਅਤੇ ਉਸ ਦੀਆਂ ਸਰਗਰਮੀਆਂ ਨੂੰ ਰੋਕਣ ਦਾ ਆਦੇਸ਼ ਹੈ, ਪਰੰਤੂ ਰਾਜ ਵਿੱਚ ਸ਼੍ਰੋਮਣੀ ਅਕਾਲੀ ਦਲ ਦੀ ਸਰਕਾਰ ਹੋਣ ਦੇ ਬਾਵਜੂਦ ਪੰਜਾਬ 'ਚ ਡੇਰਾ ਸਲਾਬਤਪੁਰਾ ਦੇ ਡੇਰੇ ਵਿੱਚ ਸਾਧ ਦੇ ਸ਼ਰਧਾਲੂਆਂ ਵਲੋਂ ਨਾਮ ਚਰਚਾ ਹੁੰਦੀ ਹੈ ਤੇ ਡੇਰਾ ਮੁਖੀ ਸਲਾਬਤਪੁਰਾ ਡੇਰੇ ਵਿਚ ਆ ਕੇ ਸਤਿਸੰਗ ਕਰਨ ਲਈ ਸਰਕਾਰ ਤੋਂ ਆਗਿਆ ਮੰਗ ਰਿਹਾ ਹੈ ਤੇ ਸਿੱਖਾਂ ਨੂੰ ਚੁਣੌਤੀ ਦੇ ਰਿਹਾ ਹੈ। ਉਨ੍ਹਾਂ ਐਲਾਨ ਕੀਤਾ ਕਿ ਖਾਲਸਾ ਐਕਸ਼ਨ ਕਮੇਟੀ ਹੁਕਮਨਾਮੇ ਤੇ ਪੂਰਾ ਪਹਿਰਾ ਦੇਵੇਗੀ ਤੇ ਡੇਰਾ ਸਿਰਸਾ ਮੁਖੀ ਨੂੰ ਪੰਜਾਬ ਵਿੱਚ ਪੈਰ ਨਹੀਂ ਪਾਉਣ ਦਿੱਤਾ ਜਾਵੇਗਾ।

ਉਨ੍ਹਾਂ ਕਿਹਾ ਕਿ ਸਾਰਾ ਸੰਘਰਸ਼ ਸ਼ਾਂਤੀ ਪੂਰਵਕ ਕਾਨੂੰਨ ਦੇ ਦਾਇਰੇ ਵਿੱਚ ਰਹਿ ਕੇ ਚਲਾਇਆ ਜਾਵੇਗਾ ਤੇ ਭਾਈਚਾਰਕ ਏਕਤਾ ਨੂੰ ਹਰ ਹੀਲੇ ਕਾਇਮ ਰੱਖਿਆ ਜਾਵੇਗਾ। ਆਪਣੀ ਤਕਰੀਰ ਵਿੱਚ ਸ: ਗੁਰਦੀਪ ਸਿੰਘ ਬਠਿੰਡਾ ਨੇ ਦੋਸ਼ ਲਾਇਆ ਕਿ ਸ: ਪ੍ਰਕਾਸ਼ ਸਿੰਘ ਬਾਦਲ ਅਤੇ ਬੀਬੀ ਭੱਠਲ ਡੇਰਾ ਮੁਖੀ ਨਾਲ ਮਿਲੇ ਹੋਏ ਹਨ।

ਭਾਈ ਕਮਿੱਕਰ ਸਿੰਘ, ਸਤਨਾਮ ਸਿੰਘ ਪਾਉਂਟਾ ਸਾਹਿਬ, ਭਰਪੂਰ ਸਿੰਘ ਧਨੌਲਾ, ਪਰਮਜੀਤ ਸਿੰਘ ਗਾਜੀ ਆਦਿ ਆਗੂਆਂ ਨੇ ਬਹੁਤ ਤਿਖੀ ਸੁਰ ਵਿੱਚ ਸ: ਪ੍ਰਕਾਸ਼ ਸਿੰਘ ਬਾਦਲ ਤੇ ਸ: ਸੁਖਬੀਰ ਸਿੰਘ ਬਾਦਲ ਦੀ ਨੁਕਤਾਚੀਨੀ ਕੀਤੀ।

ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੇ ਮੈਂਬਰ ਭਾਈ ਕਰਨੈਲ ਸਿੰਘ ਪੰਜੋਲੀ ਨੇ ਇਸ ਮੌਕੇ ਇਕੱਠ ਵਿੱਚ ਤਿੰਨ ਗੁਰਮਤੇ ਰੱਖੇ ਜੋ ਜੈਕਾਰਿਆਂ ਦੀ ਗੂੰਜ 'ਚ ਪਾਸ ਕੀਤੇ। ਪਹਿਲੇ ਮਤੇ ਵਿੱਚ ਦੋਸ਼ ਲਾਇਆ ਕਿ ਪੰਜਾਬ ਵਿੱਚ ਡੇਰਾ ਸਿਰਸਾ ਦੇ ਡੇਰਿਆਂ ਵਿੱਚ ਸਤਸੰਗ ਫਿਰ ਹੋਣੀ ਸ਼ੁਰੂ ਹੋ ਗਈ ਹੈ ਅਤੇ ਬਾਦਲ ਸਰਕਾਰ ਵਲੋਂ ਇਨ੍ਹਾਂ ਨੂੰ ਸੁਰੱਖਿਆ ਪ੍ਰਦਾਨ ਕੀਤੀ ਜਾ ਰਹੀ ਹੈ। ਇਸ ਲਈ ਸ੍ਰੀ ਅਕਾਲ ਤਖ਼ਤ ਸਾਹਿਬ ਦੇ ਹੁਕਮਨਾਮੇ ਦੀ ਉਲੰਘਣਾ ਦੇ ਦੋਸ਼ ਹੇਠ ਮੁੱਖ ਮੰਤਰੀ ਸ: ਪ੍ਰਕਾਸ਼ ਸਿੰਘ ਬਾਦਲ ਤੇ ਸ਼੍ਰੋਮਣੀ ਅਕਾਲੀ ਦਲ ਦੇ ਪ੍ਰਧਾਨ ਸ: ਸੁਖਬੀਰ ਸਿੰਘ ਬਾਦਲ ਨੂੰ ਸ੍ਰੀ ਅਕਾਲ ਤਖ਼ਤ ਸਾਹਿਬ 'ਤੇ ਤਲਬ ਕਰਕੇ ਸਿੱਖ ਰਿਵਾਇਤਾਂ ਮੁਤਾਬਿਕ ਇਨ੍ਹਾਂ ਨੂੰ ਸਜ਼ਾ ਦਿੱਤੀ ਜਾਵੇ।

ਇੱਕ ਹੋਰ ਮਤੇ 'ਚ ਦੋਸ਼ ਲਾਇਆ ਗਿਆ ਕਿ ਖਾਲਸਾ ਚੇਤਨਾ ਮਾਰਚ ਕੱਢਣ 'ਤੇ ਪਾਬੰਦੀ ਲਾ ਕੇ ਅਤੇ ਗੁਰਦੁਆਰਿਆਂ ਵਿੱਚ ਜਾ ਕੇ ਮੱਥਾ ਟੇਕਣ ਤੋਂ ਪੰਜਾਬ ਪੁਲਿਸ ਨੇ ਸੰਗਤਾਂ ਨੂੰ ਜਬਰੀ ਰੋਕ ਕੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਘੋਰ ਬੇਅਦਬੀ ਕੀਤੀ, ਇਸ ਲਈ ਬਾਦਲ ਸਰਕਾਰ ਵਿੱਚ ਸਮੂਹ ਸਿੱਖ ਮੰਤਰੀ ਅਤੇ ਸੰਸਦੀ ਸਕੱਤਰ ਆਪਣੇ ਅਹੁਦਿਆਂ ਤੋਂ ਰੋਸ ਵਜੋਂ ਅਸਤੀਫਾ ਦੇਣ ਅਤੇ ਜਥੇਦਾਰ ਸ੍ਰੀ ਅਕਾਲ ਤਖ਼ਤ ਸਾਹਿਬ ਵੀ ਇਸ ਮਾਮਲੇ ਦਾ ਗੰਭੀਰ ਨੋਟਿਸ ਲੈਣ।

ਤੀਜੇ ਮਤੇ ਵਿੱਚ ਸ: ਪੰਜੋਲੀ ਨੇ ਦੋਸ਼ ਲਾਇਆ ਕਿ ਸ਼੍ਰੋਮਣੀ ਅਕਾਲੀ ਦਲ ਦੇ ਸੰਵਿਧਾਨ ਅਨੁਸਾਰ ਕੋਈ ਵੀ ਗੈਰ ਅੰਮ੍ਰਿਤਧਾਰੀ ਵਿਅਕਤੀ ਸ਼੍ਰੋਮਣੀ ਅਕਾਲੀ ਦਲ ਦਾ ਪ੍ਰਧਾਨ ਨਹੀਂ ਬਣ ਸਕਦਾ, ਇਸ ਲਈ ਜਿਨ੍ਹਾਂ ਡੈਲੀਗੇਟਾਂ ਨੇ ਸ: ਸੁਖਬੀਰ ਸਿੰਘ ਬਾਦਲ ਨੂੰ ਪ੍ਰਧਾਨ ਚੁਣਿਆ ਹੈ, ਉਨ੍ਹਾਂ ਨੇ ਸਿੱਖੀ ਮਾਣ ਮਰਿਆਦਾ ਨੂੰ ਭਾਰੀ ਠੇਸ ਪਹੁੰਚਾਈ ਹੈ, ਜਥੇਦਾਰ ਸ੍ਰੀ ਅਕਾਲ ਤਖ਼ਤ ਸਾਹਿਬ ਇਸ ਦਾ ਵੀ ਗੰਭੀਰ ਨੋਟਿਸ ਲੈਣ।

ਬੁਲਾਰਿਆਂ ਨੇ ਦੋਸ਼ ਲਾਇਆ ਕਿ ਸ: ਬਾਦਲ ਤੇ ਸ: ਸੁਖਬੀਰ ਸਿੰਘ ਬਾਦਲ ਭਾਰਤੀ ਜਨਤਾ ਪਾਰਟੀ ਅਤੇ ਆਰ.ਐਸ.ਐਸ. ਦੇ ਦਬਾਅ ਹੇਠ ਆਪਣੀ ਕੁਰਸੀ ਦੀ ਖਾਤਰ ਪੰਥ ਅਤੇ ਪੰਜਾਬ ਦਾ ਭਾਰੀ ਨੁਕਸਾਨ ਕਰ ਰਹੇ ਹਨ। ਇਸ ਦੇ ਬਾਅਦ ਭਾਈ ਮੋਹਕਮ ਸਿੰਘ ਨੇ ਐਲਾਨ ਕੀਤਾ ਕਿ ਉਹ ਪੁਲਿਸ ਨਾਲ ਕੋਈ ਝਗੜਾ ਖੜ੍ਹਾ ਨਹੀਂ ਕਰਨਾ ਚਾਹੁੰਦੇ, ਇਸ ਲਈ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦਾ ਗੁਰਦੁਆਰਾ ਗੁਰੂਸਰ ਮਹਿਰਾਜ ਵਿਖੇ ਸੁਖ ਆਸਨ ਕੀਤਾ ਜਾ ਰਿਹਾ ਹੈ ਤੇ ਇਥੇ ਹਾਜ਼ਰ ਸਿੰਘ ਦਫ਼ਾ 144 ਦੀ ਉਲੰਘਣਾ ਕਰਕੇ ਭਾਈਰੂਪਾ ਵੱਲ ਕਾਫ਼ਲੇ ਦੇ ਰੂਪ ਵਿੱਚ ਕੂਚ ਕਰਨਗੇ, ਪਰ ਜਦੋਂ ਉਹ ਜਾਣ ਲੱਗੇ ਤਾਂ ਪੁਲਿਸ ਨੇ ਉਨ੍ਹਾਂ ਨੂੰ ਆਪਣੀ ਹਿਰਾਸਤ ਵਿੱਚ ਲੈ ਲਿਆ। ਤਾਜ਼ਾ ਰਿਪੋਰਟ ਅਨੁਸਾਰ ਭਾਈ ਮੋਹਕਮ ਸਿੰਘ ਸਮੇਤ 120 ਸਿੰਘ ਫੂਲ ਥਾਣੇ ਵਿੱਚ ਹਨ, ਉਨ੍ਹਾਂ ਨੂੰ ਫੂਲ ਦੇ ਡਿਊਟੀ ਮੈਜਿਸਟਰੇਟ ਦੀ ਅਦਾਲਤ ਵਿੱਚ ਪੇਸ਼ ਕੀਤਾ ਜਾਣਾ ਸੀ, ਇਸ ਤੋਂ ਇਲਾਵਾ ਗ੍ਰਿਫ਼ਤਾਰ ਕੀਤੇ 16 ਸਿੰਘਾਂ ਨੂੰ ਅਦਾਲਤ ਵਿੱਚ ਪੇਸ਼ ਕੀਤੇ ਜਾਣ ਦੀ ਖ਼ਬਰ ਹੈ।

ਦੂਜੇ ਪਾਸੇ ਬਾਬਾ ਬੂਟਾ ਸਿੰਘ ਗੁਰਬਤੀ ਦੀ ਅਗਵਾਈ ਵਿੱਚ ਪਿੰਡ ਢਪਾਲੀ ਤੋਂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੀ ਛਤਰ ਛਾਇਆ ਤੇ ਪੰਜ ਪਿਆਰਿਆਂ ਦੀ ਅਗਵਾਈ ਹੇਠ ਚੱਲਿਆ ਖਾਲਸਾ ਮਾਰਚ ਦੁਪਹਿਰੇ ਤਿੰਨ ਵਜੇ ਭਾਈਰੂਪਾ ਦੀ ਹੱਦ ਤੱਕ ਪਹੁੰਚ ਗਿਆ, ਉਥੇ ਪੁਲਿਸ ਨੇ ਇਨ੍ਹਾਂ ਨੂੰ ਰੋਕ ਲਿਆ। ਇਥੇ ਪੁਲਿਸ ਅਧਿਕਾਰੀਆਂ ਨਾਲ ਬਾਅਦ ਵਿੱਚ ਹੋਈ ਸਹਿਮਤੀ 'ਚ ਪੰਜ ਸਿੰਘ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦਾ ਸੁਖਆਸਨ ਗੁਰਦੁਆਰਾ ਭਾਈਰੂਪਾ ਵਿਖੇ ਕਰਵਾ ਆਏ ਤੇ ਇਸ ਮਾਰਚ ਵਿੱਚ ਸ਼ਾਮਿਲ 250 ਸਿੰਘ ਪਿੰਡੋਂ ਬਾਹਰ ਰਹੇ ਤੇ ਬਾਅਦ ਵਿੱਚ ਆਪਣੇ ਆਪਣੇ ਘਰਾਂ ਚਲੇ ਗਏ ਤੇ ਇਸ ਤਰ੍ਹਾਂ ਮਾਮਲਾ ਸ਼ਾਂਤੀਪੂਰਵਕ ਨਿਪਟ ਗਿਆ।

ਖਾਲਸਾ ਚੇਤਨਾ ਮਾਰਚ ਰੋਕਣਾ ਮੰਦਭਾਗਾ-ਭਾਈ ਮਨਧੀਰ ਸਿੰਘ

ਕਾਠਗੜ੍ਹ- ਖਾਲਸਾ ਐਕਸ਼ਨ ਕਮੇਟੀ ਅਤੇ ਹੋਰ ਸਿੱਖ ਜਥੇਬੰਦੀਆਂ ਵਲੋਂ ਸਲਾਬਤਪੁਰਾ (ਬਠਿੰਡਾ) ਦੇ ਆਲੇ ਦੁਆਲੇ ਪਿੰਡਾਂ 'ਚੋਂ ਧਾਰਮਿਕ ਰਵਾਇਤਾਂ ਅਨੁਸਾਰ ਕੱਢੇ ਜਾਣ ਵਾਲੇ ਚੇਤਨਾ ਮਾਰਚ ਨੂੰ ਮੁੱਖ ਮੰਤਰੀ ਸ: ਪ੍ਰਕਾਸ਼ ਸਿੰਘ ਬਾਦਲ ਅਤੇ ਸ: ਸੁਖਬੀਰ ਸਿੰਘ ਬਾਦਲ ਨੇ ਪੁਲਿਸ ਸਹਾਇਤਾ ਨਾਲ ਰੋਕ ਕੇ ਜਿੱਥੇ ਸ੍ਰੀ ਅਕਾਲ ਤਖ਼ਤ ਸਾਹਿਬ ਜੀ ਦੇ ਹੁਕਮਨਾਮੇ ਦੀਆਂ ਧੱਜੀਆਂ ਉਡਾਈਆਂ ਹਨ। ਉੱਥੇ ਗੁਰਮੀਤ ਰਾਮ ਰਹੀਮ ਦੀ ਸਿੱਧੇ ਤੌਰ 'ਤੇ ਚਾਪਲੂਸੀ ਕੀਤੀ ਹੈ। ਭਾਈ ਮਨਧੀਰ ਸਿੰਘ ਨੇ ਕਿਹਾ ਕਿ ਪੁਲਿਸ ਦੀ ਕਰੜੀ ਪਹਿਰੇਦਾਰੀ ਦੇ ਬਾਵਜੂਦ ਵੀ ਜਿਹੜੇ ਸਿੰਘ ਧਾਰਮਿਕ ਮਾਰਚ ਵਿੱਚ ਸ਼ਾਮਲ ਹੋਣ ਲਈ ਪਹੁੰਚੇ ਹਨ ਉਹ ਕੌਮ ਦੇ ਅਸਲ ਹੀਰੇ ਹਨ ਅਤੇ ਯੂਥ ਅਕਾਲੀ ਦਲ ਉਨ੍ਹਾਂ ਦਾ ਧੰਨਵਾਦੀ ਹੈ।

ਸਿੱਖ ਕੌਮ ਨੂੰ ਜਨੇਵਾ ਕਾਨਫਰੰਸ ਦੌਰਾਨ ਪੱਖ ਪੇਸ਼ ਕਰਨ ਦਾ ਸੱਦਾ

ਲੁਧਿਆਣਾ- ਸੰਯੁਕਤ ਰਾਸ਼ਟਰ ਸੰਘ ਵੱਲੋਂ 13 ਮਾਰਚ ਨੂੰ ਜਨੇਵਾ ਵਿਖੇ ਹੋ ਰਹੀ ਮਨੁੱਖੀ ਅਧਿਕਾਰ ਕਮਿਸ਼ਨ ਦੀ ਕਾਨਫਰੰਸ ਦੌਰਾਨ ਸਿੱਖ ਕੌਮ ਨੂੰ ਆਪਣਾ ਪੱਖ ਪੇਸ਼ ਕਰਨ ਦਾ ਸੱਦਾ ਦਿੱਤਾ ਗਿਆ ਹੈ। ਇਸ ਸਬੰਧੀ ਜਾਣਕਾਰੀ ਦਿੰਦਿਆਂ ਦਲ ਖਾਲਸਾ ਇੰਟਰਨੈਸ਼ਨਲ ਮਨੁੱਖੀ ਅਧਿਕਾਰ ਵਿੰਗ ਦੇ ਮੁੱਖੀ ਸ. ਪ੍ਰਿਤਪਾਲ ਸਿੰਘ ਖਾਲਸਾ ਨੇ ਸਵਿਟਜ਼ਰਲੈਂਡ ਤੋਂ ਜਾਣਕਾਰੀ ਦਿੰਦਿਆਂ ਦੱਸਿਆ ਹੈ ਕਿ ਸੰਯੁਕਤ ਰਾਸ਼ਟਰ ਸੰਘ ਨੇ ਦੂਜੀ ਵਾਰੀ ਸਿੱਖ ਕੌਮ ਨੂੰ ਆਪਣਾ ਪੱਖ ਪੇਸ਼ ਕਰਨ ਲਈ ਸੱਦਿਆ ਹੈ। ਸ. ਖਾਲਸਾ ਨੇ ਦੱਸਿਆ ਕਿ ਵੱਖ-ਵੱਖ ਮੁਲਕਾਂ ਦੇ 50 ਸਿੱਖ ਪ੍ਰਤੀਨਿਧਾਂ ਨੂੰ ਇਸ ਕਾਨਫਰੰਸ ਲਈ ਲਿਖਤੀ ਸੱਦਾ ਦਿੱਤਾ ਗਿਆ ਹੈ ਅਤੇ ਤਿੰਨ ਘੰਟਿਆਂ ਦੇ ਇਸ ਇਜਲਾਸ ਦੌਰਾਨ 5 ਬੁਲਾਰੇ ਸਿੱਖ ਕੌਮ ਦਾ ਵੱਖ-ਵੱਖ ਵਿਸ਼ਿਆਂ ਬਾਰੇ ਕੌਮ ਦਾ ਪੱਖ ਪੇਸ਼ ਕਰਨਗੇ। ਉਨ੍ਹਾਂ ਕਿਹਾ ਕਿ ਭਾਰਤ ਸਰਕਾਰ ਦੇ ਪ੍ਰਤੀਨਿਧਾਂ ਵੱਲੋਂ ਕਾਨਫਰੰਸ ਦੌਰਾਨ ਸਰਕਾਰ ਦਾ ਪੱਖ ਪੂਰ ਕੇ ਦੱਸਣ ਦੀ ਕੋਸ਼ਿਸ਼ ਕੀਤੀ ਜਾਂਦੀ ਹੈ ਕਿ ਸਿੱਖ ਕੌਮ ਦੇ ਅਧਿਕਾਰਾਂ ਦੀ ਕਿਧਰੇ ਵੀ ਉਲੰਘਣਾ ਨਹੀਂ ਹੋ ਰਹੀ ਸਿਰਫ ਕਸ਼ਮੀਰ, ਪੰਜਾਬ ਅਤੇ ਅਸਾਮ ਵਿੱਚ ਖਰਾਬ ਹਾਲਾਤ ਲਈ ਪਾਕਿਸਤਾਨ ਜ਼ਿੰਮੇਵਾਰ ਹੈ। ਸ. ਖਾਲਸਾ ਨੇ ਦੱਸਿਆ ਕਿ ਕਾਨਫਰੰਸ ਦੌਰਾਨ ਦਲ ਖਾਲਸਾ ਵੱਲੋਂ ਜਿਥੇ 5 ਪ੍ਰਤੀਨਿਧ ਕੌਮ ਦਾ ਕੇਸ ਪੇਸ਼ ਕਰਨਗੇ ਉਥੇ 15 ਮਿੰਟ ਦੀ ਇੱਕ ਵੀਡੀਓ ਫਿਲਮ ਵੀ ਦਿਖਾਈ ਜਾਵੇਗੀ ਜਿਸ ਵਿੱਚ ਦੇਸ਼ ਦੀ ਅਜ਼ਾਦੀ ਤੋਂ ਲੈ ਕੇ ਹੁਣ ਤੱਕ ਸਿੱਖ ਕੌਮ ਨਾਲ ਸਮੇਂ ਦੀਆਂ ਹਕੂਮਤਾਂ ਵੱਲੋਂ ਕੀਤੀ ਗਈ ਧੱਕੇਸ਼ਾਹੀ ਅਤੇ ਬੇਇਨਸਾਫ਼ੀ ਦਾ ਕੱਚਾ ਚਿੱਠਾ ਪੇਸ਼ ਕੀਤਾ ਜਾਵੇਗਾ।

ਗਿੱਲ ਨੂੰ ਸਜ਼ਾ ਦਿਵਾਉਣ ਲਈ ਸੁਪਰੀਮ ਕੋਰਟ ਤੱਕ ਜਾਵਾਂਗੇ-ਖਾਲੜਾ ਮਿਸ਼ਨ ਕਮੇਟੀ

ਤਰਨ ਤਾਰਨ- ਮਨੁੱਖੀ ਹੱਕਾਂ ਦੇ ਖਾਤਰ ਲੜਨ ਵਾਲੇ ਜਸਵੰਤ ਸਿੰਘ ਖਾਲੜਾ ਕਤਲ ਕੇਸ ਵਿੱਚ ਸਾਬਕਾ ਪੁਲਿਸ ਮੁਖੀ ਕੇ.ਪੀ. ਐਸ. ਗਿੱਲ ਨੂੰ ਦੋਸ਼ੀ ਨਾਮਜ਼ਦ ਕਰਨ ਸਬੰਧੀ ਹਾਈ ਕੋਰਟ 'ਚ ਚੱਲ ਰਹੇ ਕੇਸ ਵਿੱਚ ਸੀ.ਬੀ.ਆਈ. ਵੱਲੋਂ ਦਿੱਤੇ ਹਲਫੀਆ ਬਿਆਨ ਕਿ ਖਾਲੜਾ ਕਤਲ ਕੇਸ ਵਿੱਚ ਸਾਬਕਾ ਪੁਲਿਸ ਮੁਖੀ ਦਾ ਨਾਂਅ ਕਿਤੇ ਵੀ ਨਹੀਂ ਜੁੜਦਾ ਨੂੰ ਪੜਤਾਲੀਆ ਏਜੰਸੀ ਸੀ.ਬੀ.ਆਈ. ਦੀ ਸਾਬਕਾ ਪੁਲਿਸ ਮੁਖੀ ਨੂੰ ਬਚਾਉਣ ਦੀ ਕੀਤੀ ਜਾ ਰਹੀ ਕਾਰਵਾਈ ਕਰਾਰ ਦਿੰਦਿਆਂ ਖਾਲੜਾ ਮਿਸ਼ਨ ਕਮੇਟੀ ਨੇ ਇਸ ਨੂੰ ਹਿੰਦੂਤਵ ਦੇ ਪ੍ਰਭਾਵ ਹੇਠ ਸੀ.ਬੀ.ਆਈ. ਵੱਲੋਂ ਮਨੁੱਖੀ ਹੱਕਾਂ ਦੇ ਘਾਣ ਦੇ ਤੁਲ ਕਿਹਾ ਹੈ। ਇਨ੍ਹਾਂ ਵਿਚਾਰਾਂ ਦਾ ਪ੍ਰਗਟਾਵਾ ਪੁਲਿਸ ਹਿਰਾਸਤ ਵਿੱਚ ਸ: ਖਾਲੜੇ ਨਾਲ ਕੀ ਬੀਤੀ ਨੂੰ ਜੱਗ ਜਾਹਿਰ ਕਰਨ ਵਾਲੇ ਖਾਲੜਾ ਕਤਲ ਕੇਸ ਦੇ ਮੁੱਖ ਗਵਾਹ ਕੁਲਦੀਪ ਸਿੰਘ ਬਚੜੇ ਦੇ ਗ੍ਰਹਿ ਵਿਖੇ ਜਥੇਬੰਦੀ ਦੇ ਚੇਅਰਮੈਨ ਜਸਬੀਰ ਸਿੰਘ ਪੱਧਰੀ ਅਤੇ ਸਰਪ੍ਰਸਤ ਮੁਹਿੰਦਰ ਸਿੰਘ ਘਰਿਆਲਾ ਨੇ ਪੱਤਰਕਾਰਾਂ ਨਾਲ ਗੱਲਬਾਤ ਕਰਦਿਆਂ ਸਾਂਝੇ ਕੀਤੇ। ਇਸ ਮੌਕੇ ਖਾਲੜਾ ਕੇਸ ਦੇ ਮੁੱਖ ਗਵਾਹ ਸ: ਕੁਲਦੀਪ ਸਿੰਘ ਬਚੜੇ ਨੇ ਦੱਸਿਆ ਕਿ ਉਹ ਪਹਿਲਾਂ ਵੀ ਦੋ ਵਾਰ 1998 ਵਿੱਚ ਖਾਲੜਾ ਕਤਲ ਕੇਸ ਵਿੱਚ ਕੇ.ਪੀ. ਐਸ. ਗਿੱਲ ਦੀ ਸ਼ਮੂਲੀਅਤ ਵਾਲੇ ਬਿਆਨ ਦਰਜ ਕਰਵਾ ਚੁੱਕੇ ਹਨ, ਪ੍ਰੰਤੂ ਸੀ.ਬੀ.ਆਈ. ਨੇ ਮੇਰੇ ਬਿਆਨ ਦਾ ਇਹ ਭਾਗ ਚਲਾਨ ਨਾ ਲਾ ਕੇ ਸਾਬਕਾ ਪੁਲਿਸ ਮੁਖੀ ਨੂੰ ਬਚਾਉਣਾ ਚਾਹਿਆ ਅਤੇ ਮੇਰੀ ਭਰੋਸੇਯੋਗਤਾ ਤੇ ਸਵਾਲੀਆ ਚਿੰਨ੍ਹ ਲਾ ਦਿੱਤਾ। ਉਨ੍ਹਾਂ ਦੱਸਿਆ ਕਿ ਇਸ ਤੋਂ ਬਾਅਦ ਫਰਵਰੀ 2005 ਵਿੱਚ ਉਹ ਸੈਸ਼ਨ ਜੱਜ ਪਟਿਆਲਾ ਸ੍ਰੀ ਐਸ.ਕੇ. ਬਰਾੜ ਦੀ ਅਦਾਲਤ ਵਿੱਚ ਇਹ ਬਿਆਨ ਦਰਜ ਕਰਵਾ ਚੁੱਕਾ ਹੈ, ਜਿਸ ਦੇ ਆਧਾਰ 'ਤੇ ਮਾਨਯੋਗ ਸੈਸ਼ਨ ਜੱਜ ਪਟਿਆਲਾ ਨੇ ਡੀ.ਐਸ.ਪੀ. ਜਸਪਾਲ ਸਿੰਘ, ਇੰਸਪੈਕਟਰ ਸੁਰਿੰਦਰਪਾਲ ਸਿੰਘ, ਇੰਸਪੈਕਟਰ ਜਸਬੀਰ ਸਿੰਘ, ਸਤਨਾਮ ਸਿੰਘ ਅਤੇ ਹੈਡ ਕਾਂਸਟੇਬਲ ਪ੍ਰਿਥੀਪਾਲ ਸਿੰਘ ਨੂੰ ਦੋਸ਼ੀ ਨਾਮਜ਼ਦ ਕਰਦਿਆਂ ਉਮਰ ਕੈਦ ਵੀ ਸੁਣਾਈ ਸੀ। ਖਾਲੜਾ ਮਿਸ਼ਨ ਕਮੇਟੀ ਦੇ ਜਨ: ਸਕੱਤਰ ਬਲਵਿੰਦਰ ਸਿੰਘ ਝਬਾਲ ਨੇ ਕਿਹਾ ਕਿ ਸ: ਜਸਵੰਤ ਸਿੰਘ ਖਾਲੜਾ ਸਮੇਤ ਹਜ਼ਾਰਾਂ ਸਿੱਖ ਨੌਜਵਾਨਾਂ ਦੇ ਕਤਲ ਲਈ ਜ਼ਿੰਮੇਵਾਰ ਸਾਬਕਾ ਪੁਲਿਸ ਮੁਖੀ ਕੇ.ਪੀ.ਐਸ. ਗਿੱਲ ਨੂੰ ਸਲਾਖਾਂ ਪਿਛੇ ਦੇਣ ਲਈ ਅਸੀਂ ਸੁਪਰੀਮ ਕੋਰਟ ਦਾ ਕੁੰਡਾ ਵੀ ਖੜਕਾਵਾਂਗੇ। ਇਸ ਮੌਕੇ ਹੋਰਨਾਂ ਤੋਂ ਇਲਾਵਾ ਸ੍ਰੀ ਰਾਜੀਵ ਸਿੰਘ, ਸੁਰਿੰਦਰ ਸਿੰਘ ਫੌਜੀ ਫਤਿਆਬਾਦ, ਰਾਜਬੀਰ ਸਿੰਘ ਭੂਰੇਗਿੱਲ, ਸਰਬਜੀਤ ਸਿੰਘ ਪੰਜਵੜ, ਸਤਨਾਮ ਸਿੰਘ ਅਮੀਸ਼ਾਹ ਹਾਜ਼ਰ ਸਨ।

ਸੁਖਬੀਰ ਜਲਦੀ ਹੀ ਅੰਮ੍ਰਿਤ ਛਕ ਕੇ ਪਾਰਟੀ ਦੀ ਰੀਤ ਕਾਇਮ ਕਰਨਗੇ-ਢੀਂਡਸਾ

ਚੀਮਾ ਮੰਡੀ- ਪਾਰਟੀ ਪ੍ਰਧਾਨ ਸੁਖਬੀਰ ਸਿੰਘ ਬਾਦਲ ਨੂੰ ਜੇਕਰ ਵਿਧਾਇਕ ਚਾਹੁੰਦੇ ਹਨ ਕਿ ਉਹ ਮੁੱਖ ਮੰਤਰੀ ਬਣਨ ਇਸ ਤੋਂ ਖੁਸ਼ੀ ਦੀ ਗੱਲ ਹੋਰ ਕੀ ਹੋ ਸਕਦੀ ਹੈ ਕਿਉਂਕਿ ਨੌਜਵਾਨ ਹੋਣ ਦੇ ਨਾਲ-ਨਾਲ ਪੰਜਾਬ ਦੇ ਲੋਕਾਂ ਦੇ ਦਿਲ ਦੀ ਧੜਕਣ ਹਨ। ਇਹ ਵਿਚਾਰ ਸਕੱਤਰ ਜਨਰਲ ਸੁਖਦੇਵ ਸਿੰਘ ਢੀਂਡਸਾ ਨੇ ਸ਼ਹੀਦ ਊਧਮ ਸਿੰਘ ਅਕੈਡਮੀ ਦੇ ਸਾਲਾਨਾ ਸਮਾਗਮ 'ਚ ਸ਼ਿਰਕਤ ਕਰਨ ਮਗਰੋਂ ਪੱਤਰਕਾਰਾਂ ਨਾਲ ਗੱਲਬਾਤ ਦੌਰਾਨ ਪ੍ਰਗਟ ਕੀਤੇ। ਉਨ੍ਹਾਂ ਨੂੰ ਪਾਰਟੀ ਪ੍ਰਧਾਨ ਦੇ ਅੰਮ੍ਰਿਤਧਾਰੀ ਹੋਣ ਦੀ ਰੀਤ ਬਾਰੇ ਜਦੋਂ ਸਵਾਲ ਕੀਤਾ ਤਾਂ ਉਨ੍ਹਾਂ ਕਿਹਾ ਕਿ ਸੁਖਬੀਰ ਜਲਦੀ ਅੰਮ੍ਰਿਤ ਛਕ ਕੇ ਪਾਰਟੀ ਦੀ ਰੀਤ ਨੂੰ ਕਾਇਮ ਰੱਖਣਗੇ। ਸਿਰਸਾ ਡੇਰਾ ਵਿਵਾਦ ਦੇ ਮੱਦੇਨਜ਼ਰ ਕੱਢੇ ਗਏ ਖ਼ਾਲਸਾ ਮਾਰਚ ਤੋਂ ਪਹਿਲਾਂ ਸਿੱਖ ਕਾਰਕੁਨਾਂ ਦੀ ਫੜੋ ਫੜੀ ਤੇ ਸਰਕਾਰ ਦੇ ਡੇਰੇ ਪ੍ਰਤੀ ਅਪਣਾਏ ਜਾ ਰਹੇ ਨਰਮ ਰੁੱਖ ਪਿਛੇ ਪੁੱਛੇ ਸਵਾਲ ਦਾ ਜਵਾਬ ਦਿੰਦਿਆਂ ਕਿਹਾ ਕਿ ਸਰਕਾਰ ਨਹੀਂ ਚਾਹੁੰਦੀ ਕਿ ਸੂਬੇ 'ਚ ਦੁਬਾਰਾ ਹਾਲਾਤ ਖ਼ਰਾਬ ਹੋਣ ਕਿਉਂਕਿ ਅਮਨ ਤੇ ਸ਼ਾਂਤੀ ਬਹੁਤ ਮਹਿੰਗੇ ਮੁੱਲ ਨਾਲ ਮਿਲੀ ਹੈ। ਭਾਜਪਾ ਵੱਲੋਂ ਭਵਿੱਖ 'ਚ ਪੰਜਾਬ ਦੇ ਮੁੱਖ ਮੰਤਰੀ ਦੀ ਦਾਅਵੇਦਾਰੀ ਸੰਬੰਧੀ ਸ. ਢੀਂਡਸਾ ਨੇ ਕਿਹਾ ਕਿ ਜੇਕਰ ਉਹ ਚਾਹੁੰਦੇ ਤਾਂ ਬਣ ਸਕਦੇ ਹਨ, ਇਹ ਪਾਰਟੀ ਦੀ ਆਪਣੀ ਸਮਝ ਅਨੁਸਾਰ ਹੋ ਸਕਦਾ ਹੈ। ਉਨ੍ਹਾਂ ਕਿਹਾ ਕਿ ਸੁਖਬੀਰ ਸਿੰਘ ਬਾਦਲ ਪਾਰਟੀ ਲਈ ਚੰਗੇ ਪ੍ਰਧਾਨ ਹਨ ਕਿਉਂਕਿ ਉਹ ਪਾਰਟੀ ਨੂੰ ਉਚਾ ਚੁੱਕਣ ਦਾ ਯਤਨ ਪਿਛਲੇ ਕਾਫ਼ੀ ਸਮੇਂ ਤੋਂ ਕਰ ਰਹੇ ਹਨ।

ਪੰਜਾਬ ਦੀਆਂ ਖੂਨੀ ਸੜਕਾਂ ਅਤੇ ਮੌਤ ਦੇ 300 ਖੂਹ

ਚੰਡੀਗੜ੍ਹ- ਸੜਕ ਹਾਦਸਿਆਂ ਦੀ ਵਧ ਗਿਣਤੀ ਕਾਰਨ ਪੰਜਾਬ ਦੀਆਂ ਸੜਕਾਂ ਪਹਿਲਾਂ ਹੀ ਖੂਨੀ ਮੰਨੀਆਂ ਜਾਂਦੀਆਂ ਹਨ। ਹਾਦਸਿਆਂ ਦੀ ਇੱਕ ਵਜ੍ਹਾ ਹੈ ਕਿ ਇਨ੍ਹਾਂ ਉੱਤੇ ਤਿੰਨ ਸੌ ਮੌਤ ਦੇ ਖੂਹ ਹਨ, ਜਿੱਥੇ ਹਰ ਸਾਲ ਔਸਤਨ ਪੰਜ ਹਜ਼ਾਰ ਜਾਨਾਂ ਚਲੀਆਂ ਜਾਂਦੀਆਂ ਹਨ। ਇਹ ਗੱਲ ਪੰਜਾਬ ਪੁਲਿਸ ਵਲੋਂ ਹਾਲ ਹੀ ਵਿੱਚ ਕਰਵਾਏ ਗਏ ਇੱਕ ਸਰਵੇਖਣ ਦੌਰਾਨ ਸਾਹਮਣੇ ਆਈ ਹੈ। ਨਵੀਂ ਦਿੱਲੀ ਦੇ ਇੱਕ ਸੰਗਠਨ ਕੰਸਲਟਿੰਗ ਇੰਜੀਨੀਅਰਿੰਗ ਸਰਵਿਸਿਜ਼ ਪ੍ਰਾਈਵੇਟ ਲਿਮਟਿਡ ਰਾਹੀਂ ਕਰਵਾਏ ਇਸ ਵਿਸ਼ੇਸ਼ ਸਰਵੇਖਣ ਦੌਰਾਨ ਪੰਜਾਬ ਵਿੱਚ ਪੰਜ ਸਾਲਾਂ ਦੌਰਾਨ ਸੜਕਾਂ 'ਤੇ ਹੋਏ ਹਾਦਸਿਆਂ ਨੂੰ ਆਧਾਰ ਬਣਾਇਆ ਗਿਆ ਹੈ। ਸਾਲ 2007 ਦੌਰਾਨ ਪੰਜਾਬ ਵਿਚਲੇ ਪੰਜ ਕੌਮੀ ਮਾਰਗਾਂ ਉਪਰ ਸਫਰ ਕਰਨਾ ਮੌਤ ਨੂੰ ਬੁਲਾਵਾ ਦੇਣ ਵਾਲੀ ਗੱਲ ਹੋਈ ਪਈ ਹੈ, ਕਿਉਂਕਿ ਇਨ੍ਹਾਂ ਪੰਜਾਂ ਵੱਡੀਆਂ ਸੜਕਾਂ 'ਤੇ 134 ਸਥਾਨ ਅਜਿਹੇ ਹਨ, ਜਿੱਥੇ ਹਾਦਸਾ ਵਾਪਰਨਾ ਸਾਧਾਰਨ ਜਿਹੀ ਗੱਲ ਹੋਇਆ ਪਿਆ ਹੈ। ਸੂਬੇ ਵਿੱਚ ਕੁੱਲ 48,00 ਕਿਲੋਮੀਟਰ ਲੰਬੀਆਂ ਸੜਕਾਂ ਦਾ ਜਾਲ ਵਿਛਿਆ ਹੋਇਆ ਹੈ। ਇਨ੍ਹਾਂ ਸੜਕਾਂ ਵਿੱਚ ਅੱਧੀ ਦਰਜਨ ਤੋਂ ਵੱਧ ਕੌਮੀ ਮਾਰਗ, ਰਾਜ ਮਾਰਗ ਅਤੇ ਹੋਰ ਛੋਟੀਆਂ-ਵੱਡੀਆਂ ਸੜਕਾਂ ਸ਼ਾਮਲ ਹਨ, ਜਿੱਥੇ ਆਏ ਦਿਨ ਹਾਦਸਾ ਵਾਪਰਨਾ ਜ਼ਿੰਦਗੀ ਦਾ ਹਿੱਸਾ ਹੀ ਬਣ ਗਿਆ ਹੈ। ਇਸ ਸੰਸਥਾ ਵਲੋਂ ਹਾਦਸਿਆਂ ਨੂੰ ਰੋਕਣ ਲਈ ਜਿਹੜੀਆਂ ਸਿਫਾਰਸ਼ਾਂ ਵੀ ਕੀਤੀਆਂ ਗਈਆਂ ਹਨ, ਉਨ੍ਹਾਂ ਵਿੱਚ ਪੰਜਾਬ ਪੁਲਸ ਨੂੰ ਕਿਹਾ ਗਿਆ ਹੈ ਕਿ ਪੁਲਸ ਨੂੰ ਸੜਕ ਹਾਦਸਿਆਂ ਦੇ ਕੇਸਾਂ ਨਾਲ ਸਧਾਰਨ ਅਪਰਾਧ ਵਾਂਗ ਨਹੀਂ ਨਿਪਟਣਾ ਚਾਹੀਦਾ, ਬਲਕਿ ਪੁਲਸ ਦਾ ਕੰਮ ਇਸ ਮਾਮਲੇ 'ਚ ਪ੍ਰੋਵੈਸ਼ਨਲ ਹੋਵੇ। ਹਾਦਸੇ ਦੀ ਸੂਰਤ ਵਿੱਚ ਐਫ. ਆਈ. ਆਰ. ਦਰਜ ਕਰਨ ਦੀ ਥਾਂ ਐਕਸੀਡੈਂਟ ਰਿਪੋਰਟ ਫਾਰਮਿਟ (ਏ. ਆਰ. ਐਫ.) ਤਹਿਤ ਕਾਰਵਾਈ ਹੋਣੀ ਚਾਹੀਦੀ ਹੈ। ਹਾਦਸਿਆਂ ਦਾ ਪੰਜ ਸਾਲਾਂ ਦੌਰਾਨ ਲੇਖਾ-ਜੋਖਾ (ਆਡੀਟਿੰਗ) ਜ਼ਰੂਰ ਕੀਤਾ ਜਾਵੇ। ਇਸ ਮਹੱਤਵਪੂਰਨ ਮਾਮਲੇ ਵਿੱਚ ਸਰਕਾਰ ਤਕਨੀਕੀ ਸਲਾਹਕਾਰ ਨਿਯੁਕਤ ਕਰੇ। ਕੌਮੀ ਮਾਰਗ ਜਿਨ੍ਹਾਂ 'ਤੇ ਜ਼ਿਆਦਾ ਹਾਦਸੇ ਹੋਣ ਦੀ ਗੱਲ ਦਰਜ ਕੀਤੀ ਗਈ ਹੈ ਉਨ੍ਹਾਂ ਵਿੱਚ ਕੌਮੀ ਮਾਰਗ ਨੰਬਰ 1 ਅੰਬਾਲਾ-ਅੰਮ੍ਰਿਤਸਰ, ਕੌਮੀ ਮਾਰਗ ਨੰਬਰ 64 ਜ਼ੀਰਕਪੁਰ ਤੋਂ ਲੈ ਕੇ ਵਾਇਆ ਸੰਗਰੂਰ-ਬਠਿੰਡਾ ਡੱਬਵਾਲੀ ਤੱਕ ਕੌਮੀ ਮਾਰਗ ਨੰਬਰ 15 ਪਠਾਨਕੋਟ ਤੋਂ ਵਾਇਆ ਅੰਮ੍ਰਿਤਸਰ ਬਠਿੰਡਾ ਤੱਕ ਅਤੇ ਚੰਡੀਗੜ੍ਹ ਤੋਂ ਫਗਵਾੜਾ ਦੀਆਂ ਸੜਕਾਂ ਹਾਦਸਿਆਂ ਦਾ ਹੀ ਘਰ ਹਨ। ਸੂਬੇ ਦੇ ਸਾਰੇ ਹੀ ਰਾਜ ਮਾਰਗ ਵੀ ਇਸ ਰਿਪੋਰਟ ਵਿੱਚ ਜਾਨ ਦਾ ਖੋਅ ਦਰਸਾਏ ਗਏ ਹਨ। ਵੱਡੇ ਸ਼ਹਿਰਾਂ ਲੁਧਿਆਣਾ, ਜਲੰਧਰ, ਅੰਮ੍ਰਿਤਸਰ, ਪਟਿਆਲਾ ਆਦਿ ਦੇ ਬਾਹਰਵਾਰ ਡਰਾਈਵਰਾਂ ਦੀ ਮਾਮੂਲੀ ਲਾਪਰਵਾਹੀ ਕਾਰਨ ਹੁੰਦੇ ਹਾਦਸਿਆਂ 'ਚ ਲੋਕਾਂ ਨੂੰ ਜਾਨਾਂ ਗਵਾਉਣੀਆਂ ਪੈ ਰਹੀਆਂ ਹਨ। ਪਹਿਲੇ ਤਿੰਨ ਸਾਲਾਂ 2003 ਤੋਂ ਲੈ ਕੇ 2005 ਤੱਕ ਸੜਕ ਹਾਦਸਿਆਂ ਅਤੇ ਹਾਦਸਿਆਂ ਵਿੱਚ ਮਰਨ ਵਾਲਿਆਂ ਦੀ ਗਿਣਤੀ ਪਿਛਲੇ ਦੋ ਸਾਲਾਂ ਦੇ ਮੁਕਾਬਲੇ ਕਾਫ਼ੀ ਵਧੀ ਹੈ। ਸਾਲ 2003 ਵਿੱਚ ਸੜਕ ਹਾਦਸਿਆਂ ਵਿੱਚ 2721 ਵਿਅਕਤੀਆਂ ਨੇ ਆਪਣੀਆਂ ਜਾਨਾਂ ਗਵਾਈਆਂ, ਸਾਲ 2004 ਵਿੱਚ 2579 ਅਤੇ ਸਾਲ 2005 ਵਿੱਚ 2777 ਵਿਅਕਤੀ ਮੌਤ ਦੇ ਮੂੰਹ 'ਚ ਜਾ ਪਏ। 2006 ਦੌਰਾਨ 2966 ਵਿਅਕਤੀ ਸੜਕਾਂ ਦੀ ਬਲੀ ਚੜ੍ਹੇ। ਸਾਲ 2007 ਦੌਰਾਨ ਰਾਜ ਅੰਦਰ ਸੜਕੀ ਹਾਦਸਿਆਂ ਵਿੱਚ 3363 ਵਿਅਕਤੀ ਮਾਰੇ ਗਏ।

ਰਾਜ ਠਾਕਰੇ ਤੇ ਆਜ਼ਮੀ ਖਿਲਾਫ ਮੁਕੱਦਮਾ ਦਰਜ

ਬੰਬਈ - ਮਹਾਰਾਸ਼ਟਰ ਨਵ ਨਿਰਮਾਣ ਸੈਨਾ ਦੇ ਮੁਖੀ ਰਾਜ ਠਾਕਰੇ ਦੀ ਉੱਤਰ ਭਾਰਤੀਆਂ 'ਤੇ ਕਥਿਤ ਟਿੱਪਣੀ ਦੇ ਕਾਰਨ ਰਾਜ ਸਰਕਾਰ ਨੇ ਆਖ਼ਰ ਉਸ ਖਿਲਾਫ ਮੁਕੱਦਮਾ ਦਰਜ ਕਰ ਹੀ ਦਿੱਤਾ। ਸਮਝਿਆ ਜਾ ਰਿਹਾ ਹੈ ਕਿ ਕੇਂਦਰ ਸਰਕਾਰ ਦੇ ਭਾਰੀ ਦਬਾਅ ਕਾਰਨ ਇਹ ਕਾਰਵਾਈ ਸੰਭਵ ਹੋਈ ਹੈ। ਰਾਜ ਸਰਕਾਰ ਵੱਲੋਂ ਵਿਕਰੋਲੀ ਥਾਣੇ 'ਚ ਇਹ ਮਾਮਲਾ ਦਰਜ ਕਰਵਾਇਆ ਗਿਆ ਹੈ। ਰਾਜ ਠਾਕਰੇ 'ਤੇ ਭਾਰਤੀ ਸਵਿਧਾਨ ਦੀ ਧਾਰਾ 153 (ਏ) ਤਹਿਤ ਭਾਸ਼ਾ ਦੇ ਆਧਾਰ 'ਤੇ ਸਮਾਜ ਨੂੰ ਵੰਡਣ ਦੇ ਦੋਸ਼ ਦਾ ਕੇਸ ਦਰਜ ਕੀਤਾ ਗਿਆ ਹੈ। ਇਸ ਤੋਂ ਇਲਾਵਾ ਸਮਾਜਵਾਦੀ ਪਾਰਟੀ (ਸਪਾ) ਦੇ ਨੇਤਾ ਅੱਬੂ ਆਜ਼ਮੀ ਖਿਲਾਫ ਵੀ ਉੱਕਤ ਧਾਰਾ ਤਹਿਤ ਹੀ ਸ਼ਿਵਾਜੀ ਪਾਰਕ ਥਾਣੇ 'ਚ ਮਾਮਲਾ ਦਰਜ ਕੀਤਾ ਗਿਆ ਹੈ।

ਚੇਤੇ ਰਹੇ ਕਿ ਪਿਛਲੇ ਦਿਨੀਂ ਰਾਜ ਠਾਕਰੇ ਨੇ ਮੁੰਬਈ 'ਚ ਰਹਿ ਰਹੇ ਉੱਤਰ ਭਾਰਤੀਆਂ ਅਤੇ ਫਿਲਮ ਅਦਾਕਾਰ ਅਮਿਤਾਬ ਬੱਚਨ 'ਤੇ ਤਿੱਖੀ ਬਿਆਨਬਾਜ਼ੀ ਕੀਤੀ ਸੀ। ਜਿਸ ਤੋਂ ਬਾਅਦ ਮੁੰਬਈ 'ਚ ਮਰਾਠੀ ਬਨਾਮ ਗੈਰ ਮਰਾਠੀਆਂ ਦੀ ਲੜਾਈ ਛਿੜ ਗਈ ਸੀ। ਰਾਜ ਠਾਕਰੇ ਦੇ ਗੁੰਡੇ ਉੱਤਰ ਭਾਰਤੀਆਂ ਨੂੰ ਹਿੰਸਾ ਦਾ ਸ਼ਿਕਾਰ ਬਣਾ ਰਹੇ ਸਨ, ਉਹ ਸ਼ਰ੍ਹੇਆਮ ਟੈਕਸੀ ਵਾਲਿਆਂ, ਰਾਹ ਚੱਲਣ ਵਾਲਿਆਂ ਤੋਂ ਨਾਂ ਪਤੇ ਪੁੱਛ ਕੇ ਉਨ੍ਹਾਂ ਦੀ ਕੁੱਟ-ਮਾਰ ਰਹੇ ਸਨ। ਇਥੋਂ ਤੱਕ ਕਿ ਸੁਪਰ ਸਟਾਰ ਅਮਿਤਾਬ ਬੱਚਨ ਦੇ ਬੰਗਲੇ ਪ੍ਰਤੀਕਸ਼ਾ ਦੇ ਨਾਲ ਹੀ ਭੋਜਪੁਰੀ ਫਿਲਮਾਂ ਦੇ ਗਾਇਕ ਮਨੋਜ ਤਿਵਾੜੀ ਦੇ ਘਰ 'ਤੇ ਵੀ ਹਮਲਾ ਕੀਤਾ ਗਿਆ।

ਦੂਜੇ ਪਾਸੇ ਰਾਜ ਠਾਕਰੇ ਅਤੇ ਉਨ੍ਹਾਂ ਦੇ ਗੁੰਡਿਆਂ ਦੀ ਹਿੰਸਾ ਦੇ ਵਿਰੋਧ 'ਚ ਪੂਰੇ ਦੇਸ਼ 'ਚ ਕਾਫ਼ੀ ਰੋਸ ਪਾਇਆ ਜਾ ਰਿਹਾ ਸੀ। ਠਾਕਰੇ ਦੀ ਕਥਿਤ ਟਿੱਪਣੀ ਅਤੇ ਉੱਤਰ ਭਾਰਤੀਆਂ 'ਤੇ ਹੋ ਰਹੇ ਅੱਤਿਆਚਾਰ ਦੇ ਵਿਰੋਧ 'ਚ ਖ਼ਾਸਕਰ ਉੱਤਰ ਭਾਰਤ ਦੇ ਨੇਤਾਵਾਂ ਨੇ ਆਪਣਾ ਮੋਰਚਾ ਖੋਲ੍ਹ ਦਿੱਤਾ ਸੀ। ਇਸ ਦੇ ਨਾਲ ਹੀ ਕੇਂਦਰੀ ਗ੍ਰਹਿ ਮੰਤਰੀ ਸ਼ਿਵ ਰਾਜ ਪਾਟਿਲ ਨੇ ਵੀ ਮਹਾਰਾਸ਼ਟਰ ਦੇ ਮੁੱਖ ਮੰਤਰੀ ਵਿਲਾਸ ਰਾਓ ਦੇਸ਼ਮੁੱਖ ਨੂੰ ਮੁੰਬਈ 'ਚ ਉੱਤਰ ਭਾਰਤੀਆਂ ਦੀ ਸੁਰੱਖਿਆ ਯਕੀਨੀ ਬਣਾਉਣ ਅਤੇ ਰਾਜ ਠਾਕਰੇ 'ਤੇ ਮੁਕੱਦਮਾ ਦਰਜ ਕਰਨ ਲਈ ਕਿਹਾ ਸੀ। ਇਸ ਸਬੰਧ 'ਚ ਪਿਛਲੇ ਦਿਨੀਂ ਸ਼ਿਵ ਰਾਜ ਪਾਟਿਲ ਨੇ ਮੁੱਖ ਮੰਤਰੀ ਨਾਲ ਮੁਲਾਕਾਤ ਕਰਕੇ ਪੂਰੇ ਘਟਨਾਕ੍ਰਮ ਦੀ ਰਿਪੋਰਟ ਵੀ ਮੰਗੀ ਸੀ।

ਸਿੱਖ ਪੰਜਾਬ 'ਚ ਘੱਟ ਗਿਣਤੀ ਨਹੀਂ-ਸੁਪਰੀਮ ਕੋਰਟ

ਸੁਪਰੀਮ ਕੋਰਟ ਨੇ ਪੰਜਾਬ ਅਤੇ ਹਰਿਆਣਾ ਹਾਈ ਕੋਰਟ ਵੱਲੋਂ ਸੁਣਾਏ ਗਏ ਉਸ ਫੈਸਲੇ 'ਤੇ ਰੋਕ ਲਗਾਉਣ ਤੋਂ ਇਨਕਾਰ ਕਰ ਦਿੱਤਾ, ਜਿਸ ਵਿੱਚ ਕਿਹਾ ਗਿਆ ਕਿ ਪੰਜਾਬ 'ਚ ਸਿੱਖ ਘੱਟ ਗਿਣਤੀ ਭਾਈਚਾਰਾ ਨਹੀਂ। ਇਸ ਤਰ੍ਹਾਂ ਸੁਪਰੀਮ ਕੋਰਟ ਨੇ ਪੰਜਾਬ ਅਤੇ ਹਰਿਆਣਾ ਹਾਈ ਕੋਰਟ ਵੱਲੋਂ ਪਿਛਲੇ ਸਾਲ ਸੁਣਾਏ ਗਏ ਫੈਸਲੇ 'ਤੇ ਆਪਣੀ ਸਹਿਮਤੀ ਪ੍ਰਗਟਾਈ ਹੈ। ਚੀਫ਼ ਜਸਟਿਸ ਕੇ ਜੀ ਬਾਲਾਕ੍ਰਿਸ਼ਨਨ ਦੀ ਪ੍ਰਧਾਨਗੀ ਵਾਲੇ ਤਿੰਨ ਮੈਂਬਰੀ ਡਵੀਜ਼ਨ ਬੈਂਚ ਨੇ ਇਹ ਫੈਸਲਾ ਸੁਣਾਇਆ।

ਜ਼ਿਕਰਯੋਗ ਹੈ ਕਿ ਪੰਜਾਬ ਅਤੇ ਹਰਿਆਣਾ ਹਾਈ ਕੋਰਟ ਦੇ ਫੈਸਲੇ ਵਿਰੁੱਧ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਨੇ ਸੁਪਰੀਮ ਕੋਰਟ 'ਚ ਪਟੀਸ਼ਨ ਦਾਇਰ ਕੀਤੀ ਸੀ। ਪੰਜਾਬ ਅਤੇ ਹਰਿਆਣਾ ਹਾਈ ਕੋਰਟ ਨੇ 17 ਦਸੰਬਰ 07 ਨੂੰ ਪੰਜਾਬ ਸਰਕਾਰ ਦੀ ਨੋਟੀਫਿਕੇਸ਼ਨ ਨੂੰ ਰੱਦ ਕਰ ਦਿੱਤਾ ਸੀ। 13 ਅਪ੍ਰੈਲ 2001 ਨੂੰ ਜਾਰੀ ਇਸ ਨੋਟੀਫਿਕੇਸ਼ਨ ਰਾਹੀਂ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਵੱਲੋਂ ਚਲਾਏ ਜਾ ਰਹੇ ਕਾਲਜਾਂ ਵਿਚ ਸਿੱਖ ਵਿਦਿਆਰਥੀਆਂ ਨੂੰ 50 ਫੀਸਦੀ ਰਾਖਵਾਂਕਰਨ ਇਸ ਆਧਾਰ 'ਤੇ ਦਿੱਤੇ ਜਾਣ ਦੀ ਪ੍ਰਵਾਨਗੀ ਦਿੱਤੀ ਗਈ ਸੀ ਕਿ ਸਿੱਖ ਪੰਜਾਬ 'ਚ ਘੱਟ ਗਿਣਤੀ ਹਨ।

ਪੰਜਾਬ ਅਤੇ ਹਰਿਆਣਾ ਹਾਈ ਕੋਰਟ ਵੱਲੋਂ ਸੁਣਾਏ ਗਏ ਇਸ ਫੈਸਲੇ ਕਿ ਸਿੱਖ ਪੰਜਾਬ 'ਚ ਘੱਟ ਗਿਣਤੀ ਭਾਈਚਾਰਾ ਨਹੀਂ, ਨੂੰ ਖ਼ਾਰਜ ਕਰਨ ਤੋਂ ਇਨਕਾਰ ਕਰਦਿਆਂ ਸੁਪਰੀਮ ਕੋਰਟ ਦੇ ਡਵੀਜ਼ਨ ਬੈਂਚ ਨੇ ਕਿਹਾ “ਇਹ ਕਹਿਣਾ ਆਪਣੇ ਆਪ ਵਿੱਚ ਕਾਫ਼ੀ ਹੈਰਾਨੀਜਨਕ ਲਗਦਾ ਹੈ ਕਿ ਪੰਜਾਬ 'ਚ ਸਿੱਖ ਘੱਟ ਗਿਣਤੀ ਹਨ।” ਜਸਟਿਸ ਬਾਲਾਕ੍ਰਿਸ਼ਨਨ ਤੋਂ ਇਲਾਵਾ ਜਸਟਿਸ ਸੀ ਕੇ ਠੱਕਰ ਅਤੇ ਜਸਟਿਸ ਆਰਵੀ ਰਵਿੰਦਰਨ ਦੇ ਅਧਾਰਤ ਡਵੀਜ਼ਨ ਬੈਂਚ ਨੇ ਪੰਜਾਬ ਸਰਕਾਰ ਨੂੰ ਹਾਈ ਕੋਰਟ ਦੇ ਫੈਸਲੇ 'ਤੇ ਸਵਾਲ ਉਠਾਉਣ ਕਾਰਨ ਨੋਟਿਸ ਵੀ ਜਾਰੀ ਕੀਤਾ। ਐਸ ਜੀ ਪੀ ਸੀ ਅਤੇ ਪੰਜਾਬ ਨਿਵਾਸੀ ਸਾਹਿਲ ਮਿੱਤਲ ਵੱਲੋਂ ਇਸ ਸਬੰਧ 'ਚ ਹਾਈ ਕੋਰਟ ਵਿਚ ਪਟੀਸ਼ਨਾਂ ਦਾਇਰ ਕੀਤੀਆਂ ਗਈਆਂ ਸਨ। ਡਵੀਜ਼ਨ ਬੈਂਚ ਨੇ ਸਾਹਿਲ ਮਿੱਤਲ ਨੂੰ ਵੀ ਨੋਟਿਸ ਜਾਰੀ ਕੀਤਾ ਹੈ।

ਐਸ ਜੀ ਪੀ ਸੀ ਵੱਲੋਂ ਜ਼ਿਰ੍ਹਾ ਕਰਦੇ ਹੋਏ ਸੀਨੀਅਰ ਵਕੀਲ ਹਰੀਸ਼ ਸਾਲਵੇ ਨੇ ਹਾਈ ਕੋਰਟ ਦੇ ਫੈਸਲੇ ਨੂੰ ਗ਼ਲਤ ਦੱਸਿਆ ਅਤੇ ਇਸ ਫੈਸਲੇ ਨੂੰ ਰੱਦ ਕਰਨ ਦੀ ਮੰਗ ਕੀਤੀ। ਉਨ੍ਹਾਂ ਕਿਹਾ “ਨਾਮਧਾਰੀਆਂ, ਨਿਰੰਕਾਰੀਆਂ, ਰਾਧਾ ਸੁਆਮੀਆਂ ਅਤੇ ਇੱਥੋਂ ਤੱਕ ਕਿ ਡੇਰਾ ਸੱਚਾ ਸੌਦਾ ਦੇ ਸ਼ਰਧਾਲੂਆਂ ਨੂੰ ਸਿੱਖ ਮੰਨ ਕੇ ਹਾਈ ਕੋਰਟ ਨੇ ਗ਼ਲਤ ਤਰੀਕੇ ਨਾਲ ਸਿੱਖਾਂ ਨੂੰ ਘੱਟ ਗਿਣਤੀ ਦਾ ਦਰਜਾ ਦੇਣ ਤੋਂ ਮਨ੍ਹਾ ਕੀਤਾ ਹੈ। ਸਾਲਵੇ ਨੇ ਕਿਹਾ ਕਿ ਹੋਰ ਪੰਥਾਂ ਨੂੰ ਮੰਨਣ ਵਾਲੇ ਜਿਉਂਦੇ ਗੁਰੂਆਂ ਦੀ ਪੂਜਾ ਕਰਦੇ ਹਨ, ਜਦਕਿ ਸਿੱਖ ਧਰਮ ਨੂੰ ਮੰਨਣ ਵਾਲੇ ਸਿਰਫ਼ 10 ਗੁਰੂ ਸਾਹਿਬਾਨਾਂ

ਅਤੇ ਗੁਰੂ ਗ੍ਰੰਥ ਸਾਹਿਬ ਨੂੰ ਆਪਣਾ ਈਸ਼ਟ ਮੰਨਦੇ ਹਨ। ਸਾਲਵੇ ਨੇ ਕਿਹਾ ਕਿ ਬਾਕੀ ਸਾਰੇ ਭਾਈਚਾਰਿਆਂ ਦੇ ਲੋਕਾਂ ਨੂੰ ਸਿੱਖ ਮੰਨਕੇ ਹਾਈ ਕੋਰਟ ਨੇ ਸਿੱਖਾਂ ਦੀ ਗਿਣਤੀ ਵਿੱਚ ਇਜ਼ਾਫ਼ਾ ਕਰ ਦਿੱਤਾ ਅਤੇ ਇਸੇ ਆਧਾਰ 'ਤੇ ਸਿੱਖਾਂ ਨੂੰ ਘੱਟ ਗਿਣਤੀ ਦਰਜਾ ਦੇਣ ਤੋਂ ਮਨ੍ਹਾ ਕਰ ਦਿੱਤਾ।

ਡਵੀਜ਼ਨ ਬੈਂਚ ਨੇ ਕਿਹਾ ਕਿ ਜੇਕਰ ਰਾਜ ਸਰਕਾਰ ਦੀਆਂ ਦਲੀਲਾਂ ਨੂੰ ਮੰਨ ਲਿਆ ਜਾਵੇ ਤਾਂ ਭਾਰਤ ਵਿੱਚ ਹਿੰਦੂ ਘੱਟ ਗਿਣਤੀ ਹੋ ਜਾਣਗੇ, ਕਿਉਂਕਿ ਉਹ ਵੀ ਕਈ ਭਾਈਚਾਰਿਆਂ 'ਚ ਵੰਡੇ ਹੋਏ ਹਨ।

ਕੈਨੇਡਾ ਤੋਂ ਵਿਆਹ ਕਰਵਾਉਣ ਆਏ ਨੌਜਵਾਨ ਦਾ ਮਾਮੇ ਦੇ ਲੜਕੇ ਸਮੇਤ ਅਣਪਛਾਤਿਆਂ ਵੱਲੋਂ ਕਤਲ

ਭਦੌੜ— ਇੱਥੋਂ ਨਜ਼ਦੀਕ ਪਿੰਡ ਸੈਦੋਕੇ ਵਿਖੇ ਉਸ ਸਮੇਂ ਮਾਹੌਲ ਸੋਗਮਈ ਹੋ ਗਿਆ ਜਦੋਂ ਇੱਥੋਂ ਦੇ ਜੰਮਪਲ ਕੈਨੇਡਾ ਤੋਂ ਆਏ ਹੋਏ ਨੌਜਵਾਨ ਅਤੇ ਉਸ ਦੇ ਮਾਮੇ ਦੇ ਲੜਕੇ ਦਾ ਅਣਪਛਾਤਿਆਂ ਨੇ ਗੋਲੀਆਂ ਮਾਰ ਕੇ ਕਤਲ ਕਰ ਦਿੱਤਾ।

ਪ੍ਰਾਪਤ ਜਾਣਕਾਰੀ ਅਨੁਸਾਰ ਜਸਵੀਰ ਸਿੰਘ ਪੁੱਤਰ ਨਿਰਮਲ ਸਿੰਘ ਵਾਸੀ ਸੈਦੋਕੇ ਜੋ ਕੈਨੇਡਾ ਤੋਂ ਆਪਣਾ ਵਿਆਹ ਕਰਵਾਉਣ ਲਈ ਸੈਦੋਕੇ ਵਿਖੇ ਆਇਆ ਹੋਇਆ ਸੀ ਅਤੇ ਉਸ ਦੀ ਭੈਣ ਦੀ ਸ਼ਾਦੀ ਨਿਹਾਲ ਸਿੰਘ ਵਾਲਾ ਦੇ ਮੈਰਿਜ ਪੈਲੇਸ ਵਿੱਚ ਹੋਈ। ਵਿਆਹ ਕਾਰਜ ਨਿਬੇੜ ਕੇ ਜਿਉਂ ਹੀ ਜਸਵੀਰ ਸਿੰਘ ਅਤੇ ਉਸ ਦੇ ਮਾਮੇ ਦੇ ਲੜਕੇ ਹਰਪ੍ਰੀਤ ਸਿੰਘ ਪੁੱਤਰ ਮਲਕੀਤ ਸਿੰਘ ਵਾਸੀ ਹਨੂਰ ਅਤੇ ਸੈਦੋਕੇ ਦੇ ਕੁਝ ਹੋਰ ਵਿਅਕਤੀ ਟਾਟਾ ਸੂਮੋ ਗੱਡੀ ਵਿੱਚ ਸਵਾਰ ਹੋ ਕੇ ਪਿੰਡ ਸੈਦੋਕੇ ਪਹੁੰਚਣ ਲਈ ਰਵਾਨਾ ਹੋਏ ਅਤੇ ਉਨ੍ਹਾਂ ਦੀ ਗੱਡੀ ਜਦੋਂ ਪਿੰਡ ਸੈਦੋਕੇ ਦੇ ਨੇੜੇ ਪਹੁੰਚੀ ਤਾਂ ਉਨ੍ਹਾਂ ਦੇ ਪਿੱਛੇ ਆ ਰਹੀ ਹੋਡਾਂ ਸਿਟੀ ਕਾਰ ਨੇ ਉਨ੍ਹਾਂ ਦੀ ਗੱਡੀ ਨੂੰ ਪਾਸ ਕਰਕੇ ਟਾਟਾ ਸੂਮੋ ਗੱਡੀ ਰੋਕ ਲਈ ਅਤੇ ਹੋਡਾਂ ਸਿਟੀ ਵਿੱਚੋਂ ਨਿੱਕਲੇ ਕਾਤਲਾਂ ਨੇ ਉਨ੍ਹਾਂ ਤੇ ਗੋਲੀਆਂ ਚਲਾਉਣੀਆਂ ਸ਼ੁਰੂ ਕਰ ਦਿੱਤੀਆਂ ਜਿਸ ਕਾਰਨ ਜਸਵੀਰ ਸਿੰਘ ਅਤੇ ਉਸਦੇ ਮਾਮੇ ਦਾ ਲੜਕਾ ਹਰਪ੍ਰੀਤ ਸਿੰਘ ਗੋਲੀਆਂ ਲੱਗਣ ਨਾਲ ਗੰਭੀਰ ਜ਼ਖਮੀ ਹੋ ਗਏ ਅਤੇ ਮੋਗਾ ਦੇ ਹਸਪਤਾਲ ਵਿੱਚ ਜਾ ਕੇ ਦੋਹਾਂ ਨੇ ਦਮ ਤੋੜ ਦਿੱਤਾ। ਜ਼ਿਕਰਯੋਗ ਹੈ ਕਿ ਜਸਵੀਰ ਸਿੰਘ ਮਾਪਿਆਂ ਦਾ ਇਕਲੌਤਾ ਪੁੱਤਰ ਸੀ। ਖਬਰ ਸੁਣਦਿਆਂ ਹੀ ਸਾਰਾ ਇਲਾਕਾ ਸੋਗ ਵਿੱਚ ਡੁੱਬ ਗਿਆ।

ਨਿਹਾਲ ਸਿੰਘ ਵਾਲਾ ਪੁਲਿਸ ਨੇ ਅਣਪਛਾਤੇ ਕਾਤਲਾਂ ਵਿਰੁੱਧ ਧਾਰਾ 302 ਤਹਿਤ ਮੁਕੱਦਮਾ ਦਰਜ ਕਰਕੇ ਦੋਸ਼ੀਆਂ ਦੀ ਭਾਲ ਸ਼ੁਰੂ ਕਰ ਦਿੱਤੀ।

ਨਾਨਕਸ਼ਾਹੀ ਕੈਲੰਡਰ ਦਾ ਮਸਲਾ ਛੇਤੀ ਹੱਲ ਹੋਵੇਗਾ-ਜਥੇ: ਵੇਦਾਂਤੀ

ਪੈਰਿਸ- ਨਾਨਕਸ਼ਾਹੀ ਕੈਲੰਡਰ ਦੀਆਂ ਤਰੀਕਾਂ ਸਬੰਧੀ ਪੈਦਾ ਹੋਇਆ ਮਸਲਾ ਜਲਦ ਹੱਲ ਕੀਤਾ ਜਾਵੇਗਾ। ਸਿੱਖ ਵਿਦਵਾਨਾਂ ਦੀ ਸਲਾਹ ਅਨੁਸਾਰ ਜਿਹੜੀ ਕੋਈ ਘਾਟ ਨਜ਼ਰ ਆਉਂਦੀ ਹੋਵੇਗੀ, ਉਹ ਦੂਰ ਕੀਤੀ ਜਾਵੇਗੀ। ਇਨ੍ਹਾਂ ਵਿਚਾਰਾਂ ਦਾ ਪ੍ਰਗਟਾਵਾ ਕਰਦਿਆਂ ਸ੍ਰੀ ਅਕਾਲ ਤਖਤ ਸਾਹਿਬ ਦੇ ਜਥੇਦਾਰ ਸਿੰਘ ਸਾਹਿਬ ਗਿਆਨੀ ਜੋਗਿੰਦਰ ਸਿੰਘ ਵੇਦਾਂਤੀ ਨੇ ਪੈਰਿਸ ਵਿਖੇ ਗੁਰਦੁਆਰਾ ਸਿੰਘ ਸਭਾ ਬੋਬੀਨੀ (ਫਰਾਂਸ) ਦੀ ਇਮਾਰਤ ਦਾ ਨੀਂਹ-ਪੱਥਰ ਰੱਖਣ ਉਪਰੰਤ ਇਸ ਪੱਤਰਕਾਰ ਨਾਲ ਗੱਲਬਾਤ ਕਰਦਿਆਂ ਕੀਤਾ। ਜਥੇਦਾਰ ਵੇਦਾਂਤੀ ਨੇ ਆਖਿਆ ਨਾਨਕਸ਼ਾਹੀ ਕੈਲੰਡਰ ਸਿੱਖ ਪੰਥ ਦੀ ਵਿਲੱਖਣਤਾ ਨੂੰ ਉਜਾਗਰ ਕਰਦਾ ਹੈ। ਕੈਲੰਡਰ ਵਿੱਚ ਜੇਕਰ ਕਿਸੇ ਦਿਨ-ਦਿਹਾੜੇ ਜਾਂ ਤਾਰੀਖਾਂ ਵਿੱਚ ਫਰਕ ਨਜ਼ਰ ਆਉਂਦਾ ਹੈ, ਸਿੱਖ ਵਿਦਵਾਨਾਂ, ਸਮੂਹ ਸਿੱਖ ਸੰਪਰਦਾਵਾਂ ਨਾਲ ਵਿਚਾਰ ਕਰਕੇ ਜਲਦੀ ਹੱਲ ਕੀਤਾ ਜਾਵੇਗਾ। ਸਿੱਖ ਰਹਿਤ ਮਰਿਆਦਾ ਬਾਰੇ ਉਨ੍ਹਾਂ ਕਿਹਾ ਕਿ ਇਹ ਸਿੱਖ ਪੰਥ ਦੇ ਪ੍ਰਸਿੱਧ ਵਿਦਵਾਨਾਂ ਦੀ ਲੰਬੀ ਘਾਲਣਾ ਨਾਲ ਤਿਆਰ ਹੋਈ ਹੈ। ਨਾਨਕਸ਼ਾਹੀ ਕੈਲੰਡਰ 'ਤੇ ਸਿੱਖ ਰਹਿਤ ਮਰਿਆਦਾ ਬਾਰੇ ਪੈਦਾ ਹੋਇਆ ਵਿਵਾਦ ਅਖਬਾਰਾਂ ਵਿੱਚ ਉਛਾਲਣ ਦੀ ਜ਼ਰੂਰਤ ਨਹੀਂ। ਦੋਵੇਂ ਗੱਲਾਂ ਸਿੱਖ ਪੰਥ ਦੀਆਂ ਅੰਦਰੂਨੀ ਹਨ। ਜਥੇਦਾਰ ਵੇਦਾਂਤੀ ਨੇ ਕਿਹਾ ਇਨ੍ਹਾਂ ਦੋਵਾਂ ਮਸਲਿਆਂ ਨੂੰ ਉਨ੍ਹਾਂ ਦੀ ਵਿਦੇਸ਼ ਫੇਰੀ 14 ਤੋਂ ਬਾਅਦ ਦੂਜੇ ਸਿੰਘ ਸਾਹਿਬਾਨ ਦੀ ਬੈਠਕ ਵਿੱਚ ਵਿਚਾਰਿਆ ਜਾਵੇਗਾ। ਪੰਜਾਬ ਵਿੱਚ ਸਿੱਖ ਨੌਜਵਾਨਾਂ ਵੱਲੋਂ ਪਤਿਤ ਹੋਣ ਵਾਲੇ ਸਵਾਲ ਦੇ ਜਵਾਬ ਵਿੱਚ ਜਥੇਦਾਰ ਵੇਦਾਂਤੀ ਨੇ ਕਿਹਾ ਕਿ ਪ੍ਰਚਾਰਕ ਸਿੱਖੀ ਬਾਰੇ ਪ੍ਰਚਾਰ ਕਰ ਰਹੇ ਹਨ। ਸਿੱਖ ਸੰਸਥਾਵਾਂ ਵੀ ਯਤਨਸ਼ੀਲ ਹਨ, ਪਰ ਸਿੱਖ ਮਾਪਿਆਂ ਦਾ ਵੀ ਮੁਢਲਾ ਫਰਜ਼ ਬਣਦਾ ਹੈ ਕਿ ਉਹ ਆਪਣੇ ਬੱਚਿਆਂ ਨੂੰ ਸੰਭਾਲਣ।

ਪੰਜਾਬ ਸਰਕਾਰ ਤਿਆਰ ਕਰਾਏਗੀ ਪਾਰਲੀਮੈਂਟ 'ਚ ਲੱਗਣ ਵਾਲਾ ਬੁੱਤ

ਚੰਡੀਗੜ੍ਹ- ਪਾਰਲੀਮੈਂਟ 'ਚ ਲਗਾਏ ਜਾਣ ਵਾਲੇ ਸ਼ਹੀਦ-ਏ-ਆਜ਼ਮ ਸਰਦਾਰ ਭਗਤ ਸਿੰਘ ਦੇ ਬੁੱਤ ਬਣਾਉਣ ਦੀ ਜ਼ਿੰਮੇਵਾਰੀ ਪੰਜਾਬ ਸਰਕਾਰ ਨੂੰ ਦਿੱਤੇ ਜਾਣ 'ਤੇ ਮੁੱਖ ਮੰਤਰੀ ਪ੍ਰਕਾਸ਼ ਸਿੰਘ ਬਾਦਲ ਨੇ ਖੁਸ਼ੀ ਦਾ ਪ੍ਰਗਟਾਵਾ ਕੀਤਾ ਹੈ।

ਲੋਕ ਸਭਾ ਸਪੀਕਰ ਸੋਮਨਾਥ ਚੈਟਰਜੀ ਵੱਲੋਂ ਲਏ ਗਏ ਇਸ ਫੈਸਲੇ ਦਾ ਸਵਾਗਤ ਕਰਦਿਆਂ ਮੁੱਖ ਮੰਤਰੀ ਨੇ ਕਿਹਾ ਕਿ ਦੇਸ਼ ਦੀ ਆਜ਼ਾਦੀ 'ਚ ਮੋਹਰੀ ਭੂਮਿਕਾ ਨਿਭਾਉਣ ਵਾਲੇ ਆਪਣੇ ਇੱਕ ਪੁੱਤਰ ਦਾ ਬੁੱਤ ਤਿਆਰ ਕਰਕੇ ਦੇਸ਼ ਨੂੰ ਅਰਪਿਤ ਕਰਨਾ ਸਾਡੇ ਲਈ ਬਹੁਤ ਮਾਣ ਵਾਲੀ ਗੱਲ ਹੈ। ਉਨ੍ਹਾਂ ਕਿਹਾ ਕਿ ਇਸ ਸਾਲ ਸਰਦਾਰ ਭਗਤ ਸਿੰਘ ਦੀ ਜਨਮ ਸ਼ਤਾਬਦੀ ਸਮਾਗਮ ਵੀ ਚੱਲ ਰਹੇ ਹਨ। ਇਸ ਸਾਲ 26 ਜਨਵਰੀ ਨੂੰ ਗਣਤੰਤਰ ਦਿਵਸ ਮੌਕੇ ਪੰਜਾਬ ਵੱਲੋਂ ਭੋਜੀ ਗਈ ਝਾਕੀ ਵਿੱਚ ਵੀ ਸ਼ਹੀਦ ਭਗਤ ਸਿੰਘ, ਰਾਜਗੁਰੂ ਅਤੇ ਸੁਖਦੇਵ ਦੀ ਕੁਰਬਾਨੀ ਨੂੰ ਹੀ ਦਰਸਾਇਆ ਗਿਆ ਸੀ। ਉਨ੍ਹਾਂ ਕਿਹਾ ਕਿ ਸਰਦਾਰ ਭਗਤ ਸਿੰਘ ਦਾ 23 ਮਾਰਚ 1931 ਨੂੰ ਭਾਰਤ-ਪਾਕਿ ਬਾਰਡਰ 'ਤੇ ਸਥਿਤ ਫਿਰੋਜ਼ਪੁਰ ਜ਼ਿਲ੍ਹੇ ਦੇ ਪਿੰਡ ਹੁਸੈਨੀਵਾਲਾ 'ਚ ਅੰਤਿਮ ਸਸਕਾਰ ਕੀਤਾ ਗਿਆ ਸੀ।

1968 'ਚ ਪੰਜਾਬ ਸਰਕਾਰ ਵੱਲੋਂ ਉੱਥੇ ਸ਼ਹੀਦ ਭਗਤ ਸਿੰਘ, ਰਾਜਗੁਰੂ ਅਤੇ ਸੁਖਦੇਵ ਦੀ ਸਮਾਧੀ ਦਾ ਨਿਰਮਾਣ ਕਰਵਾਇਆ ਗਿਆ ਸੀ। ਹਰ ਸਾਲ 23 ਮਾਰਚ ਨੂੰ ਇਥੇ ਸਮਾਗਮ ਕੀਤੇ ਜਾਂਦੇ ਹਨ।

ਰਾਜ ਦੀਆਂ ਸਾਰੀਆਂ ਸਿਆਸੀ ਧਿਰਾਂ ਇਸ ਦਿਨ ਸ਼ਹੀਦਾਂ ਨੂੰ ਸ਼ਰਧਾਂਜਲੀ ਅਰਪਿਤ ਕਰਨ ਪਹੁੰਚਦੀਆਂ ਹਨ। ਉਨ੍ਹਾਂ ਕਿਹਾ ਕਿ ਸ਼ਹੀਦ-ਏ-ਆਜ਼ਮ ਸਰਦਾਰ ਭਗਤ ਸਿੰਘ ਦਾ ਬੁੱਤ ਤਿਆਰ ਕਰਵਾਉਣ ਦੀ ਡਿਊਟੀ ਨਿਭਾਅ ਕੇ ਪੰਜਾਬ ਦੇ ਲੋਕ ਮਾਣ ਮਹਿਸੂਸ ਕਰਨਗੇ, ਕਿਉਂਕਿ ਇਹ ਬੁੱਤ ਦੇਸ਼ ਨੂੰ ਸਮਰਪਿਤ ਹੋਣਾ ਹੈ ਤੇ ਲੋਕ ਸਭਾ ਦੀ ਗੈਲਰੀ 'ਚ ਲੱਗਣਾ ਹੈ। ਉਨ੍ਹਾਂ ਕਿਹਾ ਕਿ ਇਸ ਫੈਸਲੇ ਲਈ ਅਸੀਂ ਲੋਕ ਸਭਾ ਸਪੀਕਰ ਸੋਮਨਾਥ ਚੈਟਰਜੀ ਅਤੇ ਸਮੁੱਚੀ ਸਭਾ ਦਾ ਧੰਨਵਾਦ ਕਰਦੇ ਹਾਂ।

ਸਾਬਕਾ ਐਮ ਪੀ ਬਲਬੀਰ ਸਿੰਘ ਦਾ ਸਸਕਾਰ

ਜਲੰਧਰ- ਪੰਜਾਬ ਦੇ ਸਾਬਕਾ ਸੰਸਦ ਮੈਂਬਰ ਬਲਬੀਰ ਸਿੰਘ ਜਿਨ੍ਹਾਂ ਦਾ ਬੀਤੇ ਬੁੱਧਵਾਰ ਦੇਰ ਰਾਤ ਨੂੰ ਦੇਹਾਂਤ ਹੋ ਗਿਆ ਸੀ, ਉਨ੍ਹਾਂ ਦਾ ਸਥਾਨਕ ਮਾਡਲ ਟਾਊਨ ਦੇ ਸਮਸ਼ਾਨਘਾਟ 'ਚ ਸੰਸਕਾਰ ਕਰ ਦਿੱਤਾ ਗਿਆ। ਉਨ੍ਹਾਂ ਦੇ ਸਪੁੱਤਰ ਦਰਸ਼ਨ ਸਿੰਘ ਨੇ ਉਨ੍ਹਾਂ ਦੇ ਚਿਤਾ ਨੂੰ ਅਗਨੀ ਵਿਖਾਈ। ਇਸ ਮੌਕੇ ਪੁਲਿਸ ਦੀ ਟੁਕੜੀ ਵੱਲੋਂ ਹਥਿਆਰ ਉਲਟੇ ਕਰ ਕੇ ਸਲਾਮੀ ਦਿੱਤੀ ਗਈ। ਉਨ੍ਹਾਂ ਦੇ ਅੰਤਿਮ ਸਸਕਾਰ ਸਮੇਂ ਪੰਜਾਬ ਦੀਆਂ ਪ੍ਰਮੁੱਖ ਰਾਜਨੀਤਕ, ਧਾਰਮਿਕ ਸ਼ਖ਼ਸੀਅਤਾਂ ਹਾਜ਼ਰ ਸਨ। ਬਲਬੀਰ ਸਿੰਘ ਪਿਛਲੇ ਕੁਝ ਸਮੇਂ ਤੋਂ ਸਖ਼ਤ ਬਿਮਾਰ ਚੱਲ ਰਹੇ ਸਨ।

ਲੰਘੀ ਬੁੱਧਵਾਰ ਦੀ ਰਾਤ ਨੂੰ ਉਨ੍ਹਾਂ ਦਾ ਪਟੇਲ ਹਸਪਤਾਲ 'ਚ ਦੇਹਾਂਤ ਹੋ ਗਿਆ। ਉਹ 69 ਸਾਲਾਂ ਦੇ ਸਨ। ਉਹ ਲੰਮਾ ਸਮਾਂ ਕਾਂਗਰਸ 'ਚ ਰਹੇ। ਗਿਆਨੀ ਜ਼ੈਲ ਸਿੰਘ ਦੇ ਮੁੱਖ ਮੰਤਰੀ ਹੁੰਦਿਆਂ ਹੋਇਆਂ ਬਲਬੀਰ ਸਿੰਘ ਸਭ ਤੋਂ ਛੋਟੀ ਉਮਰ 'ਚ ਮੰਤਰੀ ਬਣੇ ਸਨ। ਉਹ ਜਲੰਧਰ ਤੋਂ ਲੋਕ ਸਭਾ ਦੇ ਮੈਂਬਰ ਤੇ ਰਾਜ ਸਭਾ ਦੇ ਵੀ ਮੈਂਬਰ ਰਹਿ ਚੁੱਕੇ ਸਨ। ਸੰਨ 2004 ਦੀਆਂ ਲੋਕ ਸਭਾ ਚੋਣਾਂ ਦੌਰਾਨ ਕਾਂਗਰਸ ਵੱਲੋਂ ਟਿਕਟ ਨਾ ਦਿੱਤੇ ਜਾਣ ਕਾਰਨ ਉਹ ਸ਼੍ਰੋਮਣੀ ਅਕਾਲੀ ਦਲ 'ਚ ਸ਼ਾਮਿਲ ਹੋ ਗਏ।

ਵਿਧਾਇਕ ਬੁਲਾਰੀਆ ਨਹੀਂ ਰਹੇ

ਚੰਡੀਗੜ੍ਹ- ਅੰਮ੍ਰਿਤਸਰ ਦੱਖਣੀ ਤੋਂ ਸ਼੍ਰੋਮਣੀ ਅਕਾਲੀ ਦਲ ਦੇ ਵਿਧਾਇਕ ਰਮਿੰਦਰ ਸਿੰਘ ਬੁਲਾਰੀਆ ਦਾ ਦੇਹਾਂਤ ਹੋ ਗਿਆ ਹੈ। ਸ. ਬੁਲਾਰੀਆ ਕੁਝ ਮਹੀਨਿਆਂ ਤੋਂ ਬਿਮਾਰ ਸੀ ਅਤੇ ਅਮਰੀਕਾ ਇਲਾਜ ਕਰਾਉਣ ਗਏ ਸਨ, ਜਿੱਥੇ ਉਨ੍ਹਾਂ ਨੇ ਆਖਰੀ ਸਾਹ ਲਿਆ। ਉਨ੍ਹਾਂ ਦੀ ਮ੍ਰਿਤਕ ਦੇਹ ਭਾਰਤ ਲਿਆਂਦੀ ਜਾ ਰਹੀ ਹੈ। 50 ਸਾਲਾਂ ਦੇ ਸ. ਬੁਲਾਰੀਆ ਪਿੱਛੇ ਪਤਨੀ ਹਰਿੰਦਰ ਕੌਰ, ਇੱਕ ਲੜਕਾ ਅਤੇ ਲੜਕੀ ਛੱਡ ਗਏ ਹਨ। ਉਨ੍ਹਾਂ ਦਾ ਲੜਕਾ ਇੰਦਰਬੀਰ ਸਿੰਘ ਇਸ ਸਮੇਂ ਨਗਰ ਨਿਗਮ ਅੰਮ੍ਰਿਤਸਰ ਦਾ ਕੌਂਸਲਰ ਹੈ।

ਸ. ਬੁਲਾਰੀਆ ਨੇ ਪਹਿਲਾਂ ਸਿਆਸਤ ਕਾਂਗਰਸ ਪਾਰਟੀ ਤੋਂ ਸ਼ੁਰੂ ਕੀਤੀ ਅਤੇ 1976 ਵਿੱਚ ਉਹ ਪੰਜਾਬ ਯੂਥ ਕਾਂਗਰਸ ਦੇ ਮੀਤ ਪ੍ਰਧਾਨ ਵੀ ਰਹੇ ਹਨ। ਬਾਅਦ ਵਿੱਚ ਨਗਰ ਨਿਗਮ ਅੰਮ੍ਰਿਤਸਰ ਦੇ ਸੀਨੀਅਰ ਡਿਪਟੀ ਮੇਅਰ ਰਹੇ। 2002 ਵਿੱਚ ਉਨ੍ਹਾਂ ਨੇ ਹਲਕਾ ਦੱਖਣੀ ਅੰਮ੍ਰਿਤਸਰ ਤੋਂ ਆਜ਼ਾਦ ਉਮੀਦਵਾਰ ਦੇ ਤੌਰ 'ਤੇ ਚੋਣ ਲੜੀ ਪਰ ਹਾਰ ਗਏ। ਇਸ ਤੋਂ ਬਾਅਦ ਉਹ ਸ਼੍ਰੋਮਣੀ ਅਕਾਲੀ ਦਲ ਬਾਦਲ ਵਿੱਚ ਸ਼ਾਮਿਲ ਹੋ ਗਏ।

ਨੌਜਵਾਨ ਨਾਟਕ ਕਲਾਕਾਰ ਅਤੇ ਨਿਰਮਾਤਾ ਸੁਪਨਦੀਪ ਸਿੰਘ ਦੀ ਮੌਤ

ਬੰਗਾ- ਜੋਬਨ ਰੁੱਤੇ ਹੱਸਦਿਆਂ-ਵਸਦਿਆਂ ਨੂੰ ਛੱਡਕੇ ਨੌਜਵਾਨ ਨਾਟਕ ਕਲਾਕਾਰ ਸੁਪਨਦੀਪ ਸਿੰਘ (22 ਸਾਲ) ਮੌਤ ਦੀ ਕਲਿਹਣੀ ਗੋਦ 'ਚ ਚਲੇ ਗਿਆ। 'ਮੌੜ ਦਿਓ ਕੋਈ ਠੰਡੀਆਂ ਛਾਵਾਂ' ਦਾ ਮੁੱਖ ਪਾਤਰ ਸੁਪਨਦੀਪ ਸੁਪਨਾ ਬਣਕੇ ਗਮਾਂ ਦੀਆਂ ਹਨੇਰੀਆਂ ਦੇ ਗਿਆ। 'ਮੈਂ ਗੁੰਗੀ ਨਹੀਂ' ਨਾਟਕ ਰਾਹੀਂ ਇਸ ਨੇ ਨਾਟਕਾਂ ਦੀ ਲੜੀ 'ਚ ਕੀਤੇ ਪ੍ਰਵੇਸ਼ ਦਾ ਛੇਤੀ ਅੰਤ ਕਰ ਲਿਆ। ਬੰਗਾ ਦੇ ਗੁਰੂ ਨਾਨਕ ਕਾਲਜ ਦੀ ਪ੍ਰੋਫੈਸਰ ਦਵਿੰਦਰ ਕੌਰ ਸਿੰਘ ਦਾ ਲਾਡਲਾ ਇਕਲੌਤਾ ਪੁੱਤਰ ਸੁਪਨਦੀਪ ਸਿੰਘ ਜਿਸ ਨੇ ਸਿੱਖ ਪਾਤਰ ਵਜੋਂ ਵਿਲੱਖਣ ਪਹਿਚਾਣ ਪੈਦਾ ਕੀਤੀ। ਉਸ ਨੂੰ

ਦੇਸ਼-ਵਿਦੇਸ਼ ਦੀਆਂ ਅਨੇਕਾਂ ਸੰਸਥਾਵਾਂ ਨੇ ਸਨਮਾਨਿਤ ਕੀਤਾ। ਇਸ ਦਾ ਸਦਮਾ ਅਕਹਿ ਅਤੇ ਨਾ-ਬਰਦਾਸ਼ਤ ਯੋਗ ਹੈ। ਪ੍ਰਾਪਤ ਜਾਣਕਾਰੀ ਅਨੁਸਾਰ ਸੁਪਨਦੀਪ ਸਿੰਘ ਪੁੱਤਰ ਗੁਰਮੁੱਖ ਸਿੰਘ ਸਿੱਧੂ ਦੀ ਉਸ ਸਮੇਂ ਮੌਤ ਹੋਈ ਜਦ ਉਹ ਨਹਾਉਣ ਲਈ ਬਾਥਰੂਮ 'ਚ ਗਿਆ। ਗੈਸ ਰਿਸਣ ਨਾਲ ਉਸ ਦਾ ਦਮ ਘੁਟਿਆ ਗਿਆ ਜਿਸ ਨਾਲ ਉਸ ਦੀ ਮੌਤ ਹੋ ਗਈ। ਘਰ ਦੀ ਨੌਕਰਾਣੀ ਅਨੁਸਾਰ ਉਹ ਸਵੇਰੇ 11 ਵਜੇ ਦੇ ਕਰੀਬ ਨਹਾਉਣ ਲਈ ਬਾਥਰੂਮ ਗਿਆ। ਜਦ ਢਾਈ ਵਜੇ ਉਸ ਦੀ ਮਾਤਾ ਨੇ ਆਕੇ ਦੇਖਿਆ ਤਾਂ ਉਸ ਦੀ ਲਾਸ਼ ਪਈ ਸੀ। ਉਨ੍ਹਾਂ ਦੀ ਮੌਤ 'ਤੇ ਜਥੇ: ਸੁਖਦੇਵ ਸਿੰਘ ਭੌਰ ਜਨਰਲ ਸਕੱਤਰ ਸ਼੍ਰੋਮਣੀ ਕਮੇਟੀ, ਚੌ; ਮੋਹਣ ਲਾਲ ਹਲਕਾ ਵਿਧਾਇਕ ਬੰਗਾ, ਸਤਨਾਮ ਸਿੰਘ ਕੈਂਥ ਸਾਬਕਾ ਐਮ. ਪੀ., ਰਾਜਪਾਲ ਸਿੰਘ ਗਾਂਧੀ, ਪ੍ਰੋ: ਧਰਮਜੀਤ ਸਿੰਘ, ਡਾ: ਬਚਨ ਸਿੰਘ ਬੈਂਸ, ਪ੍ਰੋ: ਸੁਰਿੰਦਰ ਕੌਰ, ਜਰਨੈਲ ਸਿੰਘ ਪੁਰੇਵਾਲ, ਚੌ:ਤਰਲੋਚਨ ਸਿੰਘ ਸ਼ੁੱਢ ਸਾਬਕਾ ਵਿਧਾਇਕ, ਪ੍ਰੋ:ਡਾ: ਜਸਪਾਲ ਸਿੰਘ ਰੰਧਾਵਾ, ਰਾਮ ਸਿੰਘ ਨੂਰਪੁਰੀ, ਹਰਨੇਕ ਸਿੰਘ ਰਾਏ, ਰਾਮ ਕਿਸ਼ਨ ਖੁਰਾਣਾ, ਕੁਲਵੰਤ ਸਿੰਘ ਗੋਬਿੰਦਪੁਰੀ, ਰੇਸ਼ਮ ਕਲੇਰ, ਪੀ. ਐਸ. ਪੁੰਨੀ, ਰਾਮ ਕਿਸ਼ਨ ਜਾਖੂ ਐਮ. ਸੀ., ਮਲਕੀਤ ਸਿੰਘ ਭੰਮਰਾਂ ਪ੍ਰਧਾਨ ਨਗਰ ਕੌਂਸਲ, ਕੁਲਵਿੰਦਰ ਸਿੰਘ ਲਾਡੀ, ਪ੍ਰੋ: ਦਵਿੰਦਰ ਸਿੰਘ ਗਿੱਲ ਅਤੇ ਪ੍ਰੋ: ਨਰਿੰਦਰ ਕੌਰ ਰੰਧਾਵਾ ਨੇ ਦੁੱਖ ਦਾ ਪ੍ਰਗਟਾਵਾ ਕੀਤਾ।

ਹਰਿਆਣਾ 'ਚ ਡੇਰਾ ਸਿਰਸਾ ਦੇ ਨਾਮ ਚਰਚਾ ਘਰ 'ਤੇ ਖਾਲਿਸਤਾਨੀ ਸਮਰਥਕ ਪੋਸਟਰ

ਕਰਨਾਲ- ਕਰਨਾਲ ਜ਼ਿਲ੍ਹੇ ਦੀ ਹੱਦ ਅੰਦਰ ਜਰਨੈਲੀ ਸੜਕ ਤੋਂ ਲੰਘ ਰਹੇ ਡੇਰਾ ਸੱਚਾ ਸੌਦਾ ਪ੍ਰਮੁੱਖ ਗੁਰਮੀਤ ਰਾਮ ਰਹੀਮ ਦੇ ਕਾਫਲੇ 'ਤੇ ਹੋਏ ਹਮਲੇ ਨੂੰ ਲੈ ਕੇ ਕਰਨਾਲ ਅਤੇ ਹਰਿਆਣਾ ਪੁਲਿਸ ਦੀ ਸਿਰਦਰਦੀ ਹਾਲੀ ਘੱਟ ਹੋਈ ਵੀ ਨਹੀਂ ਕਿ ਕਰਨਾਲ ਜ਼ਿਲ੍ਹੇ ਦੇ ਹੀ ਕਸਬਾ ਇੰਦਰੀ ਵਿਖੇ ਡੇਰਾ ਸਿਰਸਾ ਦੇ ਹੀ ਨਾਮ ਚਰਚਾ ਘਰ ਦੀ ਦੀਵਾਰ 'ਤੇ ਲੱਗੇ ਖਾਲਿਸਤਾਨ ਸਮਰਥਕ ਅਤੇ ਡੇਰਾ ਪ੍ਰਮੁੱਖ ਵਿਰੋਧੀ ਪੋਸਟਰਾਂ ਨੇ ਕਰਨਾਲ ਅਤੇ ਹਰਿਆਣਾ ਪੁਲਿਸ ਦੀਆਂ ਮੁਸ਼ਕਿਲਾਂ ਹੋਰ ਵਧਾ ਦਿੱਤੀਆਂ ਜਦੋਂ ਕਿ ਇਨ੍ਹਾਂ ਪੋਸਟਰਾਂ ਨੂੰ ਲੈ ਕੇ ਡੇਰਾ ਪ੍ਰੇਮੀਆਂ ਵਿੱਚ ਭਾਰੀ ਗੁੱਸਾ ਪਾਇਆ ਜਾ ਰਿਹਾ ਹੈ। ਮਿਲੀ ਜਾਣਕਾਰੀ ਅਨੁਸਾਰ ਇੰਦਰੀ ਸਥਿਤ ਡੇਰਾ ਸਿਰਸਾ ਦੇ ਨਾਮ ਚਰਚਾ ਘਰ ਦੀ ਦੀਵਾਰ 'ਤੇ ਜਿਵੇਂ ਹੀ ਡੇਰਾ ਪ੍ਰੇਮੀਆਂ ਨੇ ਹੱਥ ਨਾਲ ਲਿਖੇ ਇੱਕ ਖਾਲਿਸਤਾਨੀ ਸਮਰਥਕ ਅਤੇ ਡੇਰਾ ਸਿਰਸਾ ਪ੍ਰਮੁੱਖ ਵਿਰੋਧੀ ਪੋਸਟਰ ਨੂੰ ਵੇਖਿਆ ਤਾਂ ਉਥੇ ਹੜਕੰਪ ਮਚ ਗਿਆ ਅਤੇ ਸਾਰੇ ਮਾਮਲੇ ਦੀ ਸੂਚਨਾ ਤੁਰੰਤ ਥਾਣਾ ਇੰਦਰੀ ਪੁਲਿਸ ਨੂੰ ਦਿੱਤੀ ਗਈ। ਇਸ ਪੋਸਟਰ 'ਤੇ ਖਾਲਿਸਤਾਨ ਜ਼ਿੰਦਾਬਾਦ ਤੇ ਰਾਜ ਕਰੇਗਾ ਖਾਲਸਾ ਤੋਂ ਇਲਾਵਾ ਇਹ ਵੀ ਲਿਖਿਆ ਗਿਆ ਸੀ ਕਿ ਜੇ ਡੇਰਾ ਸੱਚਾ ਸੌਦਾ ਦਾ ਢੋਂਗੀ ਬਾਬਾ ਇੰਦਰੀ ਤੋਂ ਹੋ ਕੇ ਲੰਘੇਗਾ ਤਾਂ ਉਸ ਨਾਲ ਉਹ ਹੀ ਕੀਤਾ ਜਾਵੇਗਾ ਜੋ ਨੀਲੋਖੇੜੀ ਨੇੜੇ ਹੋਇਆ ਸੀ। ਦੱਸਿਆ ਜਾ ਰਿਹਾ ਹੈ ਕਿ ਮੌਕੇ 'ਤੇ ਪੁੱਜੀ ਪੁਲਿਸ ਨੇ ਇਸ ਪੋਸਟਰ ਨੂੰ ਤਾਂ ਉਤਾਰ ਦਿੱਤਾ ਪਰ ਡੇਰਾ ਪ੍ਰੇਮੀਆਂ ਨੇ ਇਸ ਮੁੱਦੇ ਨੂੰ ਗੰਭੀਰਤਾ ਨਾਲ ਲੈਂਦੇ ਹੋਏ ਬੈਠਕ ਵੀ ਕੀਤੀ ਅਤੇ ਇਸ 'ਤੇ ਅਫਸੋਸ ਵੀ ਪ੍ਰਗਟ ਕੀਤਾ। ਹਾਲਾਂ ਕਿ ਇਹ ਪੋਸਟਰ ਅੰਗਰੇਜ਼ੀ ਭਾਸ਼ਾ ਵਿੱਚ ਲਿਖਿਆ ਦੱਸਿਆ ਜਾ ਰਿਹਾ ਹੈ ਪਰ ਇਸ ਦੇ ਬਾਵਜੂਦ ਪੁਲਿਸ ਇਹ ਕਿਸੇ ਬੱਚੇ ਦੀ ਹਰਕਤ ਦੱਸ ਕੇ ਪੱਲਾ ਝਾੜਨ ਦੀ ਕੋਸ਼ਿਸ਼ ਕਰ ਰਹੀ ਹੈ। ਡੇਰਾ ਸਿਰਸਾ ਦੇ ਮੁੱਖੀ ਗੁਰਮੀਤ ਰਾਮ ਰਹੀਮ ਦੇ ਕਾਫਲੇ 'ਤੇ ਹਮਲੇ ਲਈ ਵਿਸਫੋਟਕ ਮਹਾਂਰਾਸ਼ਟਰ ਦੇ ਸ਼ਹਿਰ ਨਾਗਪੁਰ ਤੋਂ ਲਿਆਂਦਾ ਗਿਆ ਸੀ। ਕਰਨਾਲ ਦੇ ਐਸ. ਐਸ. ਪੀ. ਏ. ਐਸ. ਚਾਵਲਾ ਨੇ ਇਹ ਇਕਸ਼ਾਫ਼ ਕਰਦਿਆਂ ਦੱਸਿਆ ਕਿ ਜੀਂਦ ਜ਼ਿਲ੍ਹੇ ਦੇ ਪਿੰਡ ਪਿਪਲਬਾ ਵਾਸੀ ਜਸਵੰਤ ਸਿੰਘ ਉਰਫ਼ ਜੱਸਾ, ਜਿਸ ਨੂੰ ਨਿਸ਼ਿੰਗ ਥਾਣੇ ਅਧੀਨ ਪੈਂਦੇ ਇਲਾਕੇ ਦੱਚਰ 'ਚੋਂ ਗ੍ਰਿਫਤਾਰ ਕੀਤਾ ਗਿਆ ਸੀ ਨੇ ਪੁੱਛ ਗਿੱਛ ਦੌਰਾਨ ਦੱਸਿਆ ਕਿ ਸਿਰਸਾ ਡੇਰਾ ਮੁਖੀ ਦੇ ਕਾਫਲੇ 'ਤੇ ਹਮਲੇ ਲਈ ਵਿਸਫੋਟਕ ਨਾਗਪੁਰ ਤੋਂ ਲਿਆਂਦਾ ਗਿਆ ਸੀ। ਉਨ੍ਹਾਂ ਦੱਸਿਆ ਕਿ ਵਿਸਫੋਟਕ ਸਬੰਧੀ ਹੋਰ ਜਾਣਕਾਰੀ ਹਾਸਲ ਕਰਨ ਲਈ ਪੁਲਿਸ ਦੀ ਇੱਕ ਟੀਮ ਨਾਗਪੁਰ ਪਹੁੰਚ ਗਈ ਹੈ। ਜੱਸਾ ਸਮੇਤ ਇਸ ਕੇਸ 'ਚ 2 ਫਰਵਰੀ ਨੂੰ ਨੀਲੋਖੇੜੀ ਤੋਂ ਗ੍ਰਿਫਤਾਰ ਕੀਤੇ ਗਏ ਦੋ ਹੋਰ ਮੁਲਜ਼ਮਾਂ ਮਹਿੰਦਰ ਸਿੰਘ ਅਤੇ ਸਵਰਨ ਸਿੰਘ ਦਾ ਪੁਲਿਸ ਨੇ 16 ਫਰਵਰੀ ਤੱਕ ਰਿਮਾਂਡ ਹਾਸਲ ਕਰ ਲਿਆ ਹੈ। ਜੱਸਾ ਕੁਰਕਸ਼ੇਤਰ ਨੇੜੇ ਉਮਰੀ ਤੋਂ ਸੈੱਲ ਫੋਨ ਰਾਹੀਂ ਡੇਰਾ ਮੁੱਖੀ ਦੇ ਕਾਫਲੇ ਬਾਰੇ ਦੋਵਾਂ ਨੂੰ ਲਗਾਤਾਰ ਪੂਰੀ ਜਾਣਕਾਰੀ ਹਾਸਲ ਕਰਵਾ ਰਿਹਾ ਸੀ। ਇਸ ਸਾਜ਼ਿਸ਼ ਦਾ ਪ੍ਰਮੁੱਖ ਮੁਲਜ਼ਮ ਬਖਸ਼ੀਸ਼ ਸਿੰਘ ਰੋਜ਼ਾਨਾ ਹੀ ਆਪਣੇ ਮੋਬਾਇਲ ਦਾ ਸਿਮ ਕਾਰਡ ਬਦਲ ਰਿਹਾ ਹੈ ਅਤੇ ਉਹ ਪੁਲਿਸ ਲਈ ਸਿਰਦਰਦੀ ਹੋਰ ਵਧਾ ਰਿਹਾ ਹੈ।

ਅਮਰੀਕਾ ਨਾਲ ਫੌਜੀ ਗੱਠਜੋੜ ਨਹੀਂ : ਕਰਤ

ਕੋਟਿਯਾਮ- ਸੀ ਪੀ ਐਮ ਦੇ ਜਨਰਲ ਸਕੱਤਰ ਪ੍ਰਕਾਸ਼ ਕਰਤ ਨੇ ਇੱਥੇ ਕਿਹਾ ਕਿ ਖੱਬੀਆਂ ਧਿਰਾਂ ਯੂ ਪੀ ਏ ਸਰਕਾਰ ਨੂੰ ਅਮਰੀਕਾ ਨਾਲ ਫੌਜੀ ਗੱਠਜੋੜ ਕਰਨ ਦੀ ਇਜਾਜ਼ਤ ਨਹੀਂ ਦੇਣਗੀਆਂ ਅਤੇ ਜੇਕਰ ਕਾਂਗਰਸ ਅਜਿਹੀਆਂ ਨੀਤੀਆਂ 'ਤੇ ਚੱਲਣਾ ਚਾਹੁੰਦੀ ਹੈ ਤਾਂ ਉਸ ਨੂੰ ਅਗਾਮੀ ਚੋਣਾਂ 'ਚ ਇਸ ਸਬੰਧੀ ਲੋਕ ਫਤਵਾ ਹਾਸਲ ਕਰਨਾ ਚਾਹੀਦਾ ਹੈ। ਸੀ ਪੀ ਐਮ ਦੇ ਸੂਬਾ ਸੰਮੇਲਨ 'ਚ ਉਦਘਾਟਨੀ ਭਾਸ਼ਣ ਦਿੰਦੇ ਹੋਏ ਕਾ. ਕਰਤ ਨੇ ਕਿਹਾ, “ਅਸੀਂ ਇਹ ਸਪੱਸ਼ਟ ਕਰ ਚੁੱਕੇ ਹਾਂ ਕਿ ਸਾਡੀ ਪਾਰਟੀ ਜਾਂ ਖੱਬੀਆਂ ਧਿਰਾਂ ਦੇ ਸਮਰਥਨ ਵਾਲੀ ਕਿਸੇ ਵੀ ਸਰਕਾਰ ਨੂੰ ਅਮਰੀਕਾ ਨਾਲ ਫੌਜੀ ਗੱਠਜੋੜ ਕਰਨ ਦੀ ਆਗਿਆ ਨਹੀਂ ਦਿੱਤੀ ਜਾਵੇਗੀ।” ਉਨ੍ਹਾਂ ਕਿਹਾ ਕਿ ਉਹ ਕਾਂਗਰਸ ਨੂੰ ਕਹਿਣਾ ਚਾਹੁੰਦੇ ਹਨ ਕਿ ਜੇਕਰ ਉਹ ਅਮਰੀਕਾ

ਨਾਲ ਫੌਜੀ ਸਬੰਧ ਬਣਾਉਣੇ ਚਾਹੁੰਦੀ ਹੈ ਤਾਂ ਉਨ੍ਹਾਂ ਨੂੰ ਇਸ ਮੁੱਦੇ 'ਤੇ ਅਗਲੀਆਂ ਚੋਣਾਂ 'ਚ ਲੋਕਾਂ ਵਿਚਕਾਰ ਜਾਣਾ ਪਵੇਗਾ। ਇਸ ਦੇ ਨਾਲ ਹੀ ਕਾ. ਕਰਤ ਨੇ ਇਸਰੋ ਨੂੰ ਇਜ਼ਰਾਈਲੀ ਖੁਫ਼ੀਆ ਉੱਪ ਗ੍ਰਹਿ ਦਾ ਟੈਸਟ ਕਰਨ ਦੀ ਆਗਿਆ ਦੇਣ ਲਈ ਕੇਂਦਰ ਸਰਕਾਰ ਦੀ ਸਖ਼ਤ ਨਿੰਦਾ ਕੀਤੀ। ਉਨ੍ਹਾਂ ਕਿਹਾ ਕਿ ਖੱਬੇ ਪੱਖੀ ਧਿਰਾਂ ਯੂ ਪੀ ਏ ਨੂੰ ਪ੍ਰਮਾਣੂ ਕਰਾਰ ਸਮੇਤ ਅਮਰੀਕਾ ਨਾਲ ਗੱਠਜੋੜ ਕਰਨ ਦੀ ਆਗਿਆ ਨਹੀਂ ਦੇਣਗੀਆਂ। ਘਰੇਲੂ ਮੁੱਦਿਆਂ ਦਾ ਜ਼ਿਕਰ ਕਰਦਿਆਂ ਉਨ੍ਹਾਂ ਦਾਅਵਾ ਕੀਤਾ ਕਿ ਖੱਬੀਆਂ ਧਿਰਾਂ ਬੈਂਕਿੰਗ ਅਤੇ ਬੀਮਾਂ ਖੇਤਰਾਂ, ਪਬਲਿਕ ਖੇਤਰ ਦੀਆਂ ਇਕਾਈਆਂ ਦੇ ਨਿੱਜੀਕਰਨ ਅਤੇ ਬਹੁਕੌਮੀ ਕੰਪਨੀਆਂ ਦੇ ਪ੍ਰਵੇਸ਼ ਆਦਿ ਮਾਮਲਿਆਂ ਦੇ ਸਬੰਧ 'ਚ ਸਰਕਾਰ ਦੀਆਂ ਨੀਤੀਆਂ 'ਤੇ ਇੱਕ ਹੱਦ ਤੱਕ ਰੋਕ ਲਗਾਉਣ 'ਚ ਕਾਮਯਾਬ ਰਹੀਆਂ ਹਨ। ਉਨ੍ਹਾਂ ਕਿਹਾ ਕਿ ਖੱਬੀਆਂ ਧਿਰਾਂ ਦੇ ਦਬਾਅ 'ਚ ਸਰਕਾਰ ਨੇ ਕਈ ਲੋਕਪੱਖੀ ਪ੍ਰਸਤਾਵ ਤਿਆਰ ਕੀਤੇ ਹਨ। ਇਨ੍ਹਾਂ 'ਚ ਪੇਂਡੂ ਰੋਜ਼ਗਾਰ ਪ੍ਰੋਗਰਾਮ ਅਤੇ ਜੰਗਲੀ ਜਨਜਾਤੀ ਕਾਨੂੰਨ ਆਦਿ ਸ਼ਾਮਲ ਹਨ।

ਭਾਜਪਾ ਅਤੇ ਕਾਂਗਰਸ ਦੇ ਬਦਲ ਦੀ ਗੱਲ ਕਰਦਿਆਂ ਉਨ੍ਹਾਂ ਕਿਹਾ ਕਿ ਤੀਜਾ ਬਦਲ ਸਿਰਫ਼ ਖੱਬੀਆਂ ਧਿਰਾਂ ਦਾ ਹੀ ਨਹੀਂ ਬਲਕਿ ਇਹ ਸਮੁੱਚੀਆਂ ਧਰਮ ਨਿਰਪੱਖ ਸ਼ਕਤੀਆਂ ਦਾ ਏਜੰਡਾ ਹੋਣਾ ਚਾਹੀਦਾ ਹੈ। ਉਨ੍ਹਾਂ ਕਿਹਾ ਕਿ ਤੀਜਾ ਬਦਲ ਮੁੱਖ ਤੌਰ 'ਤੇ ਤਿੰਨ ਤੱਥਾਂ 'ਤੇ ਆਧਾਰਤ ਹੋ ਸਕਦਾ ਹੈ। ਪਹਿਲਾਂ ਫਿਰਕੂਵਾਦ ਖਿਲਾਫ਼ ਲਗਾਤਾਰ ਲੜਾਈ। ਦੂਜਾ ਲੋਕ ਪੱਖੀ ਆਰਥਿਕ ਨੀਤੀਆਂ ਅਤੇ ਤੀਜਾ ਆਜ਼ਾਦਾਨਾ ਵਿਦੇਸ਼ ਨੀਤੀ। ਉਨ੍ਹਾਂ ਕਿਹਾ ਕਿ ਸੀ ਪੀ ਐਮ ਦੀ ਅਗਾਮੀ ਪਾਰਟੀ ਕਾਂਗਰਸ 'ਚ ਇਨ੍ਹਾਂ ਮੁੱਦਿਆਂ 'ਤੇ ਗੰਭੀਰਤਾ ਨਾਲ ਵਿਚਾਰ ਵਟਾਂਦਰਾ ਕੀਤਾ ਜਾਵੇਗਾ। ਉਨ੍ਹਾਂ ਸਪੱਸ਼ਟ ਕੀਤਾ ਗਿਆ ਤੀਜਾ ਬਦਲ ਖੱਬੀਆਂ ਧਿਰਾਂ ਦਾ ਏਜੰਡਾ ਨਾ ਹੋ ਕੇ ਸਾਰੀਆਂ ਧਰਮ ਨਿਰਪੱਖ ਸ਼ਕਤੀਆਂ ਲਈ ਸਾਂਝਾ ਪਲੇਟ ਫਾਰਮ ਹੋਵੇਗਾ। ਉਨ੍ਹਾਂ ਕਿਹਾ ਕਿ ਦੇਸ਼ ਦੇ ਸਿਆਸੀ ਸੰਦਰਭ 'ਚ ਇੱਕ ਵੱਡੇ ਪਲੇਟ ਫਾਰਮ ਲਈ ਸੀ ਪੀ ਆਈ ਅਤੇ ਸੀ ਪੀ ਐਮ ਦੀ ਏਕਤਾ ਇੱਕ ਬਹੁਤ ਮਹੱਤਵਪੂਰਨ ਪਹਿਲੂ ਹੈ। ਉਨ੍ਹਾਂ ਕਿਹਾ ਕਿ ਖੱਬੀਆਂ ਧਿਰਾਂ 'ਚ ਸਭ ਤੋਂ ਵੱਡੀ ਸ਼ਕਤੀ ਹੋਣ ਦੇ ਨਾਤੇ ਖੱਬੀਆਂ ਧਿਰਾਂ ਦੀ ਸ਼ਕਤੀ ਨੂੰ ਇਕਮੁੱਠ ਕਰਨਾ ਅਸੀਂ ਆਪਣੀ ਜ਼ਿੰਮੇਵਾਰੀ ਸਮਝਦੇ ਹਾਂ। ਉਨ੍ਹਾਂ ਕਿਹਾ ਕਿ ਪਿਛਲੇ ਕਈ ਸਾਲਾਂ ਦੌਰਾਨ ਵੱਖ-ਵੱਖ ਖੱਬੀਆਂ ਪਾਰਟੀਆਂ ਨੇ ਅਨੇਕਾ ਮੁੱਦਿਆਂ 'ਤੇ ਇੱਕ ਸਾਂਝਾ ਪਹੁੰਚ ਅਪਣਾਈ ਹੈ। ਉਨ੍ਹਾਂ ਕਿਹਾ ਕਿ ਤੀਜੇ ਬਦਲ ਦੇ ਪਹੁੰਚ 'ਚ ਆਉਣ ਤੋਂ ਪਹਿਲਾਂ ਹੀ ਭਾਜਪਾ ਵੱਲੋਂ ਇਸ ਦੀ ਨਿਖੇਧੀ ਕਰਨ ਦਾ ਸਿੱਧਾ ਅਰਥ ਇਹ ਹੈ ਕਿ ਤੀਜੇ ਮੋਰਚੇ ਨੂੰ ਲੋਕ ਸਮਰਥਨ ਹਾਸਲ ਹੈ।

ਉੱਤਰ ਭਾਰਤੀ ਮਜ਼ਦੂਰਾਂ ਨੂੰ ਪਾਰਸਲ ਬਣਾ ਕੇ ਭੇਜ ਦੇਵਾਂਗੇ

ਮੁੰਬਈ- ਉੱਤਰ ਭਾਰਤੀਆਂ ਵਿਰੁੱਧ ਰਾਜ ਠਾਕਰੇ ਦੀ ਮੁਹਿੰਮ ਅਤੇ ਮਰਾਠੀ ਮਾਣ ਦੇ ਮੁੱਦੇ ਦੇ ਗਰਮਾਉਣ ਦੌਰਾਨ ਹੁਣ ਸ਼ਿਵ ਸੈਨਾ ਦੇ ਕਾਰਜਕਾਰੀ ਪ੍ਰਧਾਨ ਊਧਵ ਠਾਕਰੇ ਨੇ ਵੀ ਆਪਣੇ ਭਰਾ ਵਾਂਗ ਉੱਤਰ ਭਾਰਤੀਆਂ ਵਿਰੁੱਧ ਮੁਹਿੰਮ ਛੇੜ ਦਿੱਤੀ ਹੈ। ਊਧਵ ਠਾਕਰੇ ਨੇ ਐਲਾਨ ਕੀਤਾ ਹੈ ਕਿ ਉਹ ਮੁੰਬਈ ਹਵਾਈ ਅੱਡੇ ਦੇ ਆਧੁਨਿਕੀਕਰਨ ਲਈ ਬਾਹਰੋਂ ਲਿਆਂਦੇ ਮਜ਼ਦੂਰਾਂ ਨੂੰ ਪਾਰਸਲ ਬਣਾ ਕੇ ਮਾਲ ਢੋਣ ਵਾਲੇ ਜਹਾਜ਼ ਵਿੱਚ ਵਾਪਸ ਭੇਜ ਦੇਵੇਗੀ। ਊਧਵ ਠਾਕਰੇ ਨੇ ਕਿਹਾ ਕਿ ਹਵਾਈ ਅੱਡੇ ਲਈ ਇੱਕ ਲੱਖ ਰੁਜ਼ਗਾਰ ਪੈਦਾ ਹੋਣ ਜਾ ਰਹੇ ਹਨ। ਜੇ ਤੁਸੀਂ ਬਾਹਰ ਤੋਂ ਮਜ਼ਦੂਰਾਂ ਨੂੰ ਲਿਆਉਂਦੇ ਤਾਂ ਉਨ੍ਹਾਂ ਨੂੰ ਪਾਰਸਲ ਬਣਾ ਕੇ ਮਾਲ ਢੋਣ ਵਾਲੇ ਜਹਾਜ਼ ਵਿੱਚ ਵਾਪਸ ਭੇਜ ਦਿੱਤਾ ਜਾਵੇਗਾ। ਊਧਵ ਨੇ ਇਥੇ ਹਵਾਈ ਅੱਡੇ ਉਪਰ ਭਾਰਤੀ ਮਜ਼ਦੂਰ ਸੈਨਾ ਦੇ ਮੈਂਬਰਾਂ ਦੀ ਇੱਕ ਸਭਾ ਨੂੰ ਸੰਬੋਧਨ ਕਰਦੇ ਹੋਏ ਕਿਹਾ ਕਿ ਸ਼ਿਵ ਸੈਨਾ ਵਿਕਾਸ ਵਿਰੁੱਧ ਨਹੀਂ ਹੈ, ਪਰ ਵਿਕਾਸ ਸਾਨੂੰ ਵਿਰੋਧੀ ਰੂਪ ਨਾਲ ਪ੍ਰਭਾਵਤ ਨਾ ਕਰੇ ਅਤੇ ਮਜ਼ਦੂਰਾਂ ਦੇ ਪਰਿਵਾਰਾਂ ਨੂੰ ਬਰਬਾਦ ਨਾ ਕਰੇ। ਜ਼ਿਕਰਯੋਗ ਹੈ ਕਿ ਰਾਜ ਠਾਕਰੇ ਅਤੇ ਊਧਵ ਠਾਕਰੇ ਦੋਵੇਂ ਚਚੇਰੇ ਭਰਾ ਹਨ। ਰਾਜ ਠਾਕਰੇ ਵੀ ਪਹਿਲਾਂ ਸ਼ਿਵ ਸੈਨਾ ਵਿੱਚ ਹੀ ਸਨ। ਬਾਅਦ ਵਿੱਚ ਉਸ ਤੋਂ ਵੱਖ ਹੋ ਗਏ ਅਤੇ ਮਹਾਰਾਸ਼ਟਰ ਨਵਨਿਰਮਾਣ ਸੈਨਾ ਦੇ ਨਾਮ ਉਪਰ ਆਪਣੀ ਪਾਰਟੀ ਦਾ ਗਠਨ ਕੀਤਾ।

ਸਿੱਖ ਵਿਦਿਆਰਥੀ ਨੂੰ ਡਰਬਨ ਵਿਖੇ ਦਾਖਲਾ ਦੇਣ ਤੋਂ ਨਾਂਹ

ਡਰਬਨ- ਫਰਾਂਸ 'ਚ ਸਕੂਲਾਂ ਅੰਦਰ ਪੱਗ ਬੰਨ੍ਹਣ 'ਤੇ ਲੱਗੀ ਪਾਬੰਦੀ ਨੂੰ ਸੁਲਝਾਉਣ ਦੀਆਂ ਕੋਸ਼ਿਸ਼ਾਂ ਅਜੇ ਜਾਰੀ ਹਨ ਪਰ ਇਨ੍ਹਾਂ ਕੋਸ਼ਿਸ਼ਾਂ ਵਿਚਕਾਰ ਹੀ ਇੱਕ ਸਿੱਖ ਵਿਦਿਆਰਥੀ ਨਾਲ ਭੇਦਭਾਵ ਕਰਨ ਦਾ ਇੱਕ ਹੋਰ ਅਜਿਹਾ ਮਾਮਲਾ ਸਾਹਮਣੇ ਆਇਆ ਹੈ। ਜੋ ਕਿ ਭੇਦਭਾਵ ਦੀ ਸਪਸ਼ਟ ਮਿਸਾਲ ਪੇਸ਼ ਕਰਦਾ ਹੈ।

ਪ੍ਰਾਪਤ ਜਾਣਕਾਰੀ ਅਨੁਸਾਰ ਡਰਬਨ ਵਿਖੇ ਇੱਕ ਸਿੱਖ ਵਿਦਿਆਰਥੀ ਨੂੰ ਉਸ ਦੇ ਲੰਮੇ ਕੇਸ ਤੇ ਪੱਗੜੀ ਕਾਰਨ ਇੱਕ ਸਥਾਨਕ ਸਕੂਲ 'ਚ ਦਾਖਲਾ ਦੇਣ ਤੋਂ ਮਨ੍ਹਾ ਕਰ ਦਿੱਤਾ ਗਿਆ ਹੈ। ਇਸ ਸਬੰਧੀ ਜਾਣਕਾਰੀ ਇਸ ਵਿਦਿਆਰਥੀ ਦੀ ਮਾਂ ਨੇ ਦਿੱਤੀ। ਵਿਦਿਆਰਥੀ ਦੀ ਮਾਂ ਬੀਨਾ ਸਿੰਘ ਨੇ ਦੱਸਿਆ ਕਿ ਉਸ ਦੇ ਪੁੱਤਰ ਹਰਕਿਰਤ ਨੂੰ ਧਾਰਮਿਕ ਆਧਾਰ 'ਤੇ ਡਰਬਨ ਹਾਈ ਸਕੂਲ ਤੇ ਗਲੈਨਵੁੱਡ ਹਾਈ ਸਕੂਲ 'ਚ ਦਾਖਲਾ ਦੇਣ ਤੋਂ ਮਨ੍ਹਾ ਕਰ ਦਿੱਤਾ ਹੈ। ਇਹ ਗੱਲ ਉਸ ਨੇ ਨੈਸ਼ਨਲ ਸੰਡੇ ਟਾਈਮ ਅਖ਼ਬਾਰ ਦੇ ਹਵਾਲੇ ਨਾਲ ਦੱਸੀ।

ਜਦੋਂ ਕਿ ਦੂਜੇ ਪਾਸੇ ਸਿੱਖਿਆ ਵਿਭਾਗ ਦੇ ਇੱਕ ਬੁਲਾਰੇ ਨੇ ਸਪਸ਼ਟੀਕਰਨ ਦਿੰਦਿਆਂ ਕਿਹਾ ਕਿ ਅਖ਼ਬਾਰ ਵਿੱਚ ਛਪੀ ਖ਼ਬਰ ਅਸਲ ਵਿੱਚ ਗੰਭੀਰ ਮਸਲਾ ਹੈ ਤੇ ਉਹ ਇਸ ਸਬੰਧੀ ਪੂਰੀ ਤਰ੍ਹਾਂ ਜਾਂਚ-ਪੜਤਾਲ ਕਰਨਗੇ। ਉਨ੍ਹਾਂ ਕਿਹਾ ਕਿ ਇਸ ਘਟਨਾ ਦੀ ਜਾਣਕਾਰੀ ਲੈਣ ਲਈ ਉਪਰੋਕਤ ਦੋਹਾਂ ਸਕੂਲਾਂ ਵਿੱਚ ਇੱਕ ਅਧਿਕਾਰੀ ਭੇਜਿਆ ਜਾਵੇਗਾ ਜੋ ਅਸਲੀ ਸਥਿਤੀ ਨੂੰ ਸਪਸ਼ਟ ਕਰੇਗਾ। ਸ਼੍ਰੀਮਤੀ ਸਿੰਘ ਨੇ ਦੋਸ਼ ਲਗਾਇਆ ਕਿ ਪੱਗੜੀ ਤੇ ਕੇਸ ਸਿੱਖ ਧਰਮ ਦਾ ਵਿਸ਼ਵਾਸ ਤੇ ਪਛਾਣ ਹਨ। ਇਸ ਲਈ ਇਸ ਸਕੂਲ ਵੱਲੋਂ ਚੁੱਕਿਆ ਕਦਮ ਗੈਰ ਕਾਨੂੰਨੀ ਹੈ।

ਸੂਤਰਾਂ ਮੁਤਾਬਕ ਉਪਰੋਕਤ ਦੋਵੇਂ ਸਕੂਲ ਪਹਿਲਾਂ ਅੰਗਰੇਜ਼ਾਂ ਦੇ ਸਕੂਲ ਵਜੋਂ ਜਾਣੇ ਜਾਂਦੇ ਸਨ ਤੇ 1994 ਵਿੱਚ ਇੱਥੇ ਦੂਜੇ ਧਰਮਾਂ ਦੇ ਵਿਦਿਆਰਥੀਆਂ ਨੂੰ ਦਾਖਲ ਕਰਨ ਦੀ ਪ੍ਰੀਕ੍ਰਿਆ ਸ਼ੁਰੂ ਕੀਤੀ ਗਈ ਸੀ। ਬਾਅਦ ਵਿੱਚ ਸ਼੍ਰੀਮਤੀ ਸਿੰਘ ਨੇ ਦੱਸਿਆ ਕਿ ਇਹ ਗੱਲਾਂ ਬੱਚਿਆਂ ਦੇ ਮਨ ਨੂੰ ਠੇਸ ਪਹੁੰਚਾਉਂਦੀਆਂ ਹਨ। ਉਨ੍ਹਾਂ ਦੱਸਿਆ ਕਿ ਉਸ ਦੇ ਪੁੱਤਰ ਨੇ ਡਰਬਨ ਦੇ ਕਰਾਫੋਰਡ ਕਾਲਜ ਵਿੱਚ ਦਾਖਲਾ ਲੈ ਲਿਆ ਹੈ ਤੇ ਹੁਣ ਉਹ ਬਹੁਤ ਖੁਸ਼ ਹੈ। ਉਨ੍ਹਾਂ ਕਿਹਾ ਕਿ ਉਹ ਇੱਕ ਚੰਗਾ ਕ੍ਰਿਕਟ ਖਿਡਾਰੀ ਹੈ। ਇਸ ਮਸਲੇ ਸਬੰਧੀ ਦੋਹਾਂ ਸਕੂਲਾਂ ਦੇ ਪ੍ਰਿੰਸੀਪਲਾਂ ਨੇ ਆਪਣਾ ਪੱਖ ਦਿੰਦਿਆਂ ਕਿਹਾ ਕਿ ਸਾਡੇ ਵੱਲੋਂ ਕੋਈ ਭੇਦਭਾਵ ਨਹੀਂ ਕੀਤਾ ਗਿਆ ਹੈ।

ਡਰਬਨ ਹਾਈ ਸਕੂਲ ਦੇ ਪ੍ਰਿੰਸੀਪਲ ਡੈਵਿਡ ਮਾਂਗੋਰ ਨੇ ਤਾਂ ਅਖ਼ਬਾਰ ਦੇ ਹਵਾਲੇ ਨਾਲ ਇੱਥੇ ਤੱਕ ਕਿਹਾ ਕਿ ਅਸੀਂ ਕਿਸੇ ਵੀ ਸਿੱਖ ਵਿਦਿਆਰਥੀਆਂ ਨੂੰ ਮਿਲੇ ਹੀ ਨਹੀਂ ਹਾਂ ਤੇ ਇਹ ਦੋਸ਼ ਬੇਬੁਨਿਆਦ ਹਨ। ਉਨ੍ਹਾਂ ਕਿਹਾ ਕਿ ਉਨ੍ਹਾਂ ਕਿਸੇ ਵਿਦਿਆਰਥੀ ਨੂੰ ਧਾਰਮਿਕ ਚਿੰਨ੍ਹਾਂ ਕਾਰਨ ਦਾਖਲਾ ਦੇਣ ਤੋਂ ਕਦੇ ਮਨ੍ਹਾ ਨਹੀਂ ਕੀਤੀ।

ਨਵੀਂ ਪੁਸਤਕ 'ਚ ਸਨਸਨੀਖੇਜ਼ ਇਕਸ਼ਾਫ਼ ਬੇਨਜ਼ੀਰ ਕੌਲ ਆਪਣੇ ਹਤਿਆਰਿਆਂ ਦੇ ਮੋਬਾਈਲ ਨੰਬਰ ਤੱਕ ਸਨ

ਨਿਊਯਾਰਕ- ਪਾਕਿਸਤਾਨ ਦੀ ਮਰਹੂਮ ਵਿਰੋਧੀ ਨੇਤਾ ਬੇਨਜ਼ੀਰ ਭੁੱਟੋ ਨੂੰ ਦੇਸ਼ ਪਰਤਣ ਤੋਂ ਪਹਿਲਾਂ ਹੀ ਆਪਣੇ ਸੰਭਾਵੀ ਹਤਿਆਰਿਆਂ ਦੇ ਨਾਵਾਂ ਅਤੇ ਉਨ੍ਹਾਂ ਦੇ ਮੋਬਾਈਲ ਫੋਨ ਨੰਬਰਾਂ ਦਾ ਪਤਾ ਸੀ। ਇਹ ਪ੍ਰਗਟਾਵਾ ਉਸ ਦੀ ਬੀਤੇ ਦਸੰਬਰ ਵਿੱਚ ਇੱਕ ਚੋਣ ਰੈਲੀ ਸਮੇਂ ਹੱਤਿਆ ਤੋਂ ਕੁਝ ਦਿਨ ਪਹਿਲਾਂ ਹੀ ਮੁਕੰਮਲ ਕੀਤੀ ਗਈ ਪੁਸਤਕ 'ਇਸਲਾਮ, ਲੋਕਰਾਜ ਅਤੇ ਪੱਛਮ ਵਿੱਚ ਆਪਸੀ ਸੂਝਬੂਝ' ਵਿੱਚ ਕੀਤਾ ਗਿਆ ਹੈ। ਭੁੱਟੋ ਨੇ ਲਿਖਿਆ ਹੈ ਕਿ ਪਾਕਿਸਤਾਨੀ ਅਧਿਕਾਰੀਆਂ ਨੇ ਉਸ ਨੂੰ ਦੱਸਿਆ ਕਿ ਤਾਲਿਬਾਨ ਦੇ ਆਗੂ ਬੈਤੁੱਲਾ ਮਹਿਸੂਦ, ਉਸਾਮਾ-ਬਿਨ-ਲਾਦੇਨ ਦੇ ਲੜਕੇ ਹਮਜ਼ਾ ਅਤੇ 2 ਅੱਤਵਾਦੀ ਗੁੱਟਾਂ ਵੱਲੋਂ 4 ਆਤਮਘਾਤੀ ਬੰਬ ਦਸਤੇ ਭੇਜੇ ਗਏ ਹਨ। ਭੁੱਟੋ ਨੇ ਹੋਰ ਦੱਸਿਆ ਕਿ ਇੱਕ ਹਮਦਰਦ ਮੁਸਲਿਮ ਵਿਦੇਸ਼ੀ ਸਰਕਾਰ ਨੇ ਉਨ੍ਹਾਂ ਨੂੰ ਨਾਮਜ਼ਦ ਹਤਿਆਰਿਆਂ ਦੇ ਨਾਵਾਂ ਅਤੇ ਉਨ੍ਹਾਂ ਦੇ ਮੋਬਾਈਲ ਫੋਨਾਂ ਦੇ ਨੰਬਰ ਦਿੱਤੇ ਸਨ। ਭੁੱਟੋ ਨੇ ਪਾਕਿਸਤਾਨ ਦੇ ਰਾਸ਼ਟਰਪਤੀ ਪਰਵੇਜ਼ ਮੁਸ਼ੱਰਫ 'ਤੇ ਦੋਸ਼ ਲਗਾਇਆ ਕਿ ਉਨ੍ਹਾਂ ਦੀ ਸੁਰੱਖਿਆ ਲਈ ਕਾਫੀ ਕਦਮ ਨਾ ਪੁੱਟੇ ਅਤੇ ਨਾ ਹੀ ਧਮਕੀਆਂ ਦੀ ਪੜਤਾਲ ਕੀਤੀ। ਭੁੱਟੋ ਜੋ ਦੋ ਵਾਰ ਪਾਕਿਸਤਾਨ ਦੀ ਪ੍ਰਧਾਨ ਮੰਤਰੀ ਰਹਿ ਚੁੱਕੀ ਸੀ, ਨੇ ਲਿਖਿਆ ਹੈ ਕਿ ਉਸ ਨੇ ਦੇਸ਼ ਪਰਤਣ ਤੋਂ ਪਹਿਲਾਂ ਮੁਸ਼ੱਰਫ ਨੂੰ ਪਾਕਿਸਤਾਨ ਦੀ ਖੁਫੀਆ ਏਜੰਸੀਆਂ ਵਿੱਚ ਮੌਜੂਦ ਉਨ੍ਹਾਂ ਲੋਕਾਂ ਦੀ ਜਾਣਕਾਰੀ ਦਿੱਤੀ ਸੀ, ਜਿਹੜੇ ਕਿ ਉਸ ਦੀ ਹੱਤਿਆ ਲਈ ਜ਼ਿੰਮੇਵਾਰ ਹੋਣਗੇ।

ਭੁੱਟੋ ਦੀ 318 ਸਫਿਆਂ ਦੀ ਪੁਸਤਕ 'ਹਾਰਪਰ ਕੋਲਿਨਜ਼' ਕੰਪਨੀ ਨੇ ਪ੍ਰਕਾਸ਼ਿਤ ਕੀਤੀ ਹੈ। ਭੁੱਟੋ ਨੇ ਲਿਖਿਆ ਹੈ ਕਿ ਉਸ ਦੇ ਦੇਸ਼ ਪਰਤਣ ਸਮੇਂ ਆਪਣੇ ਬੱਚਿਆਂ, ਪਤੀ, ਮਾਤਾ, ਸਟਾਫ ਅਤੇ ਮਿੱਤਰਾਂ ਨੂੰ ਅਲਵਿਦਾ ਕਹਿੰਦੇ ਹੋਏ ਕਿਹਾ ਸੀ ਕਿ ਉਹ ਸ਼ਾਇਦ ਮੁੜ ਉਨ੍ਹਾਂ ਨੂੰ ਨਾ ਮਿਲ ਸਕੇ। ਉਸ ਨੇ ਕਿਹਾ ਕਿ ਯਾਦ ਰੱਖੋ 'ਅੱਲ੍ਹਾ ਹੀ ਜੀਵਨ ਦਿੰਦਾ ਹੈ ਅਤੇ ਉਹ ਹੀ ਵਾਪਸ ਲੈਂਦਾ ਹੈ।' ਜਿੰਨਾ ਚਿਰ ਮੇਰਾ ਜੀਵਨ ਕਾਲ ਨਹੀਂ ਮੁੱਕਦਾ, ਓਨਾ ਚਿਰ ਹੀ ਉਹ ਸੁਰੱਖਿਅਤ ਹੈ। ਇਥੇ ਵਰਨਣਯੋਗ ਹੈ ਕਿ ਬੇਨਜ਼ੀਰ ਦੇ ਪਿਤਾ ਪ੍ਰਧਾਨ ਮੰਤਰੀ ਜੁਲਫਕਾਰ ਅਲੀ ਭੁੱਟੋ ਨੂੰ ਵੀ 1970ਵਿਆਂ ਵਿੱਚ ਫੌਜ ਨੇ ਫਾਹੇ ਲਗਾ ਦਿੱਤਾ ਸੀ।

75 ਫੀਸਦੀ ਪਾਕਿਸਤਾਨੀਆਂ ਵੱਲੋਂ ਮੁਸ਼ੱਰਫ ਹਕੂਮਤ ਦਾ ਵਿਰੋਧ

ਇਸਲਾਮਾਬਾਦ- ਅਮਰੀਕੀ ਏਜੰਸੀ ਇੰਟਰਨੈਸ਼ਨਲ ਰਿਪਬਲਿਕਨ ਇੰਸਟੀਚਿਊਟ ਵੱਲੋਂ ਕਰਵਾਏ ਗਏ ਸਰਵੇਖਣ ਅਨੁਸਾਰ 75 ਫੀਸਦੀ ਪਾਕਿਸਤਾਨੀਆਂ ਦੀ ਇੱਛਾ ਹੈ ਕਿ ਰਾਸ਼ਟਰਪਤੀ ਪਰਵੇਜ਼ ਮੁਸ਼ੱਰਫ ਆਪਣਾ ਅਹੁਦਾ ਤਿਆਗ ਦੇਣ। ਦੇਸ਼ ਵਿੱਚ ਹੋਣ ਵਾਲੀ ਪਾਰਲੀਮਾਨੀ ਚੋਣ ਵਿੱਚ ਵਿਰੋਧੀ ਧਿਰਾਂ ਦੀ ਜਿੱਤ, ਜੋ ਕਿ ਰਾਸ਼ਟਰਪਤੀ ਮੁਸ਼ੱਰਫ ਦੀ ਹਕੂਮਤ ਦੇ ਅੰਤ ਦਾ ਸੁਨੇਹਾ ਲਿਆ ਸਕਦੀ ਹੈ, ਤੋਂ ਐਨ ਪਹਿਲਾਂ ਸਾਹਮਣੇ ਆਏ ਨਤੀਜਿਆਂ ਤੋਂ ਸਪਸ਼ਟ ਹੈ ਕਿ ਰਾਸ਼ਟਰਪਤੀ ਦਾ ਸਮਰਥਨ ਘਟ ਕੇ ਮਹਿਜ਼ 15 ਫੀਸਦੀ ਹੀ ਰਹਿ ਗਿਆ ਹੈ।

ਆਈ. ਆਰ. ਆਈ. ਦੇ ਸੂਤਰਾਂ ਅਨੁਸਾਰ ਪਿਛਲੇ ਸਾਲ 27 ਦਸੰਬਰ ਨੂੰ ਵਿਰੋਧੀ ਧਿਰ ਦੀ ਆਗੂ ਬੇਨਜ਼ੀਰ ਭੁੱਟੋ ਦੀ ਹੱਤਿਆ ਤੋਂ ਬਾਅਦ ਤਾਂ ਪਾਕਿਸਤਾਨ ਦੇ ਰਾਜਨੀਤਕ ਹਾਲਾਤ ਵਿੱਚ ਵੱਡੀ ਤਬਦੀਲੀ ਆ ਗਈ ਹੈ ਤੇ ਮੋਹਤਰਮਾ ਭੁੱਟੋ ਦੀ ਪਾਰਟੀ ਪਾਕਿਸਤਾਨ ਪੀਪਲਜ਼ ਪਾਰਟੀ ਨੂੰ ਤਰਸ ਦੇ ਆਧਾਰ 'ਤੇ ਵੋਟਾਂ ਮਿਲਣ ਤੋਂ ਇਲਾਵਾ ਸਰਕਾਰ ਵਿਰੋਧੀ ਮਾਹੌਲ ਦਾ ਲਾਭ ਮਿਲਣ ਦੀ ਵੀ ਆਸ ਹੈ। ਜਨਵਰੀ ਦੇ ਅੰਤਲੇ ਦਿਨਾਂ ਵਿੱਚ ਕਰਵਾਏ ਗਏ ਸਰਵੇਖਣ ਦੌਰਾਨ ਜਵਾਬ ਦੇਣ ਵਾਲੇ 50 ਫੀਸਦੀ ਲੋਕਾਂ ਨੇ ਕਿਹਾ ਕਿ ਉਹ ਪੀ. ਪੀ. ਪੀ. ਦੇ ਹੱਕ ਵਿੱਚ ਵੋਟਾਂ ਪਾਉਣਗੇ, ਜਦੋਂ ਕਿ 22 ਫੀਸਦੀ ਲੋਕ ਨਵਾਜ਼ ਸ਼ਰੀਫ ਦੇ ਹੱਕ ਵਿੱਚ ਸਨ।

ਇਸ ਸਰਵੇਖਣ ਦੌਰਾਨ ਰਾਸ਼ਟਰਪਤੀ ਮੁਸ਼ੱਰਫ ਨੂੰ ਮਹਿਜ਼ 14 ਫੀਸਦੀ ਸਮਰਥਨ ਹੀ ਮਿਲਿਆ। ਇਸੇ ਦੌਰਾਨ ਮੋਹਤਰਮਾ ਭੁੱਟੋ ਦੀ ਹੱਤਿਆ ਲਈ ਪਾਕਿਸਤਾਨ ਸਰਕਾਰ ਤੇ ਅਮਰੀਕੀ ਖੁਫੀਆ ਏਜੰਸੀ ਸੀ. ਆਈ. ਏ. ਵਲੋਂ ਦੋਸ਼ੀ ਕਰਾਰ ਦਿੱਤੇ ਗਏ ਪਾਕਿਸਤਾਨੀ ਤਾਲਿਬਾਨ ਕਮਾਂਡਰਾਂ ਤੇ ਅਲਕਾਇਦਾ ਨੂੰ ਪਾਕਿਸਤਾਨ ਦੇ ਮਹਿਜ਼ 13 ਫੀਸਦੀ ਲੋਕਾਂ ਨੇ ਹੀ ਦੋਸ਼ੀ ਮੰਨਿਆ, ਜਦੋਂ ਕਿ 62 ਫੀਸਦੀ ਨੇ ਮੋਹਤਰਮਾ ਭੁੱਟੋ ਦੀ ਹੱਤਿਆ ਲਈ ਸਿੱਧਾ ਹੀ ਪਾਕਿਸਤਾਨ ਸਰਕਾਰ ਨੂੰ ਜ਼ਿੰਮੇਵਾਰ ਠਹਿਰਾਇਆ। ਸਰਵੇਖਣੀ ਏਜੰਸੀ ਆਈ. ਆਰ. ਆਈ. ਨੇ ਕਿਹਾ ਕਿ ਸਰਵੇਖਣ ਦਾ ਰਿੱਝ ਅਸਲ ਵਿੱਚ ਮੌਜੂਦਾ ਹਕੂਮਤ ਦੇ ਘਟਦੇ ਜਨ ਸਮਰਥਨ ਦਾ ਆਧਾਰ ਹੈ।